
Shri Ranganatha Paduka Sahasram

ಶ್ರೀರಂಗನಾಥಪಾದುಕಾಸಹಸ್ರಂ

Document Information



Text title : Ranganatha Padukasahasram

File name : pAdukAsahasram.itx

Category : raama, vedAnta-deshika

Location : doc_raama

Author : vedAntadeshika

Proofread by : Pooja P

Latest update : February 2, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 2, 2024

sanskritdocuments.org



ಶ್ರೀರಂಗನಾಥಪಾದುಕಾಸಹಸ್ರಂ



ಶ್ರೀಃ .

ಶ್ರೀಮತ್ಪ್ರಾಣತಾರ್ತೀಹರವರದಪರಬ್ರಹ್ಮಣೇ ನಮಃ .

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ .

ಪಾದುಕಾಸಹಸ್ರಸ್ಯ ಅನುಕ್ರಮಣಿಕಾ

ಪದ್ಧತಿ ಕ್ರಮಾಂಕ ಸೂಚೀ (ಶ್ಲೋಕಸಂಖ್ಯಾ)

1. ಪ್ರಸ್ತಾವಪದ್ಧತಿಃ (20)
2. ಸಮಾಖ್ಯಾಪದ್ಧತಿಃ (10)
3. ಪ್ರಭಾವಪದ್ಧತಿಃ (70)
4. ಸಮರ್ಪಣಪದ್ಧತಿಃ (20)
5. ಪ್ರತಿಪ್ರಸ್ಥಾನಪದ್ಧತಿಃ (20)
6. ಅಧಿಕಾರಪರಿಗ್ರಹಪದ್ಧತಿಃ (40)
7. ಅಭಿಷೇಕಪದ್ಧತಿಃ (30)
8. ನಿಯಾತನಾಪದ್ಧತಿಃ (30)
9. ವಂದಿವೈತಾಲಿಕಪದ್ಧತಿಃ (10)
10. ಶೃಂಗಾರಪದ್ಧತಿಃ (10)
11. ಸಂಚಾರಪದ್ಧತಿಃ (60)
12. ಪುಷ್ಪಪದ್ಧತಿಃ (30)
13. ಪರಾಗಪದ್ಧತಿಃ (30)
14. ನಾದಪದ್ಧತಿಃ (100)
15. ರತ್ನನಾಮಾನ್ಯಪದ್ಧತಿಃ (50)
16. ಬಹುರತ್ನಪದ್ಧತಿಃ (50)
17. ಪದ್ಮರಾಗಪದ್ಧತಿಃ (30)
18. ಮುಕ್ತಾಪದ್ಧತಿಃ (50)
19. ಮರತಕಪದ್ಧತಿಃ (20)
20. ಇಂದ್ರನೀಲಪದ್ಧತಿಃ (30)

21. ಬಿಂಬಪ್ರತಿಬಿಂಬಪದ್ಧತಿ: (20)
22. ಕಾಂಚನಪದ್ಧತಿ: (20)
23. ಶೇಷಪದ್ಧತಿ: (10)
24. ದ್ವಂದ್ವಪದ್ಧತಿ: (20)
25. ಸನ್ನಿವೇಶಪದ್ಧತಿ: (20)
26. ಯಂತ್ರಿಕಾಪದ್ಧತಿ: (10)
27. ರೇಖಾಪದ್ಧತಿ: (10)
28. ಸುಭಾಷಿತಪದ್ಧತಿ: (10)
29. ಪ್ರಕೀರ್ಣಕಪದ್ಧತಿ: (80)
30. ಚಿತ್ರಪದ್ಧತಿ: (40)
31. ನಿರ್ವೇದಪದ್ಧತಿ: (20)
32. ಫಲಪದ್ಧತಿ: (38)

ಶ್ರೀರಂಗನಾಥ ದಿವ್ಯಮಣಿಪಾದುಕಾಭ್ಯಾಂ ನಮಃ .

ಶ್ರೀಮತೇ ರಾಮಾನುಜಾಯ ನಮಃ .

ಶ್ರೀಮಾನ್ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ .

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ..

1. ಪ್ರಸ್ತಾವಪದ್ಧತಿ: (20)

ಸಂತಃ ಶ್ರೀರಂಗಪೃಥ್ವಿಶಚರಣತ್ರಾಣಶೇಖರಾಃ .

ಜಯಂತಿ ಭುವನತ್ರಾಣಪದಪಂಕಜರೇಣವಃ .. 1.1.. 1..

ಭರತಾಯ ಪರಂ ನಮೋಽಸ್ತು ತಸ್ಮೈ ಪ್ರಥಮೋದಾಹರಣಾಯ ಭಕ್ತಿಭಾಜಾಂ .

ಯದುಪಜ್ಞಮಶೇಷತಃ ಪೃಥಿವ್ಯಾಂ ಪ್ರಥಿತೋ ರಾಘವಪಾದುಕಾಪ್ರಭಾವಃ .. 1.2.. 2..

ವರ್ಣಸ್ತೋಮೈರ್ವಕುಲಸುಮನೋವಾಸನಾಮುದ್ವಹಂತೀ-

ಮಾಮ್ನಾಯಾನಾಂ ಪ್ರಕೃತಿಮಪರಾಂ ಸಂಹಿತಾಂ ದೃಷ್ಟವಂತಂ .

ಪಾದೇ ನಿತ್ಯಪ್ರಣಿಹಿತಧಿಯಂ ಪಾದುಕೇ ರಂಗಭರ್ತು-

ಸ್ವನ್ನಾಮಾನಂ ಮುನಿಮಿಹ ಭಜೇ ತ್ವಾಮಹಂ ಸ್ತೋತುಕಾಮಃ .. 1.3.. 3..

ದಿವ್ಯಸ್ಥಾನಾತ್ ತ್ವಮಿವ ಜಗತೀಂ ಪಾದುಕೇ ಗಾಹಮಾನಾ

ಪಾದನ್ಯಾಸಂ ಪ್ರಥಮಮನಯಾ ಭಾರತೀ ಯತ್ರ ಚಕ್ರೇ . var ಮನಘಾ

ಯೋಗಕ್ಷೇಮಂ ಸಕಲಜಗತಾಂ ತ್ವಯ್ಯಧೀನಂ ಸ ಜಾನ-

ನ್ವಾಚಂ ದಿವ್ಯಾಂ ದಿಶತು ವಸುಧಾಶ್ರೋತ್ರಜನ್ಮಾ ಮುನಿರ್ಮೇ .. 1.4.. 4..

ನೀಚೇಽಪಿ ಹಂತ ಮಮ ಮೂರ್ಧನಿ ನಿರ್ವಿಶೇಷಂ

ತುಂಗೇಽಪಿ ಯನ್ನಿವೇಶತೇ ನಿಗಮೋತ್ತಮಾಂಗೇ .
 ಪ್ರಾಚೇತಸಪ್ರಭೃತಿಭಿಃ ಪ್ರಥಮೋಪಗೀತಂ
 ಸ್ತೋಷ್ಯಾಮಿ ರಂಗಪತಿಪಾದುಕಯೋರ್ಯುಗಂ ತತ್ .. 1.5.. 5..
 ಧತ್ತೇ ಮುಕುಂದಮಣಿಪಾದುಕಯೋರ್ನಿವೇಶಾ-
 ದ್ವಲ್ಮೀಕಸಂಭವಗಿರಾಂ ಸಮತಾಂ ಮಮೋಕ್ತಿಃ .
 ಗಂಗಾಪ್ರವಾಹಪತಿತಸ್ಯ ಕಿಯಾನಿವ ಸ್ಯಾ-
 ದ್ರಥ್ಯೋದಕಸ್ಯ ಯಮುನಾಸಲಿಲಾದ್ವಿಶೇಷಃ .. 1.6.. 6..
 ವಿಜ್ಞಾಪಯಾಮಿ ಕಿಮಪಿ ಪ್ರತಿಪನ್ನಭೀತಿಃ
 ಪ್ರಾಗೇವ ರಂಗಪತಿವಿಭ್ರಮಪಾದುಕೇ ತ್ವಾಂ .
 ವಕ್ತುಂ ಕ್ಷಮಾಃ ಸದಸತೀ ವಿಗತಾಭ್ಯಸೂಯಾಃ var ವ್ಯಂಕ್ತುಂ
 ಸಂತಃ ಸ್ಪೃಶಂತು ಸದಯೈರ್ಹೃದಯೈಃ ಸ್ತುತಿಂ ತೇ .. 1.7.. 7..
 ಅಶ್ರದ್ಧಧಾನಮಪಿ ನನ್ವಧುನಾ ಸ್ವಕೀಯೇ
 ಸ್ತೋತ್ರೇ ನಿಯೋಜಯಸಿ ಮಾಂ ಮಣಿಪಾದುಕೇ ತ್ವಂ .
 ದೇವಃ ಪ್ರಮಾಣಮಿಹ ರಂಗಪತಿಸ್ತಥಾತ್ಮೇ
 ತಸ್ಯೈವ ದೇವಿ ಪದಪಂಕಜಯೋರ್ಯಥಾ ತ್ವಂ .. 1.8.. 8..
 ಯದಾಧಾರಂ ವಿಶ್ವಂ ಗತಿರಪಿ ಚ ಯಸ್ತಸ್ಯ ಪರಮಾ
 ತಮಪ್ಯೇಕಾ ಧತ್ತೇ ದಿಶಿ ವರಗತಿಂ ತಸ್ಯ ರುಚಿರಾಂ . var ದಿಶಸಿ ಚ ಗತಿಂ
 ಕಥಂ ಸಾ ಕಂಸಾರೇದ್ರುಹಿಣಹರದುರ್ಬೋಧಮಹಿಮಾ
 ಕವೀನಾಂ ಕ್ಷುದ್ರಾಣಾಂ ತ್ವಮಸಿ ಮಣಿಪಾದು ಸ್ತುತಿಪದಂ .. 1.9.. 9..
 ಶ್ರುತಪ್ರಜ್ಞಾಸಂಪನ್ನಹಿತಮಹಿಮಾನಃ ಕತಿಕತಿ
 ಸ್ತುವಂತಿ ತ್ವಾಂ ಸಂತಃ ಶ್ರುತಿಕುಹರಕಂಡೂಹರಗಿರಃ .
 ಅಹಂ ತ್ವಲ್ಪಸ್ತದ್ವದಿಹ ಬಹು ಚ ಜಲ್ಪಾಮಿ ತದಪಿ var ತ್ವಲ್ಪಸ್ತದ್ವದ್ಯದಿಹ
 ತ್ವದಾಯತ್ತಂ ರಂಗಕ್ಷಿತಿರಮಣಪಾದಾವನಿ ವಿದುಃ .. 1.10.. 10..
 ಯದೇಷ ಸ್ತಾಮಿ ತ್ವಾಂ ತ್ರಿಯುಗಚರಣತ್ರಾಯಿಣಿ ತತೋ var ಯದೇಷಾಂ
 ಮಹಿಮ್ನಃ ಕಾ ಹಾನಿಸ್ತವ ಮಮ ತು ಸಂಪನ್ನಿರವಧಿಃ .
 ಶುನಾ ಲೀಡಾ ಕಾಮಂ ಭವತು ಸುರಸಿಂಧುರ್ಭಗವತೀ
 ತದೇಷಾ ಕಿಂಭೂತಾ ಸ ತು ಸಪದಿ ಸಂತಾಪರಹಿತಃ .. 1.11.. 11..
 ಮಿತಪ್ರೇಕ್ಷಾಲಾಭಕ್ಷಣಪರಿಣಮತ್ಪಂಚಷಪದಾ
 ಮದುಕ್ತಿಸ್ತ್ವಯ್ಯೇಷಾ ಮಹಿತಕವಿಸಂರಂಭವಿಷಯೇ .
 ನ ಕಸ್ಯೇಯಂ ಹಾಸ್ಯಾ ಹರಿಚರಣಧಾತ್ರಿ ಕ್ಷಿತಿತಲೇ
 ಮುಹುರ್ವಾತ್ಯಾಧೂತೇ ಮುಖಪವನವಿಸ್ಪೂರ್ಜಿತಮಿವ .. 1.12.. 12..
 ನೀಸಂದೇಹನಿಜಾಪಕರ್ಷವಿಷಯೋತ್ಪರ್ಷೋಽಪಿ ಹರ್ಷೋದಯ-

ಪ್ರತೂಹಕ್ರಮಭಕ್ತಿವೈಭವಭವದ್ವೈಯಾತ್ಯವಾಚಾಲಿತಃ . var ಪ್ರತ್ಯೂಢ
 ರಂಗಾಧೀಶಪದತ್ರವರ್ಣನಕೃತಾರಂಭೈರ್ನಿಗುಂಭೈರ್ಗಿರಾಂ
 ನರ್ಮಾಸ್ವಾದಿಷು ವೇಂಕಟೇಶ್ವರಕವಿನಾರ್ಸೀರಮಾಸೀದತಿ .. 1.13.. 13..
 ರಂಗಕ್ಷ್ಮಾಪತಿರತ್ನಪಾದು ಭವತೀಂ ತುಷ್ಟೂಷತೋ ಮೇ ಜವಾ-
 ಜ್ಜಂಭಂತಾಂ ಭವದೀಯಶಿಂಜಿತಸುಧಾಸಂದೋಹಸಂದೇಹದಾಃ .
 ಶ್ಲಾಘಾಘೋರ್ಣಿತಚಂದ್ರಶೇಖರಜಟಾಜಂಘಾಲಗಂಗಾಪಯ-
 ಸ್ತ್ರಾಸಾದೇಶವಿಶೃಂಖಲಪ್ರಸರಣೋತ್ಸಿಕ್ತಾಃ ಸ್ವಯಂ ಸೂಕ್ತಯಃ .. 1.14.. 14..
 ಹಿಮವನ್ನಲಸೇತುಮಧ್ಯಭಾಜಾಂ ಭರತಾಭ್ಯರ್ಚಿತಪಾದುಕಾವತಂಸಃ . var
 ಹಿಮವದಚಲ
 ಅತಪೋಧನಧರ್ಮತಃ ಕವೀನಾಮಖಿಲೇಷ್ಟಸ್ಮಿ ಮನೋರಥೇಷ್ಟಬಾಹ್ಯಃ .. 1.15..
 15..
 ಅನಿದಂಪ್ರಥಮಸ್ಯ ಶಬ್ದರಾಶೀರಪದಂ ರಂಗಧುರೀಣಪಾದುಕೇ ತ್ವಾಂ .
 ಗತಭೀತಿರಭಿಷ್ಟವನ್ ವಿಮೋಹಾತ್ಪರಿಹಾಸೇನ ವಿನೋದಯಾಮಿ ನಾಥಂ .. 1.16..
 16..
 ವೃತ್ತಿಭಿರ್ಬಹುವಿಧಾಭಿರಾಶ್ರಿತಾ ವೇಂಕಟೇಶ್ವರಕವೇಃ ಸರಸ್ವತೀ .
 ಅದ್ಯ ರಂಗಪತಿರತ್ನಪಾದುಕೇ ನರ್ತಕೀವ ಭವತೀಂ ನಿಷೇವತಾಂ .. 1.17.. 17..
 ಅಪಾರಕರುಣಾಂಬುಧೇಸ್ತವ ಖಲು ಪ್ರಸಾದಾದಹಂ
 ವಿಧಾತುಮಪಿ ಶಕ್ನುಯಾಂ ಶತಸಹಸ್ರಿಕಾಂ ಸಂಹಿತಾಂ .
 ತಥಾಪಿ ಹರಿಪಾದುಕೇ ತವ ಗುಣೌಘಲೇಶಸ್ಥಿತೇ-
 ರುದಾಹೃತೀರಿಯಂ ಭವೇದಿತಿ ಮಿತ್ಯಾಪಿ ಯುಕ್ತಾ ಸ್ತುತಿಃ .. 1.18.. 18..
 ಅನುಕೃತನಿಜನಾದಾಂ ಸೂಕ್ತಿಮಾಪಾದಯಂತೀ
 ಮನಸಿ ವಚಸಿ ಚ ತ್ವಂ ಸಾವಧಾನಾ ಮಮ ಸ್ಯಾಃ .
 ನಿಶಮಯತಿ ಯಥಾಸೌ ನಿದ್ರಯಾ ದೂರಮುಕ್ತಃ
 ಪರಿಷದಿ ಸಹ ಲಕ್ಷ್ಮ್ಯಾ ಪಾದುಕೇ ರಂಗನಾಥಃ .. 1.19.. 19..
 ತ್ವಯಿ ವಿಹಿತಾ ಸ್ತುತಿರೇಷಾ ಪದರಕ್ಷಿಣಿ ಭವತಿ ರಂಗನಾಥಪದೇ .
 ತದುಪರಿ ಕೃತಾ ಸಪರ್ಯಾ ನಮತಾಮಿವ ನಾಕಿನಾಂ ಶಿರಸಿ .. 1.20.. 20..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಪ್ರಸ್ತಾವಪದ್ಧತಿಃ ಪ್ರಥಮಾ ..

2. ಸಮಾಖ್ಯಾಪದ್ಧತಿಃ (10)

ವಂದೇ ವಿಷ್ಣುಪದಾಸಕ್ತಂ ತಮೃಷಿಂ ತಾಂ ಚ ಪಾದುಕಾಂ . var ಪಾದುಕಾಂ ಚ ತಾಂ
ಯಥಾರ್ಥಾ ಶರಜಿತ್ಸಂಜ್ಞಾ ಮಚ್ಚಿತ್ತವಿಜಯಾದ್ಯಯೋಃ .. 2.1.. 21.. var
ಯಥಾರ್ಥಶರಜಿತ್ಸಂಜ್ಞಾ

ದ್ರವಿಡೋಪನಿಷನ್ನಿವೇಶಶೂನ್ಯಾನಪಿ ಲಕ್ಷ್ಮೀರಮಣಾಯ ರೋಚಯಿಷ್ಯನ್ . var
ದ್ರಮಿಡೋ

ಧ್ರುವಮಾವಿಶತಿ ಸ್ಮ ಪಾದುಕಾತ್ಮಾ ಶರಕೋಪಃ ಸ್ವಯಮೇವ ಮಾನನೀಯಃ .. 2.2..
22..

ನಿಯತಂ ಮಣಿಪಾದುಕೇ ದಧಾನಃ ಸ ಮುನಿಸ್ತೇ ಶರಕೋಪ ಇತ್ಯಭಿಖ್ಯಾಂ .
ತ್ವದುಪಾಶ್ರಿತಪಾದಜಾತವಂಶಪ್ರತಿಪತ್ಯೈ ಪರಮಾತತಾನ ರೂಪಂ .. 2.3.. 23..

ಮುನಿನಾ ಮಣಿಪಾದುಕೇ ತ್ವಯಾ ಚ ಪ್ರಥಿತಾಭ್ಯಾಂ ಶರಕೋಪಸಂಜ್ಞಯೈವ .
ದ್ವಿತಯಂ ಸಕಲೋಪಜೀವ್ಯಮಾಸೀತ್ಪ್ರಥಮೇನ ಶ್ರುತಿರನ್ಯತಸ್ತದರ್ಥಃ .. 2.4.. 24..

ಆಕರ್ಣ್ಯ ಕರ್ಣಾಮೃತಮಾತ್ಮವಂತೋ ಗಾಧಾಸಹಸ್ರಂ ಶರಕೋಪಸೂರೇಃ .
ಮಂಜುಪ್ರಣಾದಾಂ ಮಣಿಪಾದುಕೇ ತ್ವಾಂ ತದೇಕನಾಮಾನಮನುಸ್ಮರಂತಿ .. 2.5..
25..

ಯಃ ಸಪ್ತಪರ್ವವ್ಯವಧಾನತುಂಗಾಂ ಶೇಷತ್ವಕಾಷ್ಠಾಮಭಜನ್ಮುರಾರೇಃ . var ಸ ಸಪ್ತ
ತಸ್ಯಾಪಿ ನಾಮೋದ್ವಹನಾತ್ ತ್ವಯಾಽಸೌ ಲಘೂಕೃತೋಽಭೂಚ್ಛರಕೋಪಸೂರಿಃ ..
2.6.. 26..

ಶಯ್ಯಾತ್ಮನಾ ಮಧುರಿಪೋರಸಿ ಶೇಷಭೂತಾ
ಪಾದಾಶ್ರಯೇಣ ಚ ಪುನರ್ವಿಗುಣೀಕೃತಂ ತತ್ .
ಭೂಯೋಽಪಿ ಭಾಗವತಶೇಷತಯಾ ತದೇವ
ವ್ಯಂಕ್ತುಂ ಪದಾವನಿ ಶರಾರಿಪದಂ ಬಿಭರ್ಷಿ .. 2.7.. 27..

ಪದ್ಯೇನ ದೇವಿ ಶರಕೋಪಮುನಿಸ್ತವಾಸೀ-
ತ್ತಸ್ಯಾಪಿ ನಾಮವಹನಾನ್ಮಣಿಪಾದುಕೇ ತ್ವಂ .
ಶೇಷೀಬಭೂವ ಯುವಯೋರಪಿ ಶೇಷಶಾಯೀ
ಶೇಷಂ ತ್ವಶೇಷಮಪಿ ಶೇಷಪದೇ ಸ್ಥಿತಂ ವಃ .. 2.8.. 28..

ವಿಂಧ್ಯಸ್ತಂಭಾದವಿಹತಗತೇರ್ವಿಷ್ಟಗಾಚಾಂತಸಿಂಧೋಃ
ಕುಂಭೀಸೂನೋರಸುರಕಬಲಗ್ರಾಸಿನಃ ಸ್ವೈರಭಾಷಾ .
ನಿತ್ಯಂ ಜಾತಾ ಶರರಿಪುತನೋರ್ನಿಷ್ಪತಂತೀ ಮುಖಾತ್ ತೇ
ಪ್ರಾಚೀನಾನಾಂ ಶ್ರುತಿಪರಿಷದಾಂ ಪಾದುಕೇ ಪೂರ್ವಗಣ್ಯಾ .. 2.9.. 29..
ಶರಕೋಪ ಇತಿ ಸಮಾಖ್ಯಾ ತವ ರಂಗಧುರೀಣಪಾದುಕೇ ಯುಕ್ತಾ .

ಸೂತೇ ಸಹಸ್ರಮೇವಂ ಸೂಕ್ತೀಃ ಸ್ವಯಮೇವ ಯನ್ಮಯಾ ಭವತೀ .. 2.10.. 30..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಸಮಾಖ್ಯಾಪದ್ಧತಿರ್ವಿಧೀಯಾ ..

3. ಪ್ರಭಾವಪದ್ಧತಿಃ (70)

ವಂದೇ ತದ್ರಂಗನಾಥಸ್ಯ ಮಾನ್ಯಂ ಪಾದುಕಯೋರ್ಯುಗಂ .
 ಉನ್ನತಾನಾಮವನರ್ತಿನತಾನಾಂ ಯತ್ರ ಚೋನ್ನತಿಃ .. 3.1.. 31..
 ನಿಶ್ಶೇಷಮಂಬರತಲಂ ಯದಿ ಪತ್ರಿಕಾ ಸ್ಯಾ-
 ತ್ಸಪ್ತಾರ್ಣವೀ ಯದಿ ಸಮೇತ್ಯ ಮಷೀ ಭವಿತ್ರೀ .
 ವಕ್ತಾ ಸಹಸ್ರವದನಃ ಪುರುಷಃ ಸ್ವಯಂ ಚೇ-
 ಲ್ಲಿಖ್ಯೇತ ರಂಗಪತಿಪಾದುಕಯೋಃ ಪ್ರಭಾವಃ .. 3.2.. 32..
 ವೇದೋಪಬೃಂಹಣಕುತೂಹಲಿನಾ ನಿಬದ್ಧಂ
 ವಿಶ್ವಂಭರಾಶ್ರುತಿಭವೇನ ಮಹರ್ಷಿಣಾ ಯತ್ .
 ವ್ಯಾಸೇನ ಯಚ್ಚ ಮಧುಸೂದನಪಾದರಕ್ಷೇ
 ದ್ವೇ ಚಕ್ಷುಷೀ ತ್ವದನುಭಾವಮವೇಕ್ಷಿತುಂ ನಃ .. 3.3.. 33..
 ಪ್ರತ್ಯಕ್ಷಯಂತಿ ಪರಿಶುದ್ಧಧಿಯೋ ಯಥಾವ-
 ದ್ರಾಮಾಯಣೇ ರಘುಪುರಂದರಪಾದರಕ್ಷೇ .
 ಶಶ್ವತ್ಪಪಂಚಿತಮಿದಂಪರಯೈವ ವೃತ್ತ್ಯಾ
 ಸಂಕ್ಷೇಪವಿಸ್ತರದಶಾಸು ತವಾನುಭಾವಂ .. 3.4.. 34..
 ಅಲ್ಪಶ್ರುತೈರಪಿ ಜನೈರನುಮೀಯಸೇ ತ್ವಂ
 ರಂಗೇಶಪಾದು ನಿಯತಂ ನಿಗಮೋಪಗೀತಾ .
 ಸಾರಂ ತದರ್ಥಮುಪಬೃಂಹಯಿತುಂ ಪ್ರಣೇತಂ
 ರಾಮಾಯಣಂ ತವ ಮಹಿಮ್ನಿ ಯತಃ ಪ್ರಮಾಣಂ .. 3.5.. 35..
 ತಿಷ್ಠಂತು ಶ್ರುತಯಸ್ತತೋಽಪಿ ಮಹಿತಂ ಜಾಗರ್ತಿ ತತ್ಪಾದುಕೇ
 ತತ್ತಾದೃಶ್ಯಥನಾಯ ತಾವಕಗುಣಗ್ರಾಮಾಯ ರಾಮಾಯಣಂ .
 ಯಸ್ಯಾಸೀದರವಿಂದಸಂಭವವಧೂಮಂಜೀರಶಿಂಜಾರವ-
 ಸ್ಪರ್ಧಾದುರ್ಧರಪಾದಬದ್ಧಭಣತಿರ್ವಲ್ಕೀಕಜನ್ಮಾ ಕವಿಃ .. 3.6.. 36.. var ಘಣಿತಿ
 ಭಕ್ತಿಪ್ರಹ್ಲಪುರಪ್ರಭಂಜನಜಟಾವಾಟೀಸನೀಡಸ್ಪುರ-
 ಚ್ಚೂಡಾರಗ್ಧವಾಸನಾಪರಿಮಲಸ್ಥಾನೇ ಸ್ತುಮಃ ಪಾದುಕೇ .
 ರಂಗಕ್ಷೋಣಿಭೃದಂಘ್ರಿಪದ್ಮಯುಗಲೀಪೂರ್ಣಪ್ರಪತ್ತೇಃ ಫಲಂ
 ನಿಶ್ಚಿನ್ವಂತಿ ವಿಪಶ್ಚಿತಃ ಶಮಧನಾ ನಿತ್ಯಂ ಯದುತ್ತಂಸನಂ .. 3.7.. 37..

ಮಾತರ್ಮಾಧವಪಾದುಕೇ ತವ ಗುಣಾನ್ಯಃ ಸ್ತೋತುಮಸ್ತೋಕಧೀಃ
 ಕೋಟೀರೇಷು ಯದರ್ಪಣಪ್ರಣಯಿನಾಂ ಸೇವಾಕ್ಷಣೇ ಸ್ವರ್ಗೀಣಾಂ .
 ಅನ್ಯೋನ್ಯಂ ಕ್ಷಿಪತಾಮಹಂಪ್ರಥಮಿಕಾಸಮ್ಮರ್ದಕೋಲಾಹಲಂ
 ವಿಷ್ವಕ್ಸೇನವಿಹಾರವೇತ್ರಲತಿಕಾಕಂಪಶ್ಚಿರಾಲ್ಲಂಪತಿ .. 3.8.. 38..
 ಯೋಷಿದ್ಭೂತದೃಷಂತ್ಯಪೋಷಶಕಟಸ್ಥೇಮಾನಿ ವೈಮಾನಿಕ-
 ಸ್ತೋತಸ್ವಿನ್ಯುಪಲಂಭನಾನಿ ಭಸಿತೋದಂಚತ್ಪರೀಕ್ಷಿಂತಿ ಚ .
 ದೂತ್ಯಾದಿಷ್ಟಪಿ ದುರ್ವಚಾಂಸಿ ಪದಯೋಃ ಕೃತ್ಯಾನಿ ಮತ್ತೇವ ಯ- var ದುರ್ವಚಾನಿ
 ದ್ಧತ್ತೇ ತತ್ಪ್ರಣಯಂ ತದೇವ ಚರಣತ್ರಾಣಂ ವ್ಯಣೇ ರಂಗಿಣಃ .. 3.9.. 39.. var
 ತ್ತದ್ವತ್ತತ್ಪ್ರಣಯಂ
 ವಂದೇ ತನ್ಮಧುಕೈಟಭಾರಿಪದಯೋರ್ಮಿತ್ರಂ ಪದತ್ರದ್ವಯಂ
 ಯತ್ತದ್ಧಕ್ತಿಭರಾನತೇನ ಶಿರಸಾ ಯತ್ರ ಕ್ಷಚಿತ್ ಬಿಭ್ರತಿ .
 ದ್ವಿತ್ರಬ್ರಹ್ಮವಿನಾಡಿಕಾವಧಿಪದವ್ಯತ್ಯಾಸಶಂಕಾಭರ-
 ತ್ರಾಸೋತ್ಕಂಪದಶಾವಿಸಂಸ್ಥಲಧೃತಿಶ್ಚೈವಿಷ್ಟಪಾನಾಂ ಗಣಃ .. 3.10.. 40..
 ಪದ್ಮಾಕಾಂತಪದಾಂತರಂಗವಿಭವೋದ್ರಿಕ್ತಂ ಪದತ್ರಂ ಭಜೇ
 ಯದ್ಭಕ್ತ್ಯಾ ನಮತಾಂ ತ್ರಿವಿಷ್ಟಪಸದಾಂ ಚೂಡಾಪದೇಷ್ಟರ್ಪಿತಂ . var ಚ ಸತಾಂ
 ನಿತ್ಯಾಪೀತನಖೇಂದುದೀಧಿತಿಸುಧಾಸಂದೋಹಮುಚ್ಚೈರ್ವಮ-
 ತ್ಯಂತನೂನಮಮಾಂತಮಂತಿಕಲಗಚ್ಛೇಷಾಪಟಚ್ಛದ್ಮನಾ .. 3.11.. 41.. var ಕಲಸ
 ತದ್ವಿಷ್ಟೋಃ ಪರಮಂ ಪದತ್ರಯುಗಲಂ ತ್ರಯ್ಯಂತಪರ್ಯಂತಗಂ
 ಚಿಂತಾತೀತವಿಭೂತಿಕಂ ವಿತರತು ಶ್ರೇಯಾಂಸಿ ಭೂಯಾಂಸಿ ನಃ .
 ಯದ್ವಿಕ್ರಾಂತಿದಶಾಸಮುತ್ಥಿತಪದಪ್ರಸ್ಯಂದಿಪಾಥಸ್ವಿನೀ-
 ಸಖ್ಯೇನೇವ ಸದಾನತಸ್ಯ ತನುತೇ ಮೌಲೌ ಸ್ಥಿತಿಂ ಶೂಲಿನಃ .. 3.12.. 42..
 ಅಂಬುನ್ಯಂಬುನಿಧೇರನನ್ಯಗತಿಭಿರ್ಮೀನೈಃ ಕಿಯದ್ ಗಮ್ಯತೇ
 ಕ್ಲೇಶೇನಾಪಿ ಕಿಯದ್ವ್ಯಲಂಘಿ ರಭಸೋತ್ತುಂಗೈಃ ಪ್ಲವಂಗೇಶ್ವರೈಃ .
 ವಿಜ್ಞಾತಾ ಕಿಯತೀ ಪುನಃ ಕ್ಷಿತಿಭೃತಾ ಮಂಥೇನ ಗಂಭೀರತಾ
 ಕಿಂ ತ್ರೈಃ ಕೇಶವಪಾದುಕಾಗುಣಮಹಾಂಭೋಧೇಸ್ತಟಸ್ಥಾ ವಯಂ .. 3.13.. 43..
 ಪದಕಮಲರಜೋಭಿರ್ವಾಸಿತೇ ರಂಗಭರ್ತುಃ
 ಪರಿಚಿತನಿಗಮಾಂತೇ ಪಾದುಕೇ ಧಾರಯಂತಃ .
 ಅವಿದಿತಪರಿಪಾಕಂ ಚಂದ್ರಮುತ್ತಂಸಯಂತೇ
 ಪರಿಣತಭುವನಂ ತತ್ಪದ್ಮಮಧ್ಯಾಸತೇ ವಾ .. 3.14.. 44..
 ಸಕ್ಕದಪಿ ಭುವನೇಽಸ್ಮಿನ್ಮಾಜ್ಞಾಙ್ಗಣಃ ಪಾದುಕೇ ತ್ವಾಂ var ಕಿಲ ಮೂರ್ಧ್ನಾ
 ಶಾಙ್ಗಣಃ
 ಮನುಜಮನುವಹಂತಂ ದೇಹಬಂಧವ್ಯಪಾಯೇ .

ಉಪಚರತಿ ಯಥಾರ್ಹಂ ದೇವವರ್ಗಸ್ತ್ವ ದೀಯಃ
 ಸ ತು ನಿಯಮಿತಭೃತ್ಯೋ ಜೋಷಮಾಸ್ತೇ ಕೃತಾಂತಃ .. 3.15.. 45..
 ಪದಸರಸಿಜಮೇತತ್ಪಾದುಕೇ ರಂಗಭರ್ತುಃ
 ಪ್ರತಿನಿಧಿಪದವೀಂ ತೇ ಗಾಹತೇ ಸ್ವೇನ ಭೂಮ್ನಾ .
 ತದಿದಮಪರಥಾ ಚೇತ್ ತಿಷ್ಠತಸ್ತಸ್ಯ ನಿತ್ಯಂ
 ಕಥಮಿವ ವಿದಿತಾರ್ಥಾನ್ತ್ವಾಂ ಭಜಂತೇ ಮಹಾಂತಃ .. 3.16.. 46..
 ಶ್ರುತಿಶಿರಸಿ ನಿಗೂಢಂ ಕರ್ಮಣಾಂ ಚೋದಿತಾನಾಂ
 ತ್ವದವಧಿ ವಿನಿವೇಶಂ ನಾಧಿಗಂತುಂ ಕ್ಷಮಾಣಾಂ .
 ಪರಿಹಸತಿ ಮುರಾರೇಃ ಪಾದುಕೇ ಬಾಲಿಶಾನಾಂ
 ಪಶುವಧಪರಿಶೇಷಾನ್ವಂಡಿತೋ ನಾಮಯಜ್ಞಾನ್ .. 3.17.. 47..
 ಜನಯಿತುಮಲಮಘ್ಯಂ ದೈತ್ಯಜಿತ್ವಾದರಕ್ಷೇ
 ನಮತಿ ಮಹತಿ ದೇವೇ ನಾಕಸಿಂಧೋರ್ವಿಶೀರ್ಣಾಃ .
 ಮುಹುರಹಿಪತಿಚೂಡಾಮೌಲಿರತ್ನಾಭಿಘಾತಾ-
 ತ್ಪರಿಣತಲಘಿಮಾನಃ ಪಾಥಸಾಮೂರ್ಮಯಸ್ತೇ .. 3.18.. 48..
 ಪದಸರಸಿಜಯೋಸ್ತ್ವಂ ಪಾದುಕೇ ರಂಗಭರ್ತುಃ-
 ಮನಸಿ ಮುನಿಜನಾನಾಂ ಮೌಲಿಭಾಗೇ ಶ್ರುತೀನಾಂ . var ಮೌಲಿದೇಶೇ
 ವಚಸಿ ಚ ಸುಕವೀನಾಂ ವರ್ತಸೇ ನಿತ್ಯಮೇಕಾ
 ತದಿದಮವಗತಂ ತೇ ಶಾಶ್ವತಂ ವೈಶ್ವರೂಪ್ಯಂ .. 3.19.. 49..
 ಪರಿಸರವಿನತಾನಾಂ ಮೂರ್ಧ್ನಿ ದುರ್ವರ್ಣಪಂಕ್ತಿಂ
 ಪರಿಣಮಯಸಿ ಶೌರೇಃ ಪಾದುಕೇ ತ್ವಂ ಸುವರ್ಣಂ .
 ಕುಹಕಜನವಿದೂರೇ ಸತ್ಪಥೇ ಲಬ್ಧವೃತ್ತೇಃ
 ಕ್ಕ ನು ಖಲು ವಿದಿತಸ್ತೇ ಕೋಽಪ್ಯಸೌ ಧಾತುವಾದಃ .. 3.20.. 50..
 ಬಲಿಮಥನವಿಹಾರಾದ್ವರ್ಧಮಾನಸ್ಯ ವಿಷ್ಣೋ-
 ರಖಿಲಮತಿಪತದ್ಧಿರ್ವಿಕ್ರಮೈರಪ್ರಮೇಯಃ .
 ಅವಧಿಮನಧಿಗಚ್ಛನ್ನಾಪರಾಶಿರ್ಮದೀಯಃ
 ಸಮಜನಿ ಪದರಕ್ಷೇ ಸಾವಧಿಸ್ತ್ವನ್ಮಹಿಮ್ನಾ .. 3.21.. 51..
 ತಟಭುವಿ ಯಮುನಾಯಾಸ್ತಸ್ಥುಷೀ ಯನ್ನಿವೇಶಾ-
 ದ್ಭಜತಿ ನಿಗಮಶಾಖಾವೈಭವಂ ನೀಪಶಾಖಾ .
 ಪದಕಮಲಯುಗಂ ತತ್ಪಾದುಕೇ ರಂಗಭರ್ತುಃ-
 ಸ್ತ್ವಯಿ ಭಜತಿ ವಿಭೂತಿಂ ಪಶ್ಯ ಶಾಖಾನುಶಾಖಾಂ .. 3.22.. 52..
 ಶಿರಸಿ ವಿನಿಹಿತಾಯಾಂ ಭಕ್ತಿನಮೈರ್ಭವತ್ಯಾಂ var ಭಕ್ತಿನಮ್ರೇ ಭವತ್ಯಾಂ

ಸಪದಿ ತನುಭೃತಸ್ತಾಮುನ್ನತಿಂ ಪ್ರಾಪ್ನುವಂತಿ .
 ಮಧುರಿಪುಪದರಕ್ಷೇ ಯದ್ವಶೇನೈವ ತೇಷಾ-
 ಮನಿತರಸುಲಭಂ ತದ್ಧಾಮ ಹಸ್ತಾಪಚೇಯಂ .. 3.23.. 53..
 ಸಕೃದಪಿ ಭುವನೇಽಸ್ಮಿನ್ ಶಾಙ್ಗಣಃ ಪಾದುಕೇ ತ್ವಾ-
 ಮುಪನಿಷದನುಕಲ್ಪೈರುತ್ತಮಾಂಗೈರ್ಧಾನಾಃ .
 ನರಕಮಿವ ಮಹಾಂತೋ ನಾಕಮುಲ್ಲಂಘಯಂತಃ
 ಪರಿಷದಿ ನಿವಿಶಂತೇ ಪ್ರಾಕ್ತನಾನಾಂ ಗುರೂಣಾಂ .. 3.24.. 54..
 ಶಮದಮಗುಣದಾಂತೋದಂತವೈದೇಶಿಕಾನಾಂ
 ಶರಣಮಶರಣಾನಾಂ ಮಾದೃಶಾಂ ಮಾಧವಸ್ಯ .
 ಪದಕಮಲಮಿದಂ ತೇ ಪಾದುಕೇ ರಕ್ಷ್ಯಮಾಸೀ-
 ದನುದಯನಿಧನಾನಾಮಾಗಮಾನಾಂ ನಿಧಾನಂ .. 3.25.. 55..
 ಪರಿಚಿತಪದಪದ್ಮಾಂ ಪಾದುಕೇ ರಂಗಿಣಸ್ತಾಂ
 ತ್ರಿಭುವನಮಹನೀಯಾಂ ಸಾದರಂ ಧಾರಯಂತಃ .
 ನಿಜಶಿರಸಿ ನಿಲೀನಂ ದೇವಿ ಮಂದಾರಮಾಲ್ಯಂ
 ನಿಗಮಪರಿಮಲೈಸ್ತೇ ವಾಸಯಂತೀವ ದೇವಾಃ .. 3.26.. 56..
 ಕನಕಸರಿದನೂಪೇ ಕಲ್ಪವೃಕ್ಷಸ್ಯ ಭೂಷ್ಣೋಃ
 ಪದಕಿಸಲಯಲಗ್ನಾ ಪಾದುಕೇ ಮಂಜರೀ ತ್ವಂ .
 ಪರಿಣತಿಮಧುರಾಣಾಂ ಯಾ ಫಲಾನಾಂ ಸವಿತ್ರೀ
 ವಹಸಿ ನಿಗಮವೃಂದೈಃ ಸಂಪದಂ ಷಟ್ಪದಾನಾಂ .. 3.27.. 57..
 ಪರಿಕಲಯಸಿ ಚೇನ್ಮಾಂ ಪದ್ಮವಾಸಾನಿಷೇವ್ಯೇ
 ಪದಕಮಲಯುಗೇ ತ್ವಂ ಪಾದುಕೇ ರಂಗಭರ್ತುಃ .
 ಅವಿದಿತನಿಗಮಾನಾಂ ನೂನಮಸ್ಮಾದೃಶಾನಾ-
 ಮಘಟಿತಘಟನೀ ತೇ ಶಕ್ತಿರಾವಿಷ್ಟೃತಾ ಸ್ಯಾತ್ .. 3.28.. 58..
 ಶ್ರುತಿಶತಶಿರಶ್ಚೂಡಾಪೀಡೇ ನಿಪೀಡಯಿತುಂ ಕ್ಷಮೇ
 ದುರಿತಸರಿತಾಮೋಘಾನೇತಾನಮೋಘವಿಸರ್ಪಿಣಃ .
 ಕ್ರಮಪರಿಣಮದ್ವೇಧಃಶ್ರೇಣೀಶಿಖಾಮಣಿಘಟ್ಟನಾ-
 ನ್ಮಸ್ಯಣಿತತಲೇ ರಂಗಕ್ಷೋಣೇಭೃತೋ ಮಣಿಪಾದುಕೇ .. 3.29.. 59..
 ಜಗಜ್ಜನನರಕ್ಷಣಪಣಸಂಗಿನೋ ರಂಗಿಣಃ
 ಪವಿತ್ರತಮಮಾದ್ರಿಯೇ ಭಗವತಃ ಪದತ್ರದ್ವಯಂ .
 ಶಿವತ್ವಕರಣಕ್ಷಮತ್ರಿದಿವಸಿಂಧುಸಂಬಂಧಿನಂ
 ಪ್ರಧಾವ್ಯ ಚರಣಂ ನಿಜಂ ಪ್ರಣಿದಧಾತಿ ಯತ್ರ ಪ್ರಭುಃ .. 3.30.. 60..
 ಯದಧ್ವರಭುಜಾಂ ಶಿರಃ ಪದಯುಗಂ ಚ ರಂಗೇಶಿತು-

ದೃಢಂ ಘಟಯಿತುಂ ಕ್ಷಮಂ ಭವತಿ ಶೇಷಶೇಷಿತ್ವತಃ .
 ಶಿರಸ್ತಮಿದಮಸ್ತು ಮೇ ದುರಿತಸಿಂಧುಮುಷ್ಟಿಂಧಯಂ
 ಕದಧ್ವವಿಹತಿಕ್ಷಮಂ ಕಿಮಪಿ ತತ್ಪದತ್ರದ್ವಯಂ .. 3.31.. 61..
 ಸಮುತ್ಕ್ಲಿಪ್ತತಿ ಚೇತಸಿ ಸ್ಥಿರನಿವೇಶಿತಾ ತಾವಕೇ
 ಮುಕುಂದಮಣಿಪಾದುಕೇ ಮುಹುರುಪಾಸನಾವಾಸನಾ .
 ಉದರ್ಕಪರಿಕರ್ಕಶಾನುಪರಿಪರ್ವಣಾಖರ್ವಿತಾ-
 ನನರ್ಥಶತಗರ್ಭಿತಾನಮರಶಂಭಲೀವಿಭ್ರಮಾನ್ .. 3.32.. 62..
 ವಿಗಾಹಂತೇ ರಂಗಕ್ಷಿತಿಪತಿಪದತ್ರಾಯಿಣಿ ಸಕೃ-
 ದ್ವಹಂತಸ್ತಾ ಮಂತರ್ವಿನಿಹಿತಕುಚೇಲವ್ಯತಿಕರಾಃ .
 ಮದೋದ್ವಾಮಸ್ತಂಭೇರಮಕರಟನಿಯನ್ಮಧುಝುರೀ-
 ಪರೀವಾಹಪ್ರೇಂಖದ್ಭ್ರಮರಮುಖರಾಮಂಗಣಭುವಂ .. 3.33.. 63..
 ಅಧಿದೈವತಮಾಪತತ್ಸ ಕಲ್ಪೇಷ್ಟಧಿಕಾರಂ ಭಜತಾಂ ಪಿತಾಮಹಾನಾಂ .
 ಅಭಿರಕ್ಷತು ರಂಗಭರ್ತುರೇಷಾ ಕರುಣಾ ಕಾಚನ ಪಾದುಕಾಮಯೀ ನಃ .. 3.34.. 64..
 ಧ್ರುವಮಿಂದ್ರಿಯನಾಗಶೃಂಖಲಾ ವಾ ನಿರಯದ್ವಾರನಿವಾರಣಾರ್ಗಲಾ ವಾ .
 ಅನಯಾಪಪದಾಧಿರೋಹಣೀ ವಾ ಮಮ ರಂಗೇಶವಿಹಾರಪಾದುಕೇ ತ್ವಂ .. 3.35..
 65..
 ಶರಣಾಗತಸಾರ್ಥವಾಹಶೀಲಾಂ ಶ್ರುತಿಸೀಮಂತಪದಪ್ರಸಾದನಾರ್ಹಾಂ .
 ಅಧಿರಂಗಮುಪಾಸ್ತುಹೇ ಮುರಾರೇರ್ಮಹನೀಯಾಂ ತಪನೀಯಪಾದುಕೇ ತ್ವಾಂ ..
 3.36.. 66..
 ಇಹ ಯೇ ಭವತೀಂ ಭಜಂತಿ ಭಕ್ತ್ಯಾ
 ಕೃತಿನಃ ಕೇಶವಪಾದುಕೇ ನಿಯುಕ್ತಾಃ .
 ಕಥಯಾಂಬ ತಿರೋಹಿತಂ ತೃತೀಯಂ ನಯನಂ
 ತ್ರೀಣಿ ಮುಖಾನಿ ವಾ ಕಿಮೇಷಾಂ .. 3.37.. 67..
 ಮಧುವೈರಿಪರಿಗ್ರಹೇಷು ನಿತ್ಯಂ ಕ್ಷಮಯಾ ತ್ವಂ ಮಣಿಪಾದುಕೇ ಸಮೇತಾ .
 ತದಪಿ ಕ್ಷಮಸೇ ನ ಕಿಂ ಪರೇಷಾಂ ತ್ರಿದಶಾಧೀಶ್ವರಶೇಖರೇ ನಿವೇಶಂ .. 3.38.. 68..
 ದ್ವಿತಯಂ ಪ್ರತಿಯಂತಿ ರಂಗಭರ್ತುಃ ಕತಿಚಿತ್ ಕಾಂಚನಪಾದುಕೇ ಶರಣ್ಯಂ .
 ಅಭಯಾನ್ವಿತಮಗ್ರಮಂ ಕರಂ ವಾ ಭವತೀಶೇಖರಿತಂ ಪದಾಂಬುಜಂ ವಾ .. 3.39..
 69..
 ಭರತಾಶ್ವನೇಷು ಪಾದಶಬ್ದಂ ವಸುಧಾಶ್ರೋತ್ರಸಮುದ್ಭವೋ ಮುನೀಂದ್ರಃ .
 ಪಠತಿ ತ್ವಯಿ ಪಾದುಕೇ ತತಸ್ತ್ವಂ ನಿಯತಂ ರಾಮಪದಾದಭಿನ್ನಭೂಮಾ .. 3.40.. 70..
 ಮಕುಟೇಷು ನಿವಿಶ್ಯ ದಿಕ್ಪತೀನಾಂ ಪದಮೇವ ಪ್ರತಿಪದ್ಯ ರಂಗಭರ್ತುಃ .
 ಪರಿರಕ್ಷಸಿ ಪಾದುಕೇ ಪದಂ ತ್ವಂ ಕ್ಷ ನು ಭಿದ್ಯೇತ ಗರೀಯಸಾಂ ಪ್ರಭಾವಃ .. 3.41.. 71..

ಜಗತಾಮಭಿರಕ್ಷಣೇ ತ್ರಯಾಣಾಮಧಿಕಾರಂ ಮಣಿಪಾದುಕೇ ವಹಂತ್ಯೋಃ .
ಯುವಯೋಃ ಪರಿಕರ್ಮಕೋಟಿಲಗ್ನಂ ಚರಣದ್ವಂದ್ವಮವೈಮಿ ರಂಗಭರ್ತುಃ ..
3.42.. 72..

ಪದರಕ್ಷಿಣಿ ವತ್ಸಲಾ ನಿಕಾಮಂ ರಘುವೀರಸ್ಯ ಪದಾಂಬುಜಾದಪಿ ತ್ವಂ .
ಯದಸೌ ಭರತಸ್ತ್ವ ಯಾಂಶವತ್ತ್ವಾನ್ ಪುನಸ್ತಾದೃಶಮನ್ವಭೂದ್ವಿಯೋಗಂ .. 3.43..
73..

ಅಭಿಗಮ್ಯ ಮುಕುಂದಪಾದುಕೇ ತ್ವಾಮಪನೀತಾತಪವಾರಣೈಃ ಶಿರೋಭಿಃ .
ಹರಿತಾಂ ಪತಯೋ ದುರಾಪಮನ್ಯೈರನಘಚ್ಛಾಯಮವಾನ್ಪವಂತಿ ಭೋಗಂ ..
3.44.. 74..

ಅಪಹಾಯ ಸಿತಾಸಿತಾನುಪಾಯಾನರವಿಂದೇಕೈಕಪಾದುಕೇ ಮಹಾಂತಃ .
ತ್ವದನನ್ಯತಯಾ ಭಜಂತಿ ವೃತ್ತಿಂ ತ್ವದಸಾಧಾರಣಭೋಗಸಾಭಿಲಾಷಾಃ .. 3.45.. 75..
ಪ್ರಣಮಂತಿ ನ ವಾ ವಿಧೇವಿಪಾಕಾದ್ಯ ಇಮೇ ರಂಗನರೇಂದ್ರಪಾದುಕೇ ತ್ವಾಂ .
ಉಪಜಾತಮನುತ್ತಮಾಂಗಮೇಷಾಮುಭಯೇಷಾಮಪಿ ಚಿತ್ರಮುತ್ತಮಾಂಗಂ ..
3.46.. 76..

ತವ ಕೇಶವಪಾದುಕೇ ಪ್ರಭಾವೋ ಮಮ ದುಷ್ಕರ್ಮ ಚ ನನ್ವನಂತಸಾರೇ .
ನಿಯಮೇನ ತಥಾಸಪಿ ಪಶ್ಚಿಮಸ್ಯ ಪ್ರಥಮೇನೈವ ಪರಾಭವಂ ಪ್ರತೀಮಃ .. 3.47.. 77..
ಅಸ್ತಭೂಷಣತಯೈವ ಕೇವಲಂ ವಿಶ್ವಮೇತದಖಿಲಂ ಬಿಭರ್ತಿ ಯಃ .
ಅಕ್ಲಮೇನ ಮಣಿಪಾದುಕೇ ತ್ವಯಾ ಸೋಽಪಿ ಶೇಖರತಯೈವ ಧಾರ್ಯತೇ .. 3.48..
78..

ರಾಮಪಾದಸಹಧರ್ಮಚಾರಿಣೀಂ ಪಾದುಕೇ ನಿಖಿಲಪಾತಕಚ್ಛಿದಂ .
ತ್ವಾಮಶೇಷಜಗತಾಮಧೀಶ್ವರೀಂ ಭಾವಯಾಮಿ ಭರತಾಧಿದೇವತಾಂ .. 3.49.. 79..
ಚೂಡಾಕಪಾಲವ್ಯತಿಷಂಗದೋಷಂ ವಿಮೋಚಯಿಷ್ಯನ್ನಿವ ವಿಷ್ಣುಪದ್ಮಾಃ .
ಕೃತಾದರಃ ಕೇಶವಪಾದರಕ್ಷೇ ಬಿಭರ್ತಿ ಬಾಲೇಂದುವಿಭವಣಸ್ತ್ವಾಂ .. 3.50.. 80..
ತ್ವಯೈವನಿತ್ಯಂ ಮಣಿಪಾದರಕ್ಷೇ ರಾಜಸ್ವತೀ ಸೃಷ್ಟಿರಿಯಂ ಪ್ರಜಾನಾಂ .
ಸ್ತ್ರೀರಾಜ್ಯದೋಷಪ್ರಶಮಾಯ ನೂನಂ ನಿರ್ದಿಶ್ಯಸೇ ನಾಥವಿಶೇಷಣೇನ .. 3.51.. 81..
ಬಿಭರ್ಷಿ ನಿತ್ಯಂ ಮಣಿಪಾದುಕೇ ತ್ವಂ ವಿಶ್ವಂಭರಂ ಧಾಮ ನಿಜೇನ ಭೂಮ್ನಾ .
ತವಾನುಭಾವಶ್ಚುಲಕೀಕೃತೋಽಯಂ ಭಕ್ತೈರಜಸ್ರಂ ಭವತೀಂ ದಧಾನ್ಯೈಃ .. 3.52.. 82..
ಪರಸ್ಯ ಪುಂಸಃ ಪದಸನ್ನಿಕರ್ಷೇ ತುಲ್ಯಾಧಿಕಾರಾಂ ಮಣಿಪಾದುಕೇ ತ್ವಾಂ .
ಉತ್ತಂಸಯಂತಿ ಸ್ವಯಮುತ್ತಮಾಂಗೈಃ ಶೇಷಾಸಮಂ ಶೇಷಗರುತ್ಮದಾದ್ಯಾಃ .. 3.53..
83..

ಮುಕುಂದ ಪಾದಾಂಬುಜಧಾರಿಣಿ ತ್ವಾಂ ಮೋಹಾದನುತ್ತಂಸಯಂತಾಂ ಜನಾನಾಂ .

ಮೂರ್ಧ್ನಿ ಸ್ಥಿತಾ ದುರ್ಲಿಪಯೋ ಭವಂತಿ ಪ್ರಶಸ್ತವರ್ಣಾವಲಯಸ್ತದೀಯಾಃ .. 3.54..

84..

ಭೂಮಿಃ ಶ್ರುತೀನಾಂ ಭುವನಸ್ಯ ಧಾತ್ರೀ ಗುಣೌರನಂತಾ ವಿಪುಲಾ ವಿಭೂತ್ಯಾ .

ಸ್ಥಿರಾ ಸ್ವಯಂ ಪಾಲಯಿತುಂ ಕ್ಷಮಾ ನಃ ಸರ್ವಂಸಹಾ ಶೌರಿಪದಾವನಿ ತ್ವಂ .. 3.55..

85..

ಸ್ಥೈರ್ಯಂ ಕುಲಕ್ಷೋಣಿಭೃತಾಂ ವಿಧತ್ಸೇ

ಶೇಷಾದಯಸ್ತ್ವಾಂ ಶಿರಸಾ ವಹಂತಿ .

ಪದಪ್ರಸೂತಾ ಪರಮಸ್ಯ ಪುಂಸಃ

ಪೃಥ್ವೀಮಹಿಮ್ನಾ ಮಣಿಪಾದುಕೇ ತ್ವಂ .. 3.56.. 86..

ಧೈತ್ಯಾಧಿಪಾನಾಂ ಬಲಿನಾಂ ಕಿರೀಟಾ

ನಿಕ್ಷೇಪಣಂ ತೇ ಯದಿ ನಾಭ್ಯನಂದನ್ .

ರಂಗೇಶಪಾದಾವನಿ ರಂಗಧಾಮ್ನಃ

ಸೋಪಾನತಾಂ ಪ್ರಾಪ್ಯ ವಹಂತ್ಯಮೀ ತ್ವಾಂ .. 3.57.. 87..

ಶೇಷೋ ಗರುತ್ಮಾನ್ ಮಣಿಪಾದಪೀಠೀ

ತ್ವಂ ಚೇತಿ ಪಾದಾವನಿ ವಿಶ್ವಮಾನ್ಯಾಃ .

ತುಲ್ಯಾಧಿಕಾರಾ ಯದಿ ಕಿಂತು ಸಂತ-

ಸ್ತ್ವಾ ಮೇವ ನಿತ್ಯಂ ಶಿರಸಾ ವಹಂತಿ .. 3.58.. 88..

ಪರಸ್ಯ ಪುಂಸಃ ಪರಮಂ ಪದಂ ತ-

ದ್ವಿಭರ್ಷಿ ನಿತ್ಯಂ ಮುಣಿಪಾದುಕೇ ತ್ವಂ . var ಮನಿಪಾದರಕ್ಷೇ

ಅನ್ಯಾದೃಶಾಂ ವ್ಯೋಮಸದಾಂ ಪದಾನಿ

ತ್ವಯ್ಯಾಯತಂತೇ ಯದಿದಂ ನ ಚಿತ್ರಂ .. 3.59.. 89..

ಪಾದೌ ಮುರಾರೇಃ ಶರಣಂ ಪ್ರಜಾನಾಂ ತಯೋಸ್ತದೇವಾಸಿ ಪಾದಾವನಿ ತ್ವಂ .

ಶರಣ್ಯತಾಯಾಸ್ತ್ವ ಮನನ್ಯರಕ್ಷಾ ಸಂದೃಶ್ಯಸೇ ವಿಶ್ವಮಭೂಮಿರೇಕಾ .. 3.60.. 90..

ಅನ್ಯೇಷು ಪದ್ಮಾಕಮಲಾಸನಾದ್ಯೈರಂಗೇಷು ರಂಗಾಧಿಪತೇಃ ಶ್ರಿತೇಷು .

ಪದಾವನಿ ತ್ವಾಮಧಿಗಮ್ಯ ಜಾತಂ ಪದಂ ಮುರಾರೇರಧಿದೈವತಂ ನಃ .. 3.61.. 91..

ಕ್ಷಣಂ ಸರೋಜೇಕ್ಷಣಪಾದುಕೇ ಯಃ ಕೃತಾದರಃ ಕಿಂಕುರುತೇ ಭವತ್ಯಾಃ .

ಅಕಿಂಚಿನಸ್ಯಾಪಿ ಭವಂತಿ ಶೀಘ್ರಂ ಭೂಕಿಂಕರಾಸ್ತಸ್ಯ ಪುರಂದರಾದ್ಯಾಃ .. 3.62.. 92..

ವಹಂತಿ ಯೇ ಮಾಧವಪಾದುಕೇ ತ್ವಾಮುಹ್ಯಂತ ಏತೇ ದಿವಿ ನಿರ್ವಿಘಾತಾಃ .

ಹಂಸೇನ ನಿತ್ಯಂ ಶರದಭೃಭಾನಾ ಕೈಲಾಸಗೌರೇಣ ಕಕುದ್ಮತಾ ವಾ .. 3.63.. 93..

ರುದ್ರಂ ಶ್ರಿತೋ ದೇವಗಣಃ ಸ ರುದ್ರಃ

ಪದ್ಮಾಸನಂ ಸೋಽಪಿ ಚ ಪದ್ಮನಾಭಂ .

ಸ ತ್ವಾಮನಂತೋ ನ ಪುನಸ್ತ್ವಮನ್ಯಂ

ಕ ಏಷ ಪಾದಾವನಿ ತೇ ಪ್ರಭಾವಃ .. 3.64.. 94..
 ಪರಸ್ಯ ಧಾಮ್ನಃ ಪ್ರತಿಪಾದನಾರ್ಹಾಂ ವದಂತಿ ವಿದ್ಯಾಂ ಮಣಿಪಾದುಕೇ ತ್ವಾಂ .
 ಯತಸ್ತವೈವಾಧಿಗಮೇ ಪ್ರಜಾನಾಂ ದೂರೀಭವತ್ಯುತ್ತರಪೂರ್ವಮಂಹಃ .. 3.65.. 95..
 ಧನ್ಯಾ ಮುಕುಂದಸ್ಯ ಪದಾನುಷಂಗಾದ್ ಧನೀಯತಾ ಯೇನ ಸಮರ್ಚಿತಾ ತ್ವಂ .
 ವಾಸಸ್ತದೀಯೋ ಮಣಿಪಾದರಕ್ಷೇ ಲಕ್ಷ್ಮ್ಯಾಲಕಾಮಪ್ಯಧರೀಕರೋತಿ .. 3.66.. 96..
 ಪದೇನ ವಿಷ್ಣೋಃ ಕಿಮುತೇತರೇಷಾಂ
 ವಿಸೃಜ್ಯ ಸಂಗಂ ಸಮುಪಾಸತೇ ತ್ವಾಂ . var ಯ ಉಪಾಸತೇ
 ಕರೋಷಿ ತಾನ್ವಿಂ ತ್ವಮಪೇತಕಾಮಾನ್
 ಕಾಲೇನ ಪಾದಾವನಿ ಸತ್ಯಕಾಮಾನ್ .. 3.67.. 97..
 ಅಭ್ಯಾಸಯೋಗೇನ ನಿಗೃಹ್ಯಮಾಣೈರಂತರ್ಮುಖೈರಾತ್ಮವಿದೋ ಮನೋಭಿಃ .
 ಮಾತಸ್ತ್ವಯಾ ಗುಪ್ತಪದಂ ಪ್ರಭಾವಾದನ್ವೇಷಯಂತ್ಯಾಗಮಿಕಂ ನಿಧಾನಂ .. 3.68..
 98.. var ಗುಪ್ತಪದಪ್ರಭಾವಾದ್
 ಮೂರ್ಧ್ನಾ ದಧಾನಾಂ ಮಣಿಪಾದುಕೇ ತ್ವಾಮುತ್ತಂಸಿತಂ ವಾ ಪುರುಷಂ ಭವತ್ಯಾ .
 ವದಂತಿ ಕೇಚಿದ್ವಯಮಾಮನಾಮಸ್ತ್ವಾಮೇವ ಸಾಕ್ಷಾದಧಿದೈವತಂ ನಃ .. 3.69.. 99..
 ಮೂರ್ಧ್ನಾ ಸತಾಮಧಸ್ತಾದುಪರಿಚ ವಿಷ್ಣೋಃ ಪದೇನ ಸಂಘಟಿತಾಂ .
 ಅದವೀಯಸೀಂ ವಿಮುಕ್ತೇಃ ಪದವೀಮವಯಂತಿ ಪಾದುಕೇ ಭವತೀಂ .. 3.70.. 100..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಪ್ರಭಾವಪದ್ಧತಿಸ್ತುತಿಯಾ ..

4. ಸಮರ್ಪಣಪದ್ಧತಿಃ (20)

ಭಜಾಮಃ ಪಾದುಕೇ ಯಾಭ್ಯಾಂ ಭರತಸ್ಯಾಗ್ರಜಸ್ತದಾ .
 ಪ್ರಾಯಃ ಪ್ರತಿಪ್ರಯಾಣಾಯ ಪ್ರಾಸ್ಥಾನಿಕಮಕಲ್ಪಯತ್ .. 4.1.. 101..
 ರಾಜ್ಯಂ ವಿಹಾಯ ರಘುವಂಶಮಹೀಪತೀನಾಂ
 ಪೌರಾಂಶ್ಚ ಪಾದರಸಿಕಾನ್ವೃಥಿವೀಂ ಚ ರಕ್ತಾಂ .
 ತ್ವಾಮೇವ ಹಂತ ಚರಣಾವನಿ ಸಂಪ್ರಯಾಸ್ಯನ್
 ಆಲಂಬತ ಪ್ರಥಮಮುತ್ತರಕೋಸಲೇಂದ್ರಃ .. 4.2.. 102..
 ಪ್ರಾಪ್ತೇ ಪ್ರಯಾಣಸಮಯೇ ಮಣಿಪಾದರಕ್ಷೇ
 ಪೌರಾನವೇಕ್ಷ್ಯ ಭವತೀ ಕರುಣಪ್ರಲಾಪಾನ್ .
 ಮಂಜುಪ್ರಣಾದಮುಖರಾ ವಿನಿವರ್ತನಾರ್ಥಂ
 ರಾಮಂ ಪದಗ್ರಹಣಪೂರ್ವಮಯಾಚತೇವ .. 4.3.. 103..

ಮತ್ವಾ ತೃಣಾಯ ಭರತೋ ಮಣಿಪಾದರಕ್ಷೇ var ತೃಣಂ ಸ ಭರತೋ
ರಾಮೇಣ ತಾಂ ವಿರಹಿತಾಂ ರಘುರಾಜಧಾನೀಂ .
ತ್ವಾಮೇವ ಸಪ್ರಣಯಮುಜ್ಜಯಿನೀಮವಂತೀಂ
ಮೇನೇ ಮಹೋದಯಮಯೀಂ ಮಧುರಾಮಯೋಧ್ಯಾಂ .. 4.4.. 104..
ರಾಮಾತ್ಮನಃ ಪ್ರತಿಪದಂ ಮಣಿಪಾದರಕ್ಷೇ
ವಿಶ್ವಂಭರಸ್ಯ ವಹನೇನ ಪರೀಕ್ಷಿತಾಂ ತ್ವಾಂ .
ವಿಶ್ವಸ್ಯ ದೇವಿ ವಹನೇ ವಿನಿವೇಶಯಿಷ್ಯನ್
ವಿಸ್ರಬ್ಧ ಏವಂ ಭರತೋ ಭವತೀಂ ಯಯಾಚೇ .. 4.5.. 105..
ಭಕ್ತ್ಯಾ ಪರಂ ಭವತು ತದ್ಭರತಸ್ಯ ಸಾಧೋ-
ಸ್ವ ತ್ವಾರ್ಥನಂ ರಘುಪತೌ ಮಣಿಪಾದರಕ್ಷೇ .
ಕೇನಾಶಯೇನ ಸ ಮುನಿಃ ಪರಮಾರ್ಥದರ್ಶೀ
ಭದ್ರಾಯ ದೇವಿ ಜಗತಾಂ ಭವತೀಮವಾದೀತ್ .. 4.6.. 106..
ರಾಮೇ ವನಂ ವ್ರಜತಿ ಪಂಕ್ತಿರಥೇ ಪ್ರಸುಪ್ತೇ
ರಾಜ್ಯಾಪವಾದಚಕಿತೇ ಭರತೇ ತದಾನೀಂ .
ಆಶ್ವಾಸಯೇತ್ ಕ ಇವ ಕೋಸಲವಾಸಿನಸ್ತಾನ್
ಸೀತೇವ ಚೇತ್ ತ್ವಮಪಿ ಸಾಹಸವೃತ್ತಿರಾಸೀಃ .. 4.7.. 107..
ಪಾದಾವನಿ ಪ್ರಭವತೋ ಜಗತಾಂ ತ್ರಯಾಣಾಂ
ರಾಮಾದಪಿ ತ್ವಮಧಿಕಾ ನಿಯತಂ ಪ್ರಭಾವಾತ್ .
ನೋ ಚೇತ್ ಕಥನ್ನು ಭರತಸ್ಯ ತಮೇವ ಲಿಪ್ತೋಃ
ಪ್ರತ್ಯಾಯನಂ ಪರಿಪಣಂ ಭವತೀ ಭವಿತ್ರೀ .. 4.8.. 108..
ಮನ್ಯೇ ನಿಯುಜ್ಯ ಭವತೀಂ ಮಣಿಪಾದರಕ್ಷೇ
ಪಾಷ್ಟಿಗ್ರಹಸ್ಯ ಭರತಸ್ಯ ನಿವರ್ತನಾರ್ಥಂ .
ರತ್ನಾಕರಂ ಸಪದಿ ಗೋಷ್ಠದಯನ್ ವಿಜಿಗ್ಧೇ
ರಾಮಃ ಕ್ಷಣೇನ ರಜನೀಚರರಾಜಧಾನೀಂ .. 4.9.. 109..
ಪಾದಾವನಿ ಪ್ರಭುತರಾನಪರಾಧವರ್ಗಾನ್
ಸೋಡುಂ ಕ್ಷಮಾ ತ್ವಮಸಿ ಮೂರ್ತಿಮತೀ ಕ್ಷಮೈವ . var ಕ್ಷಮೇವ
ಯತ್ ತ್ವಾಂ ವಿಹಾಯ ನಿಹತಾಃ ಪರಿಪಂಥಿನಸ್ತೇ
ದೇವೇನ ದಾಶರಥಿನಾ ದಶಕಂಠಮುಖ್ಯಾಃ .. 4.10.. 110..
ವಾಕ್ಯೇ ಗರೀಯಸಿ ಪಿತುವಿಹಿತೇಽಪ್ಯತ್ಯಪ್ತ್ವಾ
ಮಾತುರ್ಮನೋರಥಮಶೇಷಮವಂಧ್ಯಯಿಷ್ಯನ್ .
ಮನ್ಯೇ ತದಾ ರಘುಪತಿರ್ಭರತಸ್ಯ ತೇನೇ
ಮಾತಸ್ತ್ವಯೈವ ಮಣಿಮೌಲಿನಿವೇಶಲಕ್ಷ್ಮೀಂ .. 4.11.. 111..

ಪಾದಾಂಬುಜಾದ್ವಿಗಲಿತಾಂ ಪರಮಸ್ಯ ಪುಂಸ-
ಸ್ವಾಮಾದರೇಣ ವಿನಿವೇಶ್ಯ ಜಟಾಕಲಾಪೇ .
ಅಂಗೀಚಕಾರ ಭರತೋ ಮಣಿಪಾದರಕ್ಷೇ
ಗಂಗಾಧಿರೂಢಶಿರಸೋ ಗಿರಿಶಸ್ಯ ಕಾಂತಿಂ .. 4.12.. 112..
ಅವಿಕಲಮಧಿಕರ್ತುಂ ರಕ್ಷಣೇ ಸಪ್ತಲೋಕ್ಯಾ
ರಘುಪತಿಚರಣೇನ ನ್ಯಸ್ತದಿವ್ಯಾನುಭಾವಾಂ .
ಅಭಜತ ಭರತಸ್ತ್ವಾಮಂಜನಾ ಪಾದರಕ್ಷೇ
ಮಣಿಮಕುಟನಿವೇಶತ್ಯಾಗಧನೈನ ಮೂರ್ಧ್ನಾ .. 4.13.. 113..
ಇಯಮವಿಕಲಯೋಗಕ್ಷೇಮಸಿದ್ಧೈ ಪ್ರಜಾನಾ-
ಮಲಮಿತಿ ಭರತೇನ ಪ್ರಾರ್ಥಿತಾಮಾದರೇಣ .
ರಘುಪತಿರಧಿರೋಹನ್ನಭ್ಯಶಿಂಚತ್ ಸ್ವಯಂ ತ್ವಾಂ
ಚರಣನಖಮಣೀನಾಂ ಚಂದ್ರಿಕಾನಿರ್ಝರೇಣ .. 4.14.. 114..
ಪ್ರಣಯಿನಿ ಪದಪದ್ಮೇ ಗಾಢಮಾಶ್ಲಿಷ್ಯತಿ ತ್ವಾಂ
ವಿಧಿಸುತಕಥಿತಂ ತದ್ವೈ ಭವಂ ತೇ ವಿದಂತಃ .
ಅನುದಿನಮೃಷಯಸ್ತ್ವಾಮರ್ಚಯಂತ್ಯಗ್ನ್ಯಗಾರೇ
ರಘುಪತಿಪದರಕ್ಷೇ ರಾಮಗಿಯಾಶ್ರಮಸ್ಥಾಃ .. 4.15.. 115..
ನಿಯತಮಧಿರುರೋಹ ತ್ವಾಮನಾರ್ಥೇಯಶಕ್ತಿಂ
ನಿಜಚರಣಸರೋಜೇ ಶಕ್ತಿಮಾಧಾತುಕಾಮಃ .
ಸ ಕಥಮಿತರಥಾ ತ್ವಾಂ ನ್ಯಸ್ಯ ರಾಮೋ ವಿಜಹ್ರೇ
ದೃಷದುಪಚಿತಭೂಮೌ ದಂಡಕಾರಣ್ಯಭಾಗೇ .. 4.16.. 116..
ರಘುಪತಿಪದಪದ್ಮಾದ್ಧಂತಪೀಠೇ ನಿವೇಷ್ಟುಂ
ಭರತಶಿರಸಿ ಲಗ್ನಾಂ ಪ್ರೇಕ್ಷ್ಯ ಪಾದಾವನಿ ತ್ವಾಂ .
ಪರಿಣತಪುರುಷಾರ್ಥಃ ಪೌರವರ್ಗಃ ಸ್ವಯಂ ತೇ
ವಿಧಿಮಭಜತ ಸರ್ವೋ ವಂದಿವೈತಾಲಿಕಾನಾಂ .. 4.17.. 117..
ಅನನ್ಯರಾಜನ್ಯನಿದೇಶನಿಷ್ಠಾಂ
ಚಕಾರ ಪೃಥ್ವೀಂ ಚತುರರ್ಣವಾಂತಾಂ .
ಭ್ರಾತುರ್ಯಿಯಾಸೋರ್ಭರತಸ್ತದಾ ತ್ವಾಂ
ಮೂರ್ಧ್ನಾ ವಹನ್ ಮೂರ್ತಿಮತೀಮಿವಾಜ್ಞಾಂ .. 4.18.. 118..
ಯದ್ಭ್ರಾತೃ ಭರತಾಯ ರಂಗಪತಿನಾ ರಾಮತ್ವಮಾತಸ್ಥುಷಾ
ನಿತ್ಯೋಪಾಸ್ಯನಿಜಾಂಘ್ರಿನಿಷ್ಠಯತಯಾ ನಿಶ್ಚಿತ್ಯ ವಿಶ್ರಾಣಿತಂ .
ಯೋಗಕ್ಷೇಮವಹಂ ಸಮಸ್ತಜಗತಾಂ ಯದ್ಗೀಯತೇ ಯೋಗಿಭಿಃ

ಪಾದತ್ರಾಣಮಿದಂ ಮಿತಂಪಚಕಥಾಮಹ್ನಾಯ ಮೇ ನಿಹ್ನುತಾಂ .. 4.19.. 119..
 ಭರತಸ್ಯೇವ ಮಮಾಪಿ ಪ್ರಶಮಿತವಿಶ್ವಾಪವಾದದುರ್ಜಾತಾ .
 ಶೇಷೇವ ಶಿರಸಿ ನಿತ್ಯಂ ವಿಹರತು ರಘುವೀರಪಾದುಕೇ ಭವತೀ .. 4.20.. 120..
 ಇತಿ ಕವಿತಾರ್ಥಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಸಮರ್ಪಣಪದ್ಧತಿಶ್ಚತುರ್ಥೀ ..

5. ಪ್ರತಿಪ್ರಸ್ಥಾನಪದ್ಧತಿಃ (20)

ಪ್ರಶಸ್ತೇ ರಾಮಪಾದಾಭ್ಯಾಂ ಪಾದುಕೇ ಪರ್ಯುಪಾಸ್ಮಹೇ .
 ಆನೃಶಂಸ್ಯಂ ಯಯೋರಾಸೀದಾಶ್ರಿತೇಷ್ಟನವಗ್ರಹಂ .. 5.1.. 121..
 ಭೃಶಾತುರಸಹೋದರಪ್ರಣಯಖಂಡನಸ್ವೈರಿಣಾ
 ಪದೇನ ಕಿಮನೇನ ಮೇ ವನಮಿಹಾವನಾದಿಚ್ಛತಾ .
 ಇತೀವ ಪರಿಹಾಯ ತನ್ನಿವವೃತೇ ಸ್ವಯಂ ಯತ್ಪುರಾ
 ಪದತ್ರಮಿದಮಾದ್ರಿಯೇ ಧೃತಜಗತ್ರಯಂ ರಂಗಿಣಃ .. 5.2.. 122..
 ದಶವದನವಿನಾಶಂ ವಾಂಛತೋ ಯಸ್ಯ ಚಕ್ರೇ
 ದಶರಥಮನಘೋಕ್ತಿಂ ದಂಡಕಾರಣ್ಯಯಾತ್ರಾ .
 ಸ ಚ ಭರತವಿಮರ್ದೇ ಸತ್ಯಸಂಧಸ್ತ್ವಯಾಽಽಸೀ-
 ತ್ರಘುಪತಿಪದರಕ್ಷೇ ರಾಜಧಾನೀಂ ಪ್ರಯಾಂತ್ಯಾ .. 5.3.. 123..
 ಅಭ್ಯುಪೇತವಿನಿವೃತ್ತಿಸಾಹಸಾ ದೇವಿ ರಂಗಪತಿರತ್ಮಪಾದುಕೇ .
 ಅತ್ಯಶೇತ ಭವತೀ ಮಹೀಯಸಾ ಪಾರತಂತ್ರೈವಿಭವೇನ ಮೈಥಿಲೀಂ .. 5.4.. 124..
 ಅವ್ಯಾಹತಾಂ ರಘುಪತೇರ್ವಹತಃ ಪ್ರತಿಜ್ಞಾ-
 ಮಂಸಾಧಿರೋಹಣರಸೇ ವಿಹತೇ ಧರಣ್ಯಾಃ .
 ಪ್ರಾದಾನ್ನಿವೃತ್ಯ ಭವತೀ ಮಣಿಪಾದರಕ್ಷೇ
 ಸ್ಪರ್ಶಂ ಪದೇನ ವಿಗತವ್ಯವಧಾನಖೇದಂ .. 5.5.. 125..
 ಮಂತ್ರಾಭಿಷೇಕವಿರಹಾಧ್ಯಜತಾ ವಿಶುದ್ಧಿಂ
 ಸಂಸ್ಕಾರವರ್ಜನವಶಾದಭಿಸಂಸ್ಕೃತೇನ .
 ಮೂರ್ಧ್ನಾ ನಿನಾಯ ಭರತೋ ಮಣಿಪಾದುಕೇ ತ್ವಾಂ
 ರಾಮಾಜ್ಞಯಾ ವಿನಿಹಿತಾಮಿವ ರಾಜ್ಯಲಕ್ಷ್ಮೀಂ .. 5.6.. 126..
 ರಕ್ಷಾರ್ಥಮಸ್ಯ ಜಗತೋ ಮಣಿಪಾದರಕ್ಷೇ
 ರಾಮಸ್ಯ ಪಾದಕಮಲಂ ಸಮಯೇ ತ್ಯಜಂತ್ಯೋಃ .
 ಕಿಂ ದುಷ್ಕರಂ ತವ ವಿಭೂತಿಪರಿಗ್ರಹೋ ವಾ

ಕಿಂ ವಾ ವಿದೇಹದುಹಿತುಃ ಕೃಪಣಾ ದಶಾ ಸಾ .. 5.7.. 127..
 ಸೀತಾಸಖಸ್ಯ ಸಹಸಾ ಚರಣಾರವಿಂದಾ-
 ತ್ಲಕ್ತ್ಯಾ ನತೇ ಕೃತಪದಾ ಭರತೋತ್ತಮಾಂಗೇ .
 ಆರುಹ್ಯ ನಾಗಮಭಿತೋ ಭವತೀ ವಿತೇನೇ
 ಮಾಯೂರಚಾಮರಭರಂ ಮಣಿರಶ್ಮಿಜಾಲೈಃ .. 5.8.. 128..
 ಮೂರ್ಧ್ನಾ ಮುಕುಂದಪದರಕ್ಷಿಣಿ ಬಿಭೃತಸ್ತ್ವಾ-
 ಮಾವಿರ್ಮದಸ್ಯ ರಘುವೀರಮದಾವಲಸ್ಯ .
 ಆಮೋದಿಭಿಃ ಸಪದಿ ದಾನಜಲಪ್ರವಾಹೈ-
 ಲೇಭೇ ಚಿರಾದ್ವಸುಮತೀ ರುಚಿರಂ ವಿಲೇಪಂ .. 5.9.. 129..
 ಆಶಾಃ ಪ್ರಸಾಧಯಿತುಮಂಬ ತದಾ ಭವತ್ಯಾಂ
 ದೈವಾದಕಾಂಡಶರದೀವ ಸಮುತ್ಥಿತಾಯಾಂ .
 ಸ್ತೋಕಾವಶೇಷಸಲಿಲಾಃ ಸಹಸಾ ಬಭೂವುಃ
 ಸಾಕೇತಯೌವತವಿಲೋಚನವಾರಿವಾಹಾಃ .. 5.10.. 130..
 ಅಂತೇವಸನ್ನಚರಮಸ್ಯ ಕವೇಃ ಸ ಯೋಗೀ
 ವನ್ಯಾನ್ವಗೃಹ್ಯ ವಿವಿಧಾನುಪದಾವಿಶೇಷಾನ್ .
 ಆತಸ್ಥುಷೀಂ ರಘುಕುಲೋಚಿತಮೌಪವಾಹ್ಯಂ
 ಪ್ರತ್ಯುಜ್ಜಗಾಮ ಭವತೀಂ ಭರತೋಪನೀತಾಂ .. 5.11.. 131..
 ಮಾತಸ್ತ್ವ ದಾಗಮನಮಂಗಲದರ್ಶಿನೀನಾಂ
 ಸಾಕೇತಪಕ್ಷ್ಮಲದೃಶಾಂ ಚಟುಲಾಕ್ಷಿಭೃಂಗೈಃ .
 ಜಾತಾನಿ ತತ್ರ ಸಹಸಾ ಮಣಿಪಾದರಕ್ಷೇ
 ವಾತಾಯನಾನಿ ವದನ್ಯೈಃ ಶತಪತ್ರಿತಾನಿ .. 5.12.. 132..
 ಸಾಕೇತಸೀಮ್ನಿ ಭವತೀ ಮಣಿಪಾದರಕ್ಷೇ
 ಮಾಂಗಲ್ಯಲಾಜನಿಕರೈರವಕೀರ್ಯಮಾಣಾ .
 ಕೀರ್ತಿಸ್ವಯಂವರಪತೇರ್ಭರತಸ್ಯ ಕಾಲೇ var ಕೀರ್ತ್ಯಾಃ ಸ್ವಯಂವರಪತೇಃ
 ವೈವಾಹಿಕೇ ಜನನಿ ವಹ್ನಿಶಿಖೇವ ರೇಜೇ .. 5.13.. 133..
 ಭತ್ತ್ರೇಂದುಮಂಡಲವತೀ ಮಣಿಪಾದುಕೇ ತ್ವಂ
 ವ್ಯಾಧೂತಚಾಮರಕಲಾಪಶರಪ್ರಸೂನಾ .
 ಸದ್ಯೋ ಬಭೂವಿಥ ಸಮಗ್ರವಿಕಾಸಹೇತುಃ
 ಸಾಕೇತಪೌರವನಿತಾನಯನೋತ್ಪಲಾನಾಂ .. 5.14.. 134..
 ಪೈಕ್ಷಂತ ವಕ್ತ್ರೈರ್ಮಣಿಪಾದರಕ್ಷೇ ಶತ್ರುಂಜಯಂ ಶೈಲಮಿವಾಧಿರೂಢಾಂ .
 ರಾಮಾಭಿಧಾನಪ್ರತಿಪನ್ನಹರ್ಷೈರುತ್ತಾನಿತ್ಯೈರುತ್ತರಕೋಸಲಾಸ್ತ್ವಾಂ .. 5.15.. 135..
 ದ್ರಷ್ಟುಂ ತದಾ ರಾಘವಪಾದರಕ್ಷೇ ಸೀತಾಮಿವ ತ್ವಾಂ ವಿನಿವರ್ತಮಾನಾಂ .

ಆಸನ್ನಯೋಧ್ಯಾಪುರಸುಂದರೀಣಾಮೌತ್ಸುಕ್ಯಲೋಲಾನಿ ವಿಲೋಚನಾನಿ .. 5.16..
136..

ಆಸ್ಥಾಯ ತತ್ರ ಸ್ಫುಟಬಿಂದುನಾದಂ ಸ್ತಂಭೇರಮಂ ತಾದೃಶಸನ್ನಿವೇಶಂ .
ಅದರ್ಶಯಸ್ತ್ವಂ ಪುರಮಧ್ಯಭಾಗೇ ಪಾದಾವನಿ ತ್ವತ್ಪ್ರಣವಾಶ್ರಯತ್ವಂ .. 5.17.. 137..
ದಶಗ್ರೀವಸ್ತಂಭೇರಮದಲನದುರ್ದಾಂತಹೃದಯೇ
ವಿಹಾರಸ್ವಾಚ್ಛಂದ್ಯಾದ್ವಿಶತಿ ರಘುಸಿಂಹೇ ವನಭುವಂ .
ಸ್ವಾವಾತ್ಸಲ್ಯಕ್ರೋಡೀಕೃತಭರತಶಾಭೈವ ಭವತೀ var ಭರತಶಾವೇವ
ನಿರಾಬಾಧಾಂ ಪಾದಾವನಿ ನ ವಿಜಹೌ ಕೋಸಲಗುಹಾಂ .. 5.18.. 138..
ಕೈಕೇಯೀವರದಾನದುರ್ದಿನನಿರಾಲೋಕಸ್ಯ ಲೋಕಸ್ಯ ಯ-
ತ್ರಾಣಾರ್ಥಂ ಭರತೇನ ಭವ್ಯಮನಸಾ ಸಾಕೇತಮಾನೀಯತೇ .
ರಾಮತ್ಯಾಗಸಹೈರಸಹ್ಯವಿರಹಂ ರಂಗಕ್ಷಿತೀಂದ್ರಸ್ಯ ತ-
ತ್ಪಾದತ್ರಾಣಮನನ್ಯತಂತ್ರಫಣಿತೇರಾಪೀಡಮೀಡೀಮಹಿ .. 5.19.. 139..
ಸಮುಪಸ್ಥಿತೇ ಪ್ರದೋಷೇ ಸಹಸಾ ವಿನಿವೃತ್ಯ ಚಿತ್ರಕೂಟವನಾತ್ .
ಅಭಜತ್ಪುನರ್ಜನಪದಂ ವತ್ಸಂ ಧೇನುರಿವ ಪಾದುಕೇ ಭವತೀ .. 5.20.. 140..
ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ..

6. ಅಧಿಕಾರಪರಿಗ್ರಹಪದ್ಧತಿಃ (40)

ಅಧೀಷ್ಟೇ ಪಾದುಕಾ ಸಾ ಮೇ ಯಸ್ಯಾಃ ಸಾಕೇತವಾಸಿಭಿಃ .
ಅನ್ವಯವ್ಯತಿರೇಕಾಭ್ಯಾಮನ್ವಮೀಯತ ವೈಭವಂ .. 6.1.. 141..
ಮೋಚಿತಸ್ಥಿರಚರಾನಯತ್ನತಃ ಕೋಸಲಾನ್ ಜನಪದಾನುಪಾಸ್ಮಹೇ .
ಯೇಷು ಕಾಂಶ್ಚನ ಬಭೂವ ವತ್ಸರಾನ್ ದೈವತಂ ದನುಜವೈರಿಪಾದುಕಾ .. 6.2.. 142..
ಸಾಮ್ರಾಜ್ಯಸಂಪದಿವ ದಾಸಜನೋಚಿತಾ ತ್ವಂ
ರಾಮೇಣ ಸತ್ಯವಚಸಾ ಭರತಾಯ ದತ್ತಾ .
ಸ ತ್ವಾಂ ನಿವೇಶ್ಯ ಚರಣಾವನಿ ಭದ್ರಪೀಠೇ
ಪೃಥ್ವೀಂ ಬುಭೋಜ ಬುಭುಜೇ ಚ ಶೋವಿಭೂತಿಂ .. 6.3.. 143..
ಭೋಗಾನನನ್ಯಮನಸಾಂ ಮಣಿಪಾದುಕೇ ತ್ವಂ
ಪುಷ್ಪಾಸಿ ಹಂತ ಭಜನಾಮನುಷಂಗಸಿದ್ಧಾನ್ .
ತೇನೈವ ನೂನಮಭವದ್ಭರತಸ್ಯ ಸಾಧೋ-
ರಪ್ರಾರ್ಥಿತಂ ತದಿಹ ರಾಜ್ಯಮವರ್ಜನೀಯಂ .. 6.4.. 144..
ರಾಮಪ್ರಯಾಣಜನಿತಂ ವ್ಯಪನೀಯ ಶೋಕಂ

ರತ್ನಾಸನೇ ಸ್ಥಿತವತೀ ಮಣಿಪಾದರಕ್ಷೇ .

ಪೃಥ್ವೀಂ ನಿಜೇನ ಯಶಸಾ ವಿಹಿತೋತ್ತರೀಯಾ-
ಮೇಕಾತಪತ್ರತಿಲಕಾಂ ಭವತೀ ವಿತೇನೇ .. 6.5.. 145..

ರಾಮಾಜ್ಞಯಾ ಪರವತೀ ಪರಿಗೃಹ್ಯ ರಾಜ್ಯಂ
ರತ್ನಾಸನಂ ರಘುಕುಲೋಚಿತಮಾಶ್ರಯಂತೀ .

ಶುದ್ಧಾಂ ಪದಾವನಿ ಪುನರ್ಭವತೀ ವಿತೇನೇ
ಸ್ವಾತಂತ್ರ್ಯಲೇಶಕಲುಷಾಂ ಭರತಸ್ಯ ಕೀರ್ತಿಂ .. 6.6.. 146..

ಪೌಲಸ್ತ್ಯವೀರವದನಸ್ತಬಕಾವಸಾನಾ-
ತ್ಪುಷ್ಪಾಣಿ ದಂಡಕವನೇಷ್ವಪಚೇತುಮಿಚ್ಛೋಃ .

ರಕ್ಷಾಧುರಂ ಧೃತವತೀ ಮಣಿಪಾದುಕೇ ತ್ವಂ
ರಾಮಸ್ಯ ಮೈಥಿಲಸುತಾಸಹಿತೇ ಪ್ರಚಾರೇ .. 6.7.. 147..

ಪಾದಾವನಿ ಪ್ರಚಲಚಾಮರವೃಂದಮಧ್ಯೇ
ಭದ್ರಾಸನಾಸ್ತರಗತಾ ಭವತೀ ವಿರೇಜೇ .

ಆಕೀರ್ಣದಿವ್ಯಸಲಿಲೇ ಕಟಕೇ ಸುಮೇರೋ-
ರಂಭೋಜಿನೀವ ಕಲಹಾಯಿತಹಂಸಯೂಥಾ .. 6.8.. 148..

ಮಾನ್ಯೇ ರಘೂದ್ವಹಪದೇ ಮಣಿಪಾದುಕೇ ತ್ವಾಂ
ವಿನ್ಯಸ್ಯ ವಿಗ್ರಹವತೀಮಿವ ರಾಜ್ಯಲಕ್ಷ್ಮೀಂ .

ಆಲೋಲಮಕ್ಷವಲಯೀ ಭರತೋ ಜಟಾವಾ-
ನಾಲಂಬ್ಯ ಚಾಮರಮನನ್ಯಮನಾಃ ಸಿಷೇವೇ .. 6.9.. 149..

ಪ್ರಾಪ್ತೇ ದಿವಂ ದಶರಥೇ ಭರತೇ ವಿಲಕ್ಷೇ
ಪರ್ಯಾಕುಲೇಷು ಪರಮುತ್ತರಕೋಸಲೇಷು .

ತ್ವಂ ಚೇದುಪೇಕ್ಷಿತವತೀ ಕ ಇವಾಭವಿಷ್ಯ-
ತ್ಗೋಪಾಯಿತಾ ಗುಹ್ಯಸಖಸ್ಯ ವಿಭೋಃ ಪದಂ ತತ್ .. 6.10.. 150..

var
ಗೋಪಾಯಿತುಂ

ಭ್ರಾತುರ್ಯದಂಬ ವಿರಹಾದ್ಧರತೇ ವಿಷಣ್ಣೇ
ದಾಕ್ಷಿಣ್ಯಮಾಶ್ರಿತವತೀ ಮಣಿಪಾದುಕೇ ತ್ವಂ .

ಆಸೀದಶೇಷಜಗತಾಂ ಶ್ರವಣಾಮೃತಂ ತ-
ದ್ವಾಚಾಲಕಾಹಲಸಹಂ ಬಿರುದಂ ತದಾ ತೇ .. 6.11.. 151..

ರಾಜ್ಯಂ ತದಾ ದಶರಥಾದನು ರಾಮತಃ ಪ್ರಾಕ್
ಬಿಭ್ರಾಣಯಾ ಚರಣರಕ್ಷಿಣಿ ವೀತಖೇದಂ .

ತುಲ್ಯಾಧಿಕಾರಭಜನೇನ ಬಭೂವ ಧನ್ಯೋ
ವಂಶಸ್ತ್ವಯಾಽಮ್ಬ ಮನುವಂಶಮಹೀಪತೀನಾಂ .. 6.12.. 152..

ವರ್ಷಾಣಿ ತಾನಿ ವೃಷಲೋ ನ ತಪಾಂಸಿ ತೇಪೇ
 ಬಾಲೋ ನ ಕಶ್ಚಿದಪಿ ಮೃತ್ಯುವಶಂ ಜಗಾಮ .
 ರಾಜ್ಯೇ ತವಾಂಬ ರಘುಪುಂಗವಪಾದರಕ್ಷೇ
 ನೈವಾಪರಂ ಪ್ರತಿವಿಧೇಯಮಭೂತ್ಪ್ರಸಕ್ತಂ .. 6.13.. 153..
 ವಿಶ್ವಂ ತ್ವದಾಶ್ರಿತಪದಾಂಬುಜಸಂಭವಾಯಾಂ
 ಯಸ್ಯಾಂ ಪ್ರತಿಷ್ಠಿತಮಿದಂ ಮಣಿಪಾದರಕ್ಷೇ .
 ಆಸೀದನನ್ಯಶರಣಾ ಸಮಯೇ ಯಥಾವ-
 ತ್ಸಾಽಪಿ ತ್ವಯಾ ವಸುಮತೀ ವಿಹಿತಪ್ರತಿಷ್ಠಾ .. 6.14.. 154..
 ಪ್ರಾಯೇಣ ರಾಮವಿರಹಾವ್ಯಥಿತಾ ತದಾನೀ-
 ಮುತ್ಸಂಗಮಾಶ್ರಿತವತೀ ತವ ರಾಜ್ಯಲಕ್ಷ್ಮೀಃ .
 ತಾಮೇವ ದೇವಿ ನನು ಜೀವಯಿತುಂ ಜಲಾದ್ವಾಫ-
 ಮಂಗೀಚಕಾರ ಭವತೀ ಭರತೋಪನೀತಾಂ .. 6.15.. 155..
 ವೀರವ್ರತಪ್ರಣಯಿನಿ ಪ್ರಥಮೇ ರಘೂಣಾಂ
 ಪ್ರಾಪ್ತೇ ಚಿರಾಯ ಭರತೇ ವ್ರತಮಾಸಿಧಾರಂ .
 ತ್ಯಕ್ತ್ವಾ ಪದಾವನಿ ತದಾ ವಿವಿಧಾನ್ ವಿಹಾರಾ-
 ನೇಕಾಸಿಕಾವ್ರತಮಪೂರ್ವಮವರ್ತಯಸ್ವಂ .. 6.16.. 156..
 ಕಾಕುತ್ಸ್ಥ ಪಾದವಿರಹಪ್ರತಿಪನ್ನಮೌನಾಂ
 ನಿಷ್ಪಂದತಾಮುಪಗತಾಂ ಮಣಿಪಾದರಕ್ಷೇ .
 ಆಶ್ವಾಸಯನ್ನಿವ ಮುಹುರ್ಭರತಸ್ತದಾನೀಂ
 ಶೀತೈರವೀಜಯತ ಚಾಮರಮಾರುತೈಸ್ತ್ವಾಂ .. 6.17.. 157..
 ಯತ್ರ ಕ್ವಚಿದ್ವಿಹರತೋಽಪಿ ಪದಾರವಿಂದಂ
 ರಕ್ಷ್ಯಂ ಮಯಾ ರಘುಪತೇರಿತಿ ಭಾವಯಂತ್ಯಾ .
 ನಿಶ್ಯೇಷಮೇವ ಸಹಸಾ ಮಣಿಪಾದರಕ್ಷೇ
 ನಿಷ್ಯಂಟಕಂ ಜಗದಿದಂ ವಿದಧೇ ಭವತ್ಯಾ .. 6.18.. 158..
 ರಾಮಂ ತ್ವಯಾ ವಿರಹಿತಂ ಭರತಂ ಚ ತೇನ
 ತ್ರಾತುಂ ಪದಾವನಿ ತದಾ ಯದಭೂತ್ಪ್ರತೀತಂ .
 ರಾಮಾನುಜಸ್ಯ ತವ ಚಾಂಬ ಜಗತ್ಸಮಸ್ತಂ var ಚಾನು
 ಜಾಗರ್ತಿ ತೇನ ಖಲು ಜಾಗರಣವ್ರತೇನ .. 6.19.. 159..
 ಅಂತಃಪುರೇ ಪರಿಜನ್ಯೈಃ ಸಮಯೋಪಯಾತ್ಯೈ
 ರಭ್ಯರ್ಚಿತಾ ಭವಸಿ ಯಾ ವಿನಯೋಪಪನ್ನೈಃ .
 ಸಾ ಕೋಸಲೇಶ್ವರಪದಾವನಿ ಭೂಪತೀನಾಂ

ಸಂಘಟ್ಟನಂ ಮಕುಟಪಂಕ್ತಿಭಿರನ್ವಭೂಸ್ವಂ .. 6.20.. 160..

ಪ್ರಾಪ್ಯಾಧಿಕಾರಮುಚಿತಂ ಭುವನಸ್ಯ ಗುಪ್ತೈಃ
ಭದ್ರಾಸನಂ ಭರತವಂದಿತಮಾಶ್ರಯಂತ್ಯಾ .

ಮಧ್ಯೇವತೀರ್ಣಮಿವ ಮಾಧವಪಾದರಕ್ಷೇ

ಮಾತಸ್ತ್ವಯಾಽಪಿ ಮನುವಂಶಮಹೀಪತೀನಾಂ .. 6.21.. 161..

ರಾಜಾಸನೇ ರಘುಕುಲೋದ್ವಹಪಾದರಕ್ಷೇ

ನೀರಾಜನಂ ಸಮಭವತ್ ಸಮಯೋಚಿತಂ ತೇ .

ಶ್ಲಾಘಾವಶೇನ ಬಹುಶಃ ಪರಿಘೋರ್ಣಿತಾಭಿಃ

ಸಾಮಂತಮೌಲಿಮಣಿಮಂಗಲದೀಪಿಕಾಭಿಃ .. 6.22.. 162..

ವೃದ್ಧೀಪತೀನಾಂ ಯುಗಪತ್ ಕಿರೀಟಾಃ

ಪ್ರತ್ಯರ್ಥಿನಾಂ ಪ್ರಾಣಿತುಮರ್ಥಿನಾಂ ಚ .

ಪ್ರಾಪುಸ್ತದಾ ರಾಘವಪಾದರಕ್ಷೇ

ತ್ವದೀಯಮಾಸ್ಥಾನಿಕಪಾದಪೀಠಂ .. 6.23.. 163..

ಪ್ರಣಮ್ಯ ರಂಗೇಶ್ವರಪಾದರಕ್ಷೇ

ದೂರೋಪನೀತ್ಯೆರುಪದಾವಿಶೇಷೈಃ .

ಸಭಾಜಯಂತಿ ಸ್ಮ ತದಾ ಸಭಾಯಾ-

ಮುಚ್ಛೈಸ್ತರಾಮುತ್ತರಕೋಸಲಾಸ್ತ್ವಾಂ .. 6.24.. 164..

ಅಪಾವೃತದ್ವಾರಮಯಂತ್ರಿತಾಶ್ಚಂ

ರಂಗೇಶಪಾದಾವನಿ ಪೂರ್ವಮಾಸೀತ್ .

ತ್ವಯಾ ಯದ್ಯಚ್ಛಾಸುಖಸುಪ್ರಪಾಂಧಂ

ರಾಮೇ ವನಸ್ಥೇಽಪಿ ಪದಂ ರಘೂಣಾಂ .. 6.25.. 165..

ಅನನ್ಯಭಕ್ತಿರ್ಮಣಿಪಾದುಕೇ ತ್ವಾಮಭ್ಯರ್ಚಯನ್ ದಾಶರಥಿದ್ವಿತೀಯಃ .

ವಿಕಲ್ಪ್ಯಮಾನಃಪ್ರಥಮೇನ ಕೀರ್ತ್ಯಾ ವಂದ್ಯಃ ಸ್ವಯಂ ವ್ರೋಮಸದಾಂ ಬಭೂವ ..
6.26.. 166..

ಅರಣ್ಯಯೋಗ್ಯಂ ಪದಮಸ್ಪೃಶಂತಿ ರಾಮಸ್ಯ ರಾಜಾರ್ಹಪದೇ ನಿವಿಷ್ಟಾ .

ಆಸ್ಥಾನನಿತ್ಯಾಸಿಕಯಾ ನಿರಾಸ್ಥಃಸ್ವರ್ಗೌಕಸಾಂ ಸ್ವೈ ರಗತೇರ್ವಿಘಾತಂ .. 6.27.. 167..

ರಾಜಾಸನೇ ಚೇದ್ಭವತೀ ನಿಷಣ್ಣಾ ರಂಗೇಶಪಾದಾವನಿ ತನ್ನ ಚಿತ್ರಂ .

ಯತ್ರಾಧಿರೂಢಾಃ ಕ್ರಮಶಃ ಪುರಾ ತ್ವಾಮುತ್ತಂಸಯಂತೇ ರಘುಸಾರ್ವಭೌಮಾಃ ..
6.28.. 168..

ಭದ್ರಾಸನಂ ಚೇತ್ಪರಿವೃತ್ತಮಾಸೀತ್ ದೇವಿ ಕ್ಷಣಂ ದಕ್ಷಿಣತೋಮುಖಂ ತೇ .

ಕಥಂ ಭವೇತ್ ಕಾಂಚನಪಾದರಕ್ಷೇ ರಾಮಸ್ಯ ರಕ್ಷೋಮೃಗಯಾವಿಹಾರಃ .. 6.29..
169..

ಯಾವತ್ತ್ವಯಾ ರಾಘವಪಾದರಕ್ಷೇ ಜಿಗೀಷಿತಾ ರಾಕ್ಷಸರಾಜಧಾನೀ .
 ಮಾಲೇವ ತಾವಲ್ಲಲಿತಾ ಮದಾಂಧೈರುದ್ಯಾನಶಾಖಾಮೃಗಯೂಥಪೈಸ್ತೇ .. 6.30..
 170..
 ಮಹೀಕ್ಷಿತಾಂ ರಾಘವಪಾದರಕ್ಷೇ ಭದ್ರಾಸನಸ್ಥಾಂ ಭವತೀಂ ಸ್ವಪ್ನಶಂತಃ .
 ಪೂರ್ವಂ ತಥಾತ್ವೇ ನಿಯತೇಽಪಿ ಭೂಯಃ ಕಲ್ಯಾಣತಾಮಾನಿಶಿರೇ ಕಿರೀಟಾಃ .. 6.31..
 171..
 ಅನಿಚ್ಛತಃ ಪಾಂಡರಮಾತಪತ್ರಂ ಪಿತ್ರಾ ವಿತೀರ್ಣಂ ಮಣಿಪಾದರಕ್ಷೇ .
 ಆಸೀತ್ ತ್ವದರ್ಥಂ ವಿದ್ಯತೇನ ತೇನ ಛಾಯಾ ಸಮಗ್ರಾ ಭರತಸ್ಯ ಮೌಲೌ .. 6.32..
 172..
 ಪಾದುಕೇ ರಘುಪತೌ ಯದೃಚ್ಛಯಾ ಪ್ರಸ್ಥಿತೇ ವನವಿಹಾರಕೌತುಕಾತ್ .
 ಆಧಿರಾಜ್ಯಮಧಿಗಮ್ಯತೇ ಯುವಾಮಕ್ಷತಂ ವಸುಮತೀಮರಕ್ಷತಂ .. 6.33.. 173..
 ರಘುವೀರಪದಾನುಷಂಗಮಾತ್ರಾತ್ಪರಿಬರ್ಹೇಷು ನಿವೇಶಿತಾ ಯದಿ ತ್ವಂ .
 ಅಧಿಕಾರದಿನೇ ಕಥಂ ಪುನಸ್ತೇ ಪರಿವಾರಾಸ್ತವ ಪಾದುಕೇ ಬಭೂವುಃ .. 6.34.. 174..
 ಪುರುಷಾರ್ಥಚತುಷ್ಟಯಾರ್ಥಿನೀನಾಂ ಪರಿಷತ್ ತೇ ಮಹಿತಾ ವಸಿಷ್ಠಮುಖ್ಯೈಃ .
 ಕ್ರಯವಿಕ್ರಯಪಟ್ಟಣಂ ಪ್ರಜಾನಾಮಭವತ್ ಕಾಂಚನಪಾದುಕೇ ತದಾನೀಂ .. 6.35..
 175..
 ಮನುಜತ್ವತಿರೋಹಿತೇನ ಶಕ್ಯೇ ವಪುಷೈಕೇನ ವಿರೋಧಿನಾಂ ನಿರಾಸೇ .
 ಅಭಜದ್ಭರತಾದಿಭೇದಮೀಶಃ ಸ್ವಯಮಾರಾಧಯಿತುಂ ಪದಾವನಿ ತ್ವಾಂ .. 6.36..
 176..
 ಮಗಧಾಂಗಕಲಿಂಗವಂಗಮುಖ್ಯಾನ್
 ವಿಮತಾನ್ ರಂಧ್ರಗವೇಷಿಣಃ ಸಸೈನ್ಯಾನ್ .
 ರಘುಪುಂಗವಪಾದುಕೇ ವಿಜಿಗ್ಯೇ
 ಭರತಃ ಶಾಸನಮುದ್ವಹನ್ ಭವತ್ಯಾಃ .. 6.37.. 177..
 ಅನಿತರವಹನೀಯಂ ಮಂತ್ರಿಮುಖ್ಯೈರ್ಯದಾ ತ-
 ತ್ವಯಿ ವಿನಿಹಿತಮಾಸೀತ್ ಸೂರ್ಯವಂಶಾಧಿರಾಜ್ಯಂ .
 ರಘುಪತಿಪದರಕ್ಷೇ ರತ್ನಪೀಠೇ ತದಾನೀಂ
 ಶ್ರಿಯಮಿವ ದದೃಶುಸ್ತ್ವಾಂ ಸಾದರಂ ಲೋಕಪಾಲಾಃ .. 6.38.. 178..
 ಪರಿಹೃತದಂಡಕಾದ್ವಗಮನಂ ಪದರಕ್ಷಿಣಿ ತ-
 ತ್ಪರಿಣತವಿಶ್ವಸಂಪದುದಯಂ ಯುವಯೋರ್ದ್ವಿತಯಂ .
 ರಘುಪತಿರತ್ನಪೀಠಮಧಿರುಹ್ಯ ತದಾ ವಿದಧೇ
 ವ್ಯಪಗತವೈರಿಭೂಪನಿಲಯಂ ವಸುಧಾವಲಯಂ .. 6.39.. 179..

ಪ್ರಾಪ್ತೋದಯಾ ತದಾನೀಂ ಕಿಮಪಿ ತಮಸ್ತನ್ನಿರಾಕರೋದ್ಭವತೀ .
 ತನುರಿವ ಮನುಕುಲಜನುಷಾಂ ಪ್ರಸವಿತ್ರೀ ರತ್ನಪಾದುಕೇ ಸವಿತುಃ .. 6.40.. 180..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಅಧಿಕಾರಪರಿಗ್ರಹಪದ್ಧತಿಃ ಷಷ್ಠೀ ..

7. ಅಭಿಷೇಕಪದ್ಧತಿಃ (30)

ಪಾಹಿ ನಃ ಪಾದುಕೇ ಯಸ್ಯಾ ವಿಧಾಸ್ಯನ್ನಭಿಷೇಚನಂ .
 ಅಭಿಷೇಚನಿಕಂ ಭಾಂಡಂ ಚಕ್ರೇ ರಾಮಃ ಪ್ರದಕ್ಷಿಣಂ .. 7.1.. 181..
 ರಾಘವಸ್ಯ ಚರಣೌ ಪದಾವನಿ ಪ್ರೇಕ್ಷಿತುಂ ತ್ವದಭಿಷೇಕಮೀಷತುಃ .
 ಅಭಿಷೇಚನಿಕಭಾಂಡಸನ್ನಿಧೌ ಯತ್ಪ್ರದಕ್ಷಿಣಗತಿಃ ಶನೈರ್ಯಯೌ .. 7.2.. 182..
 ಮೂರ್ಧಾಭಿಷಿಕ್ತೈರ್ನಿಯಮೇನ ವಾಹ್ಯೌ
 ವಿಚಿಂತ್ಯ ನೂನಂ ರಘುನಾಥಪಾದೌ .
 ರತ್ನಾಸನಸ್ಥಾಂ ಮಣಿಪಾದುಕೇ ತ್ವಾಂ
 ರಾಮಾನುಜನ್ಯಾ ಭರತೋಽಭ್ಯಷಿಂಚತ್ .. 7.3.. 183..
 ಭ್ರಾತುರ್ನಿಯೋಗೇಽಪ್ಯನಿವರ್ತಮಾನಂ ರಾಜ್ಯಾಭಿಷೇಕಂ ಚ ಪರಿತ್ಯಜಂತಂ .
 ರಾಮಾನುಜೌ ತೌ ನನು ಪಾರತಂತ್ರಾದುಭಾವುಭಾಭ್ಯಾಂ ಭವತೀ ಜಿಗಾಯ .. 7.4..
 184..
 ನಿವೇಶ್ಯ ರಂಗೇಶ್ವರಪಾದರಕ್ಷೇ ಭದ್ರಾಸನೇ ಸಾದರಮಭ್ಯಶಿಂಚತ್ .
 ವಶೀ ವಸಿಷ್ಠೋ ಮನುವಂಶಜಾನಾಂ ಮಹೀಕ್ಷಿತಾಂ ವಂಶಪುರೋಹಿತಸ್ತ್ವಾಂ .. 7.5..
 185..
 ಕೃತಾಭಿಷೇಕಾ ಭವತೀ ಯಥಾವತ್ ರಂಗೇಶಪಾದಾವನಿ ರತ್ನಪೀಠೇ .
 ಗಂಗಾನಿಪಾತಸ್ವಪಿತಾಂ ಸುಮೇರೋರಧಿತ್ಯಕಾಭೂಮಿಮಧಶ್ಚಕಾರ .. 7.6.. 186..
 ವಸಿಷ್ಠಮುಖ್ಯೈರ್ವಿಹಿತಭಿಷೇಕಾಂ ರಾಜ್ಯಾಸನೇ ರಾಮನಿವೇಶಯೋಗ್ಯೇ .
 ತುಷ್ಠಾವ ರಂಗೇಶ್ವರಪಾದರಕ್ಷೇ ಪ್ರಾಚೇತಸಸ್ತ್ವಾಂ ಪ್ರಥಮಃ ಕವೀನಾಂ .. 7.7.. 187..
 ರಕ್ಷೋವಧಾರ್ಥಂ ಮಣಿಪಾದರಕ್ಷೇ ರಾಮಾತ್ಮನೋ ರಂಗಪತೇಃ ಪ್ರವಾಸೇ .
 ರಕ್ಷೋಽಪಕಾರಾದ್ಭವತೀ ವಿತೇನೇ ರಾಜಸ್ವತೀಂ ಕೋಸಲರಾಜಧಾನೀಂ .. 7.8.. 188..
 ಪ್ರಾಪ್ತಾಭಿಷೇಕಾ ಮಣಿಪಾದರಕ್ಷೇ ಪ್ರತಾಪಮುಗ್ರಂ ಪ್ರತಿಪದ್ಯಮಾನಾ .
 ಶಶಾಸ ಪೃಥ್ವೀಂ ಭವತೀ ಯಥಾವತ್ಸಾಕೇತಸಿಂಹಾಸನಸಾರ್ವಭೌಮೀ .. 7.9.. 189..
 ದಶಾನನಾದೀನ್ಮಣಿಪಾದರಕ್ಷೇ ಜಿಗೀಷತೋ ದಾಶರಥೇರ್ವಿಯೋಗಾತ್ .

ಜಾತೋಪತಾಪಾ ತ್ವಯಿ ಸಂಪ್ರಯುಕ್ತೈಸ್ತೀರ್ಥೋದಕೈರುಚ್ಚ ಸಿತಾ ಧರಿತ್ರೀ .. 7.10..
190..

ಅಧ್ಯಾಸಿತಂ ಮನುಮುಖೈಃಕ್ರಮಶೋನರೇಂದ್ರೈ-
ರಾರೋಪ್ಯ ದೇವಿ ಭವತೀಂ ತಪನೀಯಪೀಠಂ .
ರಾಜ್ಯಾಭಿಷೇಕಮನಘಂ ಮಣಿಪಾದರಕ್ಷೇ
ರಾಮೋಚಿತಂ ತವ ವಶಂ ಭರತೋ ವಿತೇನೇ .. 7.11.. 191..
ಸ್ನೇಹೇನ ದೇವಿ ಭವತೀಂ ವಿಷಯೇಽಭಿಷಿಂಚನ್
ದ್ವಿಸ್ತಪ್ತಸಂಖ್ಯಭುವನೋದರದೀಪರೇಖಾಂ .
ಜಾತಂ ರಘೂದ್ವಹದಿವಾಕರವಿಪ್ರಯೋಗಾ-
ದಂಧಂ ತಮಿಸ್ರಮಹರಧ್ವರತಃ ಪ್ರಜಾನಾಂ .. 7.12.. 192..
ಹಸ್ತಾಪಚೇಯಪುರುಷಾರ್ಥಫಲಪ್ರಸೂತೇ
ಮೂಲಂ ಪದಾವನಿ ಮುಕುಂದಮಹೀರುಹಸ್ತ್ವಂ .
ಛಾಯಾವಿಶೇಷಮದಿಶದ್ಯದಸೌ ಪ್ರಜಾನಾ-
ಮಾವರ್ಜಿತೈಸ್ತ್ವಯಿ ಶುಭೈರಭಿಷೇಕತೋಯೈಃ .. 7.13.. 193..
ಅಹ್ವಾಯ ರಾಮವಿರಹಾತ್ಪರಿಖಿನ್ನವೃತ್ತೇ-
ರಾಶ್ವಾಸನಾಯ ಭವತೀ ಮಣಿಪಾದರಕ್ಷೇ .
ತೀರ್ಥಾಭಿಷೇಕಮಪದಿಶ್ಯ ವಸುಂಧರಾಯಾ-
ಶ್ಚಕ್ರೇ ತದಾ ಸಮುಚಿತಂ ಶಿಶಿರೋಪಚಾರಂ .. 7.14.. 194..
ಮಾಲಿನ್ಯಮಾಶ್ರಿತವತೀ ಮಣಿಪಾದರಕ್ಷೇ
ಪಂಕೇನ ಕೇಕಯಸುತಾಕಲಹೋತ್ಥಿತೇನ .
ಶುದ್ಧಿಂ ಪರಾಮಭಿಜಗಾಮ ವಸುಂಧರೇಯಂ
ತ್ವತ್ತಃ ಕ್ಷಣಾನ್ನಿಪತಿತ್ಯೈರಭಿಷೇಕತೋಯೈಃ .. 7.15.. 195..
ಆವರ್ಜಿತಂ ಮುನಿಗಣೇನ ಜಗದ್ವಿಭೂತ್ಯೈ
ತೋಯಂ ಪದಾವನಿ ತದಾ ತ್ವಯಿ ಮಂತ್ರಪೂತಂ .
ಮೂಲಾವಸೇಕಸಲಿಲಂ ನಿಗಮದ್ರುಮಾಣಾಂ
ಶಾಪೋದಕಂ ಚ ಸಮಭೂತ್ಯ ಣದಾಚಾರಾಣಾಂ .. 7.16.. 196..
ವಿಪ್ರೋಷಿತೇ ರಘುಪತೌ ಭವತೀ ಯಥಾರ್ಹಂ
ಮಾನ್ಯೇ ಪದೇ ಸ್ಥಿತಿಮತೀ ಮನುವಂಶಜಾನಾಂ .
ಆತ್ಮನ್ಯಥರ್ವನಿಪುಣೈಃ ಪ್ರಹಿತೈಃ ಪ್ರಜಾನಾ-
ಮಶ್ರುಣ್ಯಪಾಸ್ಯದಭಿಷೇಕಜಲಪ್ರವಾಹೈಃ .. 7.17.. 197..
ಪ್ರಾಯೋ ವಿಶೋಷಿತರಸಾ ಪತಿವಿಪ್ರಯೋಗಾ-

ತ್ವಯಾಕುಲೀಕೃತಸಮುದ್ರಪಯೋಧರಾ ಗೌಃ .
 ಅಂಬ ತ್ವದಿಯಮಭಿಷೇಕಜಲಂ ಪಿಬಂತೀ
 ಧೇನುರ್ಬಭೂವ ಜಗತಾಂ ಧನಧಾನ್ಯದೋಗ್ಧೀ .. 7.18.. 198..
 ವೃತ್ತೇ ಯಥಾವದಭಿಷೇಕವಿಧೌ ಬಭಾಸೇ
 ಪಶ್ಚಾತ್ತವಾಂಬ ಭರತೇನ ಧೃತಃ ಕಿರೀಟಃ .
 ಆಕಸ್ಮಿಕಸ್ವಕುಲವಿಪ್ಲವಶಾಂತಿಹರ್ಷಾ-
 ತ್ಪಾಪ್ತಸ್ತ್ವಿಷಾಮಿವ ಪತಿರ್ಮಣಿಪಾದುಕೇ ತ್ವಾಂ .. 7.19.. 199..
 ಮನುವಂಶಪುರೋಹಿತೇನ ಮಂತ್ರೈ-
 ರಭಿಮಂತ್ರೈ ತ್ವಯಿ ಪಾದುಕೇ ಪ್ರಯುಕ್ತಂ .
 ಅಭಿಷೇಕಜಲಂ ಕ್ಷಣೇನ ರಾಜ್ಞಾಂ
 ಶಮಯಾಮಾಸ ಸಮುತ್ಥಿತಾನ್ವತಾಪಾನ್ .. 7.20.. 200..
 ಪಾದಪಾದುಪಹೃತಾ ರಘೂದ್ವಹಾ-
 ದಾಲವಾಲಮಿವ ಪೀಠಮಾಶ್ರಿತಾ .
 ಅಭ್ಯಷೇಚಿ ಭವತೀ ತಪೋಧನೈಃ
 ಪಾರಿಜಾತಲತಿಕೇವ ಪಾದುಕೇ .. 7.21.. 201..
 ಅಲಘುಭಿರಭಿಷೇಕವ್ಯಾಪೃತ್ಯೈರಂಬುಭಿಸ್ತೇ
 ದಿನಕರಕುಲದೈನ್ಯಂ ಪಾದುಕೇ ಕ್ಷಾಲಯಿಷ್ಯನ್ .
 ಸ ಖಲು ಕಮಲಯೋನೇಃ ಸೂನುರಾಧತ್ತ ಮಂತ್ರೇ-
 ಶ್ಚಧಿಕನಿಯಮಯೋಗಾಂ ಶಕ್ತಿಮಾಥರ್ವಣೇಷು .. 7.22.. 202..
 ದಿನಕರಕುಲಜಾನಾಂ ದೇವಿ ಪೃಥ್ವೀಪತೀನಾಂ
 ನಿರುಪಧಿಮಧಿಕಾರಂ ಪ್ರಾಪ್ನುವತ್ಯಾಂ ಭವತ್ಯಾಂ .
 ಅಜನಿಷತ ಸಮಸ್ತಾಃ ಪಾದುಕೇ ತಾವಕೀನ-
 ಸ್ನಪನಸಲಿಲಯೋಗಾನ್ನಿಮ್ಮಗಾಸ್ತುಂಗಭದ್ರಾಃ .. 7.23.. 203..
 ತವ ವಿಧಿವದುಪಾತ್ತೇ ಸಾರ್ವಭೌಮಾಭಿಷೇಕೇ
 ಭರತಸಮಯವಿದ್ಧಿಃ ಪಾದುಕೇ ಮಂತ್ರಿಮುಖ್ಯೈಃ .
 ತ್ವದವಧಿ ನಿಜಕರ್ಮಸ್ಥಾಯಿನೀನಾಂ ಪ್ರಜಾನಾಂ
 ಪ್ರಥಮಯುಗವಿಶೇಷಾಃ ಪ್ರಾದುರಾಸನ್ ವಿಚಿತ್ರಾಃ .. 7.24.. 204..
 ಅವಸಿತರಿಪುಶಬ್ದಾ ನನ್ವಭೂಸ್ತ್ವಂ ತದಾನೀಂ
 ರಘುಪತಿಪದರಕ್ಷೇ ಲಬ್ಧರಾಜ್ಯಾಭಿಷೇಕಾ .
 ಚಲಿತಭುಜಲತಾನಾಂ ಚಾಮರಗ್ರಾಹಿಣೀನಾಂ
 ಮಣಿವಲಯನಿನಾದೈರ್ಮೇದುರಾನ್ ಮಂತ್ರಘೋಷಾನ್ .. 7.25.. 205..

ಸಮುಚಿತಮಭಿಷೇಕಂ ಪಾದುಕೇ ಪ್ರಪ್ನುವತ್ಯಾಂ
 ತ್ವಯಿ ವಿನಿಪತಿತಾನಾಂ ದೇವಿ ತೀರ್ಥೋದಕಾನಾಂ .
 ಧ್ವನಿರನುಗತಮಂತ್ರಃ ಸೀದತಾಂ ಕೋಸಲಾನಾಂ
 ಶಮಯಿತುಮಲಮಾಸೀತ್ ಸಂಕುಲಾನಾರ್ತನಾದಾನ್ .. 7.26.. 206..
 ದಿವಿಷದನುವಿಧೇಯಂ ದೇವಿ ರಾಜ್ಯಾಭಿಷೇಕಂ
 ಭರತ ಇವ ಯದಿ ತ್ವಂ ಪಾದುಕೇ ನಾನ್ವಮಂಸ್ಥಾಃ .
 ಕಥಮಿವ ರಘುವೀರಃ ಕಲ್ಪಯೇದಲ್ಪಯತ್ನ-
 ಸ್ತಿ ಚತುರಶರಪಾತ್ರೈಸ್ತಾದೃಶಂ ದೇವಕಾರ್ಯಂ .. 7.27.. 207..
 ಕತಿಚನ ಪದಪದ್ಮಸ್ಪರ್ಶಸೌಖ್ಯಂ ತ್ಯಜಂತೀ
 ವ್ರತಮತುಲಮಧಾಸ್ತ್ವಂ ವತ್ಸರಾನ್ ಸಾವಧಾನಾ .
 ರಘುಪತಿಪದರಕ್ಷೇ ರಾಕ್ಷಸೈಸ್ತಾಸಿತಾನಾಂ
 ರಣರಣಕವಿಮುಕ್ತಂ ಯೇನ ರಾಜ್ಯಂ ಸುರಾಣಾಂ .. 7.28.. 208..
 ಅಥವೋಪಜ್ಜಂ ತೇ ವಿಧಿವದಭಿಷೇಕಂ ವಿದಧತಾಂ
 ವಸಿಷ್ಠಾದೀನಾಮಪ್ಯುಪಚಿತಚಮತ್ಕಾರಭರಯಾ .
 ತ್ವದಾಸ್ಥಾನ್ಯಾ ರಂಗಕ್ಷಿತಿರಮಣಪಾದಾವನಿ ತದಾ
 ಲಘೀಯಸ್ಯೋ ಜಾತಾ ರಘುಪರಿಷದಾಹೋಪುರುಷಿಕಾಃ .. 7.29.. 209..
 ಅಭಿಷೇಚಯತು ಸ ರಾಮಃ
 ಪದೇನ ವಾ ಸ್ವಶತು ಪಾದುಕೇ ಭವತೀಂ .
 ಅವಿಶೇಷಿತಮಹಿಮಾ ತ್ವಂ
 ಕ್ಷ ವಾ ವಿಶೇಷಃ ಕ್ಷಮಾಸಮೇತಾನಾಂ .. 7.30.. 210..
 ಇತಿ ಕವಿತಾರ್ಕಿಕಸಿಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾರ್ಯಸ್ಯ ಕುತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಅಭಿಷೇಕಪದ್ಧತಿಃ ಸಪ್ತಮೀ ..

8. ನಿಯಾತನಾಪದ್ಧತಿಃ (30)

ಅಭಿಷೇಕೋತ್ಸವಾತ್ ತಸ್ಮಾದ್ಯಸ್ಯಾ ನಿಯಾತನೋತ್ಸವಃ .
 ಅತ್ಯರಿಚ್ಯತ ತಾಂ ವಂದೇ ಭವ್ಯಾಂ ಭರತದೇವತಾಂ .. 8.1.. 211..
 ಉಪಾಸ್ಯ ವರ್ಷಾಣಿ ಚತುರ್ದಶ ತ್ವಾಮುತ್ತಾರಿಕಾಮುತ್ತರಕೋಸಲಸ್ಥಾಃ .
 ಸನಂದನಾದ್ಯೈರಪಿ ದುರ್ವಿಗಾಹಂ ಸಾಂತಾನಿಕಂ ಲೋಕಮವಾಪುರಗ್ಯಂ .. 8.2..
 212..
 ಪಾದಾವನಿ ಪ್ರತ್ಯಯಿತೋ ಹನೂಮಾನ್ ಸೀತಾಮಿವ ತ್ವಾಂ ಚಿರವಿಪ್ರಯುಕ್ತಾಂ .

ಪ್ರಣಮ್ಯ ಪೌಲಸ್ತ್ಯರಿಪೋರುದಂತಂ ವಿಜ್ಞಾಪಯಾಮಾಸ ವಿನೀತವೇಷಃ .. 8.3.. 213..
 ತವಾಭಿಷೇಕಾನ್ಮಣಿಪಾದರಕ್ಷೇ ಮೂಲೇ ನಿಷೇಕಾದಿವ ವೃದ್ಧಿಯೋಗ್ಯಾತ್ .
 ಜಹುಸ್ತದೈವ ತ್ರಿದಶಾಂಗನಾನಾಂ ಪ್ರಮ್ಲಾನತಾಂ ಪತ್ರಲತಾಂಕುರಾಣಿ .. 8.4.. 214..
 ಸರ್ವತಸ್ತ್ವದಭಿಷೇಕವಾಸರೇ ಸಮ್ಯಗುದ್ಧತಸಮಸ್ತಕಂಟಕೇ .
 ರಾಘವಸ್ಯ ವಿಪಿನೇಷು ಪಾದುಕೇ ಯತ್ರಕಾಮಗಮತಾ ವ್ಯವಸ್ಥಿತಾ .. 8.5.. 215..
 ಕಿಂ ಚತುರ್ದಶಭಿರೇವ ವತ್ಸರೈರ್ನಿತ್ಯಮೇವ ಮಣಿಪಾದುಕೇ ಯುವಾಂ .
 ಪಾದಯೋಸ್ತ್ರಿಭುವನಾಧಿರಾಜಯೋರ್ಯೌವರಾಜ್ಯಮಧಿಗಚ್ಛತಂ ಸ್ವಯಂ .. 8.6..
 216..

ರಾಮಸ್ಯ ರಾಕ್ಷಸವಧತ್ವರಿತಸ್ಯ ಕಾಲೇ
 ಪಾದಾವನಿ ಪ್ರಕಟಯನ್ನಿವ ಪಾರ್ಷ್ವಿಗುಪ್ತಿಂ .
 ಆಚಿತ್ರಕೂಟಮಧಿಗಮ್ಯ ಶಶಂಸ ವಾರ್ತಾ-
 ಮವ್ಯಾಹತತ್ವದಭಿಷೇಕಮೃದಂಗನಾದಃ .. 8.7.. 217..
 ಭದ್ರಾಣಿ ದೇವಿ ಜಗತಾಂ ಪ್ರತಿಪಾದಯಿಷ್ಯನ್
 ಪ್ರಾಗೇವ ಯೇನ ಭವತೀಂ ಭರತೋಽಭ್ಯಷಿಂಚತ್ .
 ಮನ್ಯೇ ಕಪೀಶ್ವರವಿಭೀಷಣಯೋರ್ಯಥಾವತ್-
 ಸಂತನ್ಯತೇ ಸ್ಮ ತತ ಏವ ಕಿಲಾಭಿಷೇಕಃ .. 8.8.. 218..
 ಸಂಭಿದ್ಯಮಾನತಮಸಾಸರಯೂಪನೀತ್ಯೈಃ
 ಸಂವರ್ಧಿತಸ್ತವ ಶುಭೈರಭಿಷೇಕತೋಯೈಃ .
 ಮನ್ಯೇ ಬಭೂವ ಜಲಧಿರ್ಮಣಿಪಾದರಕ್ಷೇ
 ರಾಮಾನ್ತಪಾವಕಶಿಕಾಭಿರಶೋಷಣೀಯಃ .. 8.9.. 219..
 ಪಾದಾವನಿ ತ್ವದಭಿಷೇಚನಮಂಗಲಾರ್ಥಂ
 ಭೇರೀಶತಂ ಭೃಶಮತಾಡ್ಯತ ಯತ್ಪ್ರತೀತ್ಯೈಃ .
 ಆಕರ್ಣ್ಯ ತಸ್ಯ ಸಹಸಾ ತುಮುಲಂ ನಿನಾದಂ
 ಲಂಕಾಕಪಾಟನಯನಾನಿ ನಿಮೀಲಿತಾನಿ .. 8.10.. 220..
 ತಾಪೋದ್ಗಮಸ್ತ್ವದಭಿಷೇಕಜಲಪ್ರವಾಹೈ-
 ರುತ್ಸಾರಿತಸ್ತ್ವರಿತಮುತ್ತರಕೋಸಲೇಭ್ಯಃ .
 ಲೇಭೇ ಚಿರಾಯ ರಘುಪುಂಗವಪಾದರಕ್ಷೇ
 ಲಂಕಾವರೋಧಸುದೃಶಾಂ ಹೃದಯೇಷು ವಾಸಂ .. 8.11.. 221..
 ಅವರ್ಜಿತಂ ವಿಧಿವಿದಾ ಮಣಿಪಾದರಕ್ಷೇ
 ಪದ್ಮಾಸನಪ್ರಿಯಸುತೇನ ಪುರೋಹಿತೇನ .
 ಆಸೀನ್ನಿದಾನಮಭಿಷೇಕಜಲಂ ತ್ವದೀಯಂ
 ನಕ್ತಂಚರಪ್ರಣಯಿನೀನಯನೋದಕಾನಾಂ .. 8.12.. 222..

ದೇವಿ ತ್ವಯಾ ಸ್ವಪನಸಂಪದಿ ಸಂಶ್ರಿತಾಯಾಂ
 ದಗ್ಧೇ ಪುರೇ ದಶಮುಖಸ್ಯ ವಲೀಮುಖೇನ .
 ಆಸೀತ್ ತತಃ ಪ್ರಭೃತಿ ವಿಶ್ವಜನಪ್ರತೀತ-
 ಮದ್ಭೋಗ್ಯಗ್ನಿರಿತ್ಯವಿತಥಂ ವಚನಂ ಮುನೀನಾಂ .. 8.13.. 223..
 ಆಯೋಧ್ಯಕೈಸ್ತ್ವ ದಭಿಷೇಕಸಮಿದ್ಧಹರ್ಷೈ-
 ರಾಧಾಪಿತಾಃ ಶ್ರುತಿಸುಖಂ ನನು ತೇ ತದಾನೀಂ .
 ರಾಮಸ್ಯ ರಾಕ್ಷಸಶಿರೋಲವನೇಽಪ್ಯಶಾಮ್ಯನ್
 ಯೇಷಾಂ ಧ್ವನಿವಿಜಯಶಂಖರವೋ ಬಭೂವ .. 8.14.. 224..
 ಪ್ರಥಯಿತುಮಭಿಷೇಕಂ ಪಾದುಕೇ ತಾವಕೀನಂ
 ದುರಿತಶಮನದಕ್ಷೇ ದುಂದುಭೌ ತಾಡ್ಯಮಾನೇ .
 ಸಪದಿ ಪರಿಗೃಹೀತಂ ಸಾಧ್ವಸಂ ದೇವಿ ನೂನಂ
 ದಶವದನಧೂನಾಂ ದಕ್ಷಿಣೈರ್ನೇತ್ರಕೋಶೈಃ .. 8.15.. 225..
 ರಘುಪತಿಪದರಕ್ಷೇ ರತ್ನಪೀಠೇ ಯದಾ ತ್ವಾ-
 ಮಖಿಲಭುವನಮಾನ್ಯಾಮಭ್ಯಷಿಂಚದ್ವಸಿಷ್ಠಃ .
 ದಶಮುಖಮಹಿಷೀಭಿದೇವಿ ಬಾಷ್ಪಾಯಿತಾಭಿಃ
 ಸ್ತನಯುಗಮಭಿಷೇಕ್ತುಂ ತತ್ಕೃಣಾದನ್ವಮಂಸಾಃ .. 8.16.. 226..
 ರಾಮಾಸ್ತಾಣಿ ನಿಮಿತ್ತಮಾತ್ರಮಿಹ ತೇ ಲಬ್ಧಾಭಿಷೇಕಾ ಸ್ವಯಂ
 ರಕ್ಷಸ್ತತ್ ಕ್ಷಪಯಾಂಚಕಾರ ಭವತೀ ಭದ್ರಾಸನಸ್ಥಾಯಿನೀ .
 ಯದ್ಗೋಷ್ಣಾಮತಿವೇಲದರ್ಪದವಧುಜ್ವಾಲೋಷ್ಮಲಾನಾಂ ತದಾ
 ನಿಷ್ಪಿಷ್ಟೈಃ ಕಲಧೌತಶೈಲಶಿಖರೈಃ ಕರ್ಪೂರಚೂರ್ಣಾಯಿತಂ .. 8.17.. 227..
 ಶ್ರುತ್ವೈವಂ ಹನುಮನ್ಮುಖಾದ್ರಘುಪತೇಃ ಪ್ರತ್ಯಾಗತಿಂ ತತ್ಕೃಣಾ-
 ದಾಸೀದಧ್ವರತಾನುವರ್ತನವಶಾದಾರೂಢಕುಂಭಸ್ಥಲಾಂ .
 ಕಾಲೋನ್ನಿದ್ರಕದುಷ್ಟದಾನಮದಿರಾಮಾದ್ಯದ್ವಿ ರೇಫದ್ವನಿ-
 ಶ್ಲಾಘಾಚಾಟುಭಿರಸ್ತುತೇವ ಭವತೀಂ ಶತ್ರುಂಜಯಃ ಕುಂಜರಃ .. 8.18.. 228..
 ಪ್ರತ್ಯಾಗತಸ್ಯ ಭವತೀಮವಲೋಕ್ಯ ಭರ್ತುಃ
 ಪಾದಾರವಿಂದಸವಿಧೇ ಭರತೋಪನೀತಾಂ .
 ಪೂರ್ವಾಭಿಷೇಕವಿಭವಾಭ್ಯುಚಿತಾಂ ಸಪರ್ಯಾಂ
 ಮಧ್ಯೇ ಸತಾಮಕೃತ ಮೈಥಿಲರಾಜಕನ್ಯಾ .. 8.19.. 229..
 ಸಂಪ್ರೇಕ್ಷ್ಯ ಮೈಥಿಲಸುತಾ ಮಣಿಪಾದರಕ್ಷೇ
 ಪ್ರತ್ಯುದ್ಗತಸ್ಯ ಭವತೀಂ ಭರತಸ್ಯ ಮೌಲೌ .
 ನಿರ್ದಿಶ್ಯ ಸಾ ನಿಭೃತಮಂಜಲಿನಾ ಪುರಸ್ತಾತ್-

ತಾರಾದಿಕಾಃ ಪ್ರಿಯಸಖೀರಶಿಷತ್ ಪ್ರಣಂತುಂ .. 8.20.. 230..
 ತುಲ್ಯೇಽಪಿ ದೇವಿ ರಘುವೀರಪದಾಶ್ರಯತ್ನೇ
 ಪೂರ್ವಾಭಿಶೇಕಮಧಿಗಮ್ಯ ಗರೀಯಸೀ ತ್ವಂ .
 ತೇನೈವ ಖಲ್ವಭಜತಾಂ ಮಣಿಪಾದರಕ್ಷೇ
 ರಕ್ಷಃಪ್ಲವಂಗಮಪತೀ ಭವತೀಂ ಸ್ವಮೂರ್ಧ್ನಾ .. 8.21.. 231..
 ನಿರ್ಮೃತ್ತರಾಕ್ಷಸಚಮೂಮೃಗಯಾವಿಹಾರೋ
 ರಂಗೇಶ್ವರಃ ಸ ಖಲು ರಾಘವವಂಶಗೋಪ್ತಾ .
 ವಂಶಕ್ರಮಾದುಪನತಂ ಪದಮಾದದಾನೋ
 ಮಾನ್ಯಂ ಪುನಸ್ತ್ವಯಿ ಪದಂ ನಿದಧೇ ಸ್ವಕೀಯಂ .. 8.22.. 232..
 ತತ್ತಾದೃಶೋಶ್ಚರಣಯೋಃ ಪ್ರಣಿಪತ್ಯ ಭರ್ತುಃ
 ಪೌರಾಸ್ತ್ವಯಾ ವಿದೃತಯೋಃ ಪ್ರತಿಪನ್ನಸತ್ತ್ವಾಃ .
 ಪ್ರಾಪ್ತಾಭಿಷೇಕವಿಭವಾಮಪಿ ಪಾದುಕೇ ತ್ವಾ-
 ಮಾನಂದಬಾಷ್ಪಸಲಿಲೈಃ ಪುನರಭ್ಯಷಿಂಚನ್ .. 8.23.. 233..
 ಮಾತಸ್ತ್ವಯೈವ ಸಮಯೇ ವಿಷಮೇಽಪಿ ಸಮ್ಯಕ್
 ರಾಜನ್ವತೀಂ ವಸುಮತೀಮವಲೋಕ್ಯ ರಾಮಃ .
 ಸಂಜೀವನಾಯ ಭರತಸ್ಯ ಸಮಗ್ರಭಕ್ತೇಃ
 ಸತ್ಯಪ್ರತಿಶ್ರವತಯೈವ ಚಕಾರ ರಾಜ್ಯಂ .. 8.24.. 234..
 ಪಾದಾವನಿ ಪ್ರತಿಗತಸ್ಯ ಪುರೀಮಯೋಧ್ಯಾಂ
 ಪೌಲಸ್ತ್ಯಹಂತುರಭಿಷೇಕಜಲಾರ್ದ್ರಮೂರ್ತೇಃ .
 ಅಂಸೇ ಯಥಾರ್ಹಮಧಿವಾಸ್ಯ ನಿಜೈರ್ಯಶೋಭಿಃ
 ಕಸ್ತೂರಿಕೇವ ನಿಹಿತಾ ವಸುಧಾ ತ್ವಯೈವ .. 8.25.. 235..
 ಯಾಸೌ ಚತುರ್ದಶ ಸಮಾಃ ಪತಿವಿಪ್ರಯುಕ್ತಾ
 ವಿಶ್ವಂಭರಾ ಭಗವತೀ ವಿದೃತಾ ಭವತ್ಯಾ .
 ವಿದ್ಯಾಸ್ಯ ತಾಂ ರಘುಪತೇರ್ಭುಜಶೈಲಶೃಂಗೇ
 ಭೂಯೋಽಪಿ ತೇನ ಸಹಿತಾಂ ಭವತೀ ಬಭಾರ .. 8.26.. 236..
 ನಿಸ್ತೀರ್ಣದುಃಖಜಲಧೇರನಘಸ್ಯ ದೇವಿ
 ತ್ವತ್ಸಂಪ್ರಯುಕ್ತರಘುನಾಥಪದಾನ್ವಯೇನ .
 ಸದ್ಯಃ ಸನಂದನಮುಖೈರಪಿ ದುರ್ನಿರೀಕ್ಷಾ
 ಸಾಮ್ರಾಜ್ಯಸಂಪದಪರಾ ಭರತಸ್ಯ ಜಜ್ಞೇ.. 8.27.. 237..
 ನಿರ್ಗತ್ಯ ದೇವಿ ಭರತಾಂಜಲಿಪದ್ಮಮಧ್ಯಾದ್
 ಭೂಯಃ ಸಮಾಗತವತೀ ಪುರುಷೋತ್ತಮೇನ .
 ಪದ್ಮೇವ ಭದ್ರಮಖಿಲಂ ಮಣಿಪಾದರಕ್ಷೇ

ಪ್ರಾದುಶ್ಚಕಾರ ಭವತೀ ಜಗತಾಂ ತ್ರಯಾಣಾಂ .. 8.28.. 238..
 ರಘುಪತಿಮಧಿರೋಪ್ಯ ಸ್ವೋಚಿತೇ ರತ್ನಪೀಠೇ
 ಪ್ರಗುಣಮಭಜಧಾಸ್ವಂ ಪಾದುಕೇ ಪಾದಪೀಠಂ .
 ತದಪಿ ಬಹುಮತಿಸ್ತೇ ತಾದೃಶೀ ನಿತ್ಯಮಾಸೀತ್
 ಕೃನು ಖಲು ಮಹಿತಾನಾಂ ಕಲ್ಪ್ಯತೇ ತಾರತಮ್ಯಂ .. 8.29.. 239..
 ಅನುವೃತ್ತರಾಮಭಾವಃ ಶಂಕೇ ನಿರ್ವಿಷ್ಟಚಕ್ರವರ್ತಿಪದಾಂ .
 ಅಧುನಾಽಪಿ ರಂಗನಾಥಃ ಸಚಮತ್ಕಾರಂ ಪದೇನ ಭಜತಿ ತ್ವಾಂ .. 8.30.. 240..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಅಷ್ಟಮೀ ನಿಯಾತನಾಪದ್ಧತಿಃ ..

9. ವಂದಿವೈತಾಲಿಕಪದ್ಧತಿಃ (10)

ನಮಸ್ತೇ ಪಾದುಕೇ ಪುಂಸಾಂ ಸಂಸಾರಾರ್ಣವಸೇತವೇ .
 ಯದಾರೋಹಸ್ಯ ವೇದಾಂತಾ ವಂದಿವೈತಾಲಿಕಾಃ ಸ್ವಯಂ .. 9.1.. 241..
 ಉಚಿತಮುಪಚರಿಷ್ಯನ್ ರಂಗನಾಥ ಪ್ರಭಾತೇ
 ವಿಧಿಂಶಿವಸನಕಾದ್ಯಾನ್ ಬಾಹ್ಯಕಕ್ಷ್ಯಾನಿರುದ್ಧಾನ್ .
 ಚರಣಕಮಲಸೇವಾಸೌಖ್ಯಸಾಮ್ರಾಜ್ಯಭಾಜಾಂ
 ಪ್ರಥಮವಿಹಿತಭಾಗಾಂ ಪಾದುಕಾಮಾದ್ರಿಯೇಥಾಃ .. 9.2.. 242..
 ಪದ್ಮಾಜುಷ್ಟಂ ಭಜತು ಚರಣಂ ಪಾದುಕಾ ಲಬ್ಧವಾರಾ
 ಪ್ರತ್ಯಾಸನ್ನಾಸ್ತವ ಪರಿಜನಾಃ ಪ್ರಾತರಾಸ್ಥಾನಯೋಗ್ಯಾಃ .
 ಅರ್ಥೋನ್ನೇಷಾದಧಿಕಸುಭಗಾಮರ್ಥನಿದ್ರಾನುಷಂಗಾಂ
 ನಾಭೀಪದ್ಯೇ ತವ ನಯನಯೋರ್ನಾಥ ಪಶ್ಯಂತು ಶೋಭಾಂ .. 9.3.. 243..
 ಉಪನಮತಿ ಮುಹೂರ್ತಂ ಶೇಷಸಿದ್ಧಾಂತಸಿದ್ಧಂ
 ತದಿಹ ಚರಣರಕ್ಷಾ ರಂಗನಾಥ ತ್ವಯೈಷಾ .
 ಮೃದುಪದಮಧಿರೂಢಾ ಮಂಜುಭಿಃ ಶಿಂಜಿತೈಃ ಸ್ವೈ-
 ರುಪದಿಶತು ಜನಾನಾಮುತ್ಸವಾರಂಭವಾತಾಂ .. 9.4.. 244..
 ರಂಗಾಧೀಶ ಮರುದ್ಗಣಸ್ಯ ಮಕುಟಾದಾಮ್ನಾಯವೃಂದಸ್ಯ ವಾ
 ಪ್ರತ್ಯಾನೀಯ ಸಮರ್ಪಿತಾ ವಿಧಿಮುಖೈರ್ವಾರಕ್ರಮಾದಾಗತೈಃ .
 ವಾಹಾರೋಹಣಸಂಭೃತಂ ಶ್ರಮಭರಂ ಸಮ್ಯಗ್ವಿನೇತುಂ ಕ್ಷಮಾ
 ಲೀಲಾಸಂಚರಣಪ್ರಿಯಾ ಸ್ವಶ್ರುತು ತೇ ಪಾದಾಂಬುಜಂ ಪಾದುಕಾ .. 9.5.. 245..
 ವೃತ್ತಂ ಕ್ರಮೇಣ ಬಹುಧಾ ನಿಯುತಂ ವಿಧೀನಾ-

ಮರ್ಧಂ ದ್ವಿತೀಯಮಿದಮಂಕುರಿತಂ ತವಾಹ್ನಃ .
 ನೀಲಾಸಖೀಭಿರುಪನೀಯ ನಿವೇಶ್ಯಮಾನಾ
 ಮಂಕ್ತುಂ ಪ್ರಭೋ ತ್ವರಯತೇ ಮಣಿಪಾದುಕಾ ತ್ವಾಂ .. 9.6.. 246..
 ದಿವ್ಯಾಪ್ಸರೋಭಿರುಪದರ್ಶಿತದೀಪವರ್ಗೇ
 ರಂಗಾಧಿರಾಜ ಸುಭಗೇ ರಜನೀಮುಖೇಽಸ್ಮಿನ್ .
 ಸಂರಕ್ಷಿಣೀ ಚರಣಯೋಃ ಸವಿಲಾಸವೃತ್ತಿ-
 ನೀರಾಜನಾಸನಮಸೌ ನಯತು ಸ್ವಯಂ ತ್ವಾಂ .. 9.7.. 247..
 ಆಸನಾದುಚಿತಮಾಸನಾಂತರಂ ರಂಗನಾಥ ಯದಿ ಗಂತುಮೀಹಸೇ .
 ಸನ್ನತೇನ ವಿಧಿನಾ ಸಮರ್ಪಿತಾಂ ಸಪ್ರಸಾದಮಧಿರೋಹ ಪಾದುಕಾಂ .. 9.8.. 248..
 ಪರಿಜನವನಿತಾಭಿಃ ಪ್ರೇಷಿತಃ ಪ್ರಾಂಜಲಿಸ್ತ್ವಾಂ
 ಪ್ರಣಮತಿ ಮದನೋಽಯಂ ದೇವ ಶುದ್ಧಾಂತದಾಸಃ .
 ಘಣಿಪತಿಶಯನೀಯಂ ಪ್ರಾಪಯಿತ್ರೀ ಸಲೀಲಂ
 ಪದಕಮಲಮಿಯಂ ತೇ ಪಾದುಕಾ ಪರ್ಯುಪಾಸ್ತಾಂ .. 9.9.. 249..
 ಇತಿ ನಿಗಮವಂದಿವಚಸಾ ಸಮಯೇ ಸಮಯೇ ಗೃಹೀತಸಂಕೇತಃ .
 ಅಭಿಸರತಿ ರಂಗನಾಥಃ ಪ್ರತಿಪದಭೋಗಾಯ ಪಾದುಕೇ ಭವತೀಂ .. 9.10.. 250..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ವೈತಾಲಿಕಪದ್ಧತಿನವಮೀ ..

10. ಶೃಂಗಾರಪದ್ಧತಿಃ (10)

ಶೌರೇಃ ಶೃಂಗಾರಚೇಷ್ಟಾನಾಂ ಪ್ರಸೂತಿಂ ಪಾದುಕಾಂ ಭಜೇ .
 ಯಾಮೇಷ ಭುಂಕ್ತೇ ಶುದ್ಧಾಂತಾತ್ಪೂರ್ವಂ ಪಶ್ಚಾದಪಿ ಪ್ರಭುಃ .. 10.1.. 251..
 ಪ್ರಣತತ್ರಿದಶೇಂದ್ರಮೌಲಿಮಾಲಾಮಕರಂದಾರ್ದ್ರಪರಾಗಪಂಕಿಲೇನ .
 ಅನುಲಿಂಪತಿ ಪಾದುಕೇ ಸ್ವಯಂ ತ್ವಾಮನುರೂಪೇಣ ಪದೇನ ರಂಗನಾಥ .. 10.2..
 252..
 ಅವದಾತಹಿಮಾಂಶುಕಾನುಷಕ್ತಂ
 ಪದರಕ್ಷೇ ತ್ವಯಿ ರಂಗಿಣಃ ಕದಾಚಿತ್ .
 ಕಿಮಪಿ ಸ್ಥಿತಮದ್ವಿತೀಯಮಾಲ್ಯಂ
 ವಿರಲಾವಸ್ಥಿತಮೌಕ್ತಿಕಂ ಸ್ಮರಾಮಿ .. 10.3.. 253..
 ಅಸಹಾಯಗೃಹೀತರಂಗನಾಥಾಮವರೋಧಾಂಗಣಸೀಮ್ನಿ ಪಾದುಕೇ ತ್ವಾಂ .
 ಸುದೃಶಃ ಸ್ವಯಮರ್ಚಯಂತಿ ದೂರಾದವತಂಸೋತ್ಪಲವಾಸಿತೈರಪಾಂಗೈಃ .. 10.4..
 254..

ನಿರ್ವಿಶ್ಯಮಾನಮಪಿ ನೂತನಸನ್ನಿವೇಶಂ
 ಕೈವಲ್ಯಕಲ್ಪಿತವಿಭೂಶಣಕಾಯಕಾಂತಿಂ .
 ಕಾಲೇಷು ನಿರ್ವಿಶಸಿ ರಂಗಯುವಾನಮೇಕಾ
 ಶೃಂಗಾರನಿತ್ಯರಸಿಕಂ ಮಣಿಪಾದರಕ್ಷೇ .. 10.5.. 255..
 ನಿದ್ರಾಯಿತಸ್ಯ ಕಮಿತುರ್ಮಣಿಪಾದುಕೇ ತ್ವಂ
 ಪರ್ಯಂಕಿಕಾಪರಿಸರಂ ಪ್ರತಿಪದ್ಯಮಾನಾ .
 ಶ್ವಾಸಾನಿಲಪ್ರಚಲಿತೇನ ಭಜಸ್ಯಭೀಕ್ಷಂ
 ನಾಭೀಸರೋಜರಜಸಾ ನವಮಂಗರಾಗಂ .. 10.6.. 256..
 ಶಯಿತವತಿ ರಜನ್ಯಾಂ ಪಾದುಕೇ ರಂಗಬಂಧೌ
 ಚರಣಕಮಲಪಾರ್ಶ್ವೇ ಸಾದರಂ ವರ್ತಸೇ ತ್ವಂ .
 ಘಣಿಪತಿಶಯನೀಯಾದುಕ್ಲಿತಸ್ಯ ಪ್ರಭಾತೇ
 ಪ್ರಥಮನಯನಪಾತಂ ಪಾವನಂ ಪ್ರಾಪ್ತುಕಾಮಾ .. 10.7.. 257..
 ಚರಣಕಮಲಸಂಗಾದ್ರಂಗನಾಥಸ್ಯ ನಿತ್ಯಂ
 ನಿಗಮಪರಿಮಲಂ ತ್ವಂ ಪಾದುಕೇ ನಿರ್ವಮಂತೀ .
 ನಿಯತಮತಿಶಯಾನಾ ವರ್ತಸೇ ಸಾವರೋಧಂ
 ಹೃದಯಮಧಿವಸಂತೀಂ ಮಾಲಿಕಾಂ ವೈಜಯಂತೀಂ .. 10.8.. 258..
 ಉಪನಿಷದಬಲಾಭಿನಿತ್ಯಮುತ್ತಂಸನೀಯಂ
 ಕಿಮಪಿ ಜಲಧಿಕನ್ಯಾಹಸ್ತಸಂವಾಹನಾರ್ಹಂ .
 ತವ ತು ಚರಣರಕ್ಷೇ ದೇವಿ ಲೀಲಾರವಿಂದಂ
 ಚರಣಸರಸಿಜಂ ತಚ್ಚಾರು ಚಾಣೂರಹಂತುಃ .. 10.9.. 259..
 ಅಖಿಲಾಂತಃಪುರವಾರೇಷ್ವನೇಕವಾರಂ ಪದಾವನಿ ಸ್ವೈರಂ .
 ಅನುಭವತಿ ರಂಗನಾಥೋ ವಿಹಾರವಿಕ್ರಾಂತಿಸಹಚರೀಂ ಭವತೀಂ .. 10.10.. 260..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಶೃಂಗಾರಪದ್ಧತಿರ್ದಶಮೀ ..

11. ಸಂಚಾರಪದ್ಧತಿಃ (60)

“ಅಗ್ರತಸ್ತೇ ಗಮಿಶ್ಯಾಮಿ ಮೃದ್ಧಂತೀ ಕುಶಕಂಟಕಾನ್” .
 ಇತಿ ಸೀತಾಸಪಿ ಯದ್ವೃತ್ತಿಮಿಯೇಷ ಪ್ರಣಮಾಮಿ ತಾಂ .. 11.1.. 261..
 ಶರದಃ ಶತಮಂಬ ಪಾದುಕೇ ಸ್ಯಾಂ
 ಸಮಯಾಹೂತಪಿತಾಮಹಸ್ತುತಾನಿ .

ಮಣಿಮಂಟಪಿಕಾಸು ರಂಗಭರ್ತುಃ

ಸ್ವ ದಧೀನಾನಿ ಗತಾಗತಾನಿ ಪಶ್ಯನ್ .. 11.2.. 262..

ತ್ವದಧೀನಪರಿಕ್ರಮೋ ಮುಕುಂದಸ್ತದಧೀನಸ್ತವ ಪಾದುಕೇ ವಿಹಾರಃ .

ಇತರೇತರಪಾರತಂತ್ಯಮಿತ್ಥಂ ಯುವಯೋಃ ಸಿದ್ಧಮನನ್ಯತಂತ್ರಭೂಮ್ನೋಃ .. 11.3.. 263..

ರಜಸಾ ತಮಸಾ ಚ ದುಷ್ಟಸತ್ವೇ

ಗಹನೇ ಚೇತಸಿ ಮಾಮಕೇ ಮುಕುಂದಃ .

ಉಚಿತಂ ಮೃಗಯಾವಿಹಾರಮಿಚ್ಛನ್

ಭವತೀಮಾದೃತ ಪಾದುಕೇ ಪದಾಭ್ಯಾಂ .. 11.4.. 264..

ಕ್ಷಮಯಾ ಜಗತಾಮಪಿ ತ್ರಯಾಣಾ

ಮವನೇ ದೇವಿ ಪದಾವನಿ ತ್ವಯೈವ .

ಅಭಿಗಮ್ಯತಮೋಽಪಿ ಸಂಶ್ರಿತಾನಾ-

ಮಭಿಗಂತಾ ಭವತಿ ಸ್ವಯಂ ಮುಕುಂದಃ .. 11.5.. 265..

ಶಿರಸಾ ಭವತೀಂ ದಧಾತಿ ಕಶ್ಚಿ-

ದ್ವಿದೃತಃ ಕೋಽಪಿ ಪದಸ್ಯ ಶಾ ಭವತ್ಯಾ .

ಉಭಯೋರ್ಮಧುವೈರಿಪಾದರಕ್ಷೇ ತ್ವದಧೀನಾಂ

ಗತಿಮಾಮನಂತಿ ಸಂತಃ .. 11.6.. 266..

ಸ್ವ ಶತಃ ಶಿರಸಾ ಪದೇನ ಚ ತ್ವಾಂ

ಗತಿಮುದ್ಧಿಶ್ಯ ಮುಕುಂದಪಾದುಕೇ ದ್ವೌ .

ಅವರೋಹತಿ ಪಶ್ಚಿಮಃ ಪದಾತ್ ಸ್ವಾ-

ದಧಿರೋಹತ್ಯನಘಸ್ತದೇವ ಪೂರ್ವಃ .. 11.7.. 267..

ಸಮಯೇಷ್ಟಪದಿಶ್ಯ ಜೈತ್ರಯಾತ್ರಾಂ ವಿವಿಧಾಂತಃಪುರವಾಗುರಾವ್ಯತೀತಃ .

ನಿಯತಂ ಮಣಿಪಾದುಕೇ ಭವತ್ಯಾ ರಮತೇ ವರ್ತುನಿ ರಂಗಸಾರ್ವಭೌಮಃ .. 11.8.. 268..

ನಿಜಸಂಹನನಪ್ರಸಕ್ತಲಾಸ್ಯಂ ಚರತಿ ತ್ವಾಮಧಿರುಹ್ಯ ರಂಗನಾಥಃ .

ಪದರಕ್ಷಿಣಿ ಪಾವನತ್ವಮಾಸ್ತಾಂ ರಸಿಕಾಸ್ವಾದಮತಃ ಪರಂ ನ ವಿದ್ಧಃ .. 11.9.. 269..

ಪದಯೋರನಯೋಃ ಪರಸ್ಯ ಪುಂಸ-

ಸ್ತದನುಗ್ರಾಹ್ಯವಿಹಾರಪದ್ಧತೇರ್ವಾ .

ಶಿರಸೋ ಮಣಿಪಾದುಕೇ ಶ್ರುತೀನಾಂ

ಮನಸೋ ವಾ ಮಮ ಭೂಷಣಂ ತ್ವಮೇಕಾ .. 11.10.. 270..

ಕೃಪಯಾ ಮಧುವೈರಿಪಾದರಕ್ಷೇ

ಕಠಿನೇ ಚೇತಸಿ ಮಾಮಕೇ ವಿಹರ್ತುಂ .

ಮಕುಟೇಷು ದಿವೌಕಸಾಂ ವಿಧತ್ತೇ
 ಭವತೀ ರತ್ನವಿಸಂಸ್ಥಲೇಷು ಯೋಗ್ಯಾಂ .. 11.11.. 271..
 ಚರಣದ್ವಯಮರ್ಭಕಸ್ಯ ಶೌರೇಃ
 ಶರದಂಭೋರುಹಚಾತುರೀಧುರೀಣಂ .
 ಶಕಟಾಸುರತಾಡನೇಽಪಿ ಗುಪ್ತಂ
 ತವ ಶಕ್ತ್ಯಾ ಕಿಲ ಪಾದುಕೇ ತದಾಸೀತ್ .. 11.12.. 272..
 ಉತ್ತಸ್ಥುಷೋ ರಂಗಶಯಸ್ಯ ಶೇಷಾದಾಸ್ಥಾನಸಿಂಹಾಸನಮಾರುರುಕ್ಷೋಃ .
 ಮಧ್ಯೇನಿಶಾಂತಂ ಮಣಿಪಾದುಕೇ ತ್ವಾಂ ಲೀಲಾಪದನ್ಯಾಸಸಖೀಂ ಪ್ರಪದ್ಯೇ .. 11.13..
 273..
 ಪ್ರಾಪ್ತಾಧಿಕಾರಾಃ ಪತಯಃ ಪ್ರಜಾನಾಮುತ್ತಂಸಿತಾಮುತ್ತಮಪಾದುಕೇ ತ್ವಾಂ .
 ರಂಗೇಶಿತುಃ ಸ್ವೈರವಿಹಾರಕಾಲೇ ಸಂಯೋಜಯಂತ್ಯಂಘ್ರಿಸರೋಜಯುಗ್ಮೇ ..
 11.14.. 274..
 ತ್ವಯಾಽನುಬದ್ಧಾಂ ಮಣಿಪಾದರಕ್ಷೇ ಲೀಲಾಗತಿಂ ರಂಗಶಯಸ್ಯ ಪುಂಸಃ .
 ನಿಶಾಮಯಂತೋ ನ ಪುನರ್ಭಜಂತೇ ಸಂಸಾರಕಾಂತಾರಗತಾಗತಾನಿ .. 11.15.. 275..
 ವ್ಯೂಹಾನುಪೂರ್ವೀರುಚಿರಾನ್ ವಿಹಾರಾನ್
 ಪದಕ್ರಮೇಣ ಪ್ರತಿಪದ್ಯಮಾನಾ .
 ಬಿಭರ್ಷಿ ನಿತ್ಯಂ ಮಣಿಪಾದುಕೇ ತ್ವಂ
 ಮುರದ್ವಿಷೋ ಮೂರ್ತಿರಿವ ತ್ರಿಲೋಕೀಂ .. 11.16.. 276..
 ಪದೇಷು ಮಂದೇಷು ಮಹತ್ತ್ವಪಿ ತ್ವಂ
 ನೀರಂಧ್ರಸಂಶ್ಲೇಷವತೀ ಮುರಾರೇಃ .
 ಪ್ರತ್ಯಾಯನಾರ್ಥಂ ಕಿಲ ಪಾದುಕೇ ನಃ
 ಸ್ವಾಭಾವಿಕಂ ದರ್ಶಯಸಿ ಪ್ರಭಾವಂ .. 11.17.. 277..
 ಕೃಪಾವಿಶೇಷಾತ್ ಕ್ಷಮಯಾ ಸಮೇತಾಂ
 ಪ್ರವರ್ತಮಾನಾಂ ಜಗತೋ ವಿಭೂತ್ಯೈ .
 ಅವೈಮಿ ನಿತ್ಯಂ ಮಣಿಪಾದುಕೇ ತ್ವಾ-
 ಮಾಕಸ್ಮಿಕೀಂ ರಂಗಪತೇಃ ಪ್ರಸತ್ತಿಂ .. 11.18.. 278..
 ಉಪಾಗತಾನಾಮುಪತಾಪಶಾಂತ್ಯೈ
 ಸುಖಾವಗಾಹಾಂ ಗತಿಮುದ್ವಹಂತೀಂ .
 ಪಶ್ಯಾಮಿ ಶೌರೇಃ ಪದವಾಹಿನೀಂ ತ್ವಾಂ
 ನಿರ್ಮೇಷು ತುಂಗೇಷು ಚ ನಿರ್ವಿಶೇಷಾಂ .. 11.19.. 279..
 ಸಹ ಪ್ರಯಾತಾ ಸತತಂ ಪ್ರಯಾಣೇ
 ಪ್ರಾಪ್ತಾಸನೇ ಸಂಶ್ರಿತಪಾದಪೀಠಾ .

ಅಲಂಘನೀಯಾ ಸಹಜೇನ ಭೂಮ್ನಾ
 ಛಾಯೇವ ಶೌರೇರ್ಮಣಿಪಾದುಕೇ ತ್ವಂ .. 11.20.. 280..
 ಪದಸ್ತೃಶಾ ರಂಗಪತಿರ್ಭವತ್ಯಾ ವಿಚಕ್ರಮೇ ವಿಶ್ವಮಿದಂ ಕ್ಷಣೇನ .
 ತದಸ್ಯ ಮನ್ಯೇ ಮಣಿಪಾದರಕ್ಷೇ ತ್ವಯೈವ ವಿಖ್ಯಾತಮುರುಕ್ರಮತ್ವಂ .. 11.21.. 281..
 ಸಂಚಾರಯಂತೀ ಪದಮನ್ವತಿಷ್ಠಾಃ ಸಹಾಯಕೃತ್ಯಂ ಮಣಿಪಾದರಕ್ಷೇ .
 ಮಾತಸ್ತ್ವಮೇಕಾ ಮನುವಂಶಗೋಪ್ತುಗೋಪಾಯತೋ ಗೌತಮಧರ್ಮಾದಾರಾನ್
 .. 11.22.. 282..

ತ್ವತ್ತಸ್ತಿ ವಿಷ್ಣುಪಚರಾನಸಪತ್ನಯಿಷ್ಯ-
 ನ್ನಾರುಹ್ಯ ತಾಕ್ಷ್ಯಮವರುಹ್ಯ ಚ ತತ್ತ್ವಣೇನ .
 ಶುದ್ಧಾಂತಭೂಮಿಷು ಪುನರ್ಮಣಿಪಾದರಕ್ಷೇ
 ವಿಶ್ವಾಮೃತಿ ತ್ವಯಿ ವಿಹಾರವಶೇನ ಶೌರಿಃ .. 11.23.. 283..
 ವಿಕ್ರಮ್ಯ ಭೂಮಿಮಖಿಲಾಂ ಬಲಿನಾ ಪ್ರದಿಷ್ಟಾಂ
 ದೇವೇ ಪದಾವನಿ ದಿವಂ ಪರಿಮಾತುಕಾಮೇ .
 ಆಸೀದತೋ ದಿನಕರಸ್ಯ ಕರೋಪತಾಪಾ-
 ತ್ಸಂರಕ್ಷಿತುಂ ಪದಸರೋಜಮುಪಯಭೂಸ್ತ್ವಂ .. 11.24.. 284..
 ತ್ವತ್ಸಂಗಮಾನ್ನನು ಸಕೃದ್ವಿಧಿಸಂಪ್ರಯುಕ್ತಾ
 ಶುದ್ಧಿಂ ಪರಾಮಧಿಜಗಾಮ ಶಿವತ್ವಹೇತುಂ .
 ರಂಗಾಧಿರಾಜಪದರಕ್ಷಿಣಿ ಕೀದೃಶೀ ಸಾ
 ಗಂಗಾ ಬಭೂವ ಭವದೀಯಗತಾಗತೇನ .. 11.25.. 285..
 ವೃದ್ಧಿಂ ಗವಾಂ ಜನಯಿತುಂ ಭಜತಾ ವಿಹಾರಾನ್
 ಕೃಷ್ಣೇನ ರಂಗರಸಿಕೇನ ಕೃತಾಶ್ರಯಾಯಾಃ .
 ಸಂಚಾರತಸ್ತವ ತದಾ ಮಣಿಪಾದರಕ್ಷೇ
 ವೃಂದಾವನಂ ಸಪದಿ ನಂದನತುಲ್ಯಮಾಸೀತ್ .. 11.26.. 286..
 ಮಾತಸ್ತಯೀಮಯತಯಾ ಚರಣಪ್ರಮಾಣೇ
 ದ್ವೇ ವಿಕ್ರಮೇಷು ವಿವಿಧೇಷು ಸಹಾಯಭೂತೇ .
 ನಾಥಸ್ಯ ಸಾಧುಪರಿರಕ್ಷಣಕರ್ಮಣಿ ತ್ವಂ
 ದುಷ್ಕೃದ್ವಿನಾಶನದಶಾಸು ವಿಹಂಗರಾಜಃ .. 11.27.. 287..
 ಪಾದಾವನಿ ಕ್ಷಚನ ವಿಕ್ರಮಣೇ ಭುಜಾನಾಂ
 ಪಂಚಾಯುಧೀ ಕರರುಹೈರ್ಭಜತೇ ವಿಕಲ್ಪಂ .
 ನಿತ್ಯಂ ತ್ವಮೇವ ನಿಯತಾ ಪದಯೋರ್ಮುರಾರೇ-
 ಸ್ತೇನಾಸಿ ನೂನಮವಿಕಲ್ಪಸಮಾಧಿಯೋಗ್ಯಾ .. 11.28.. 288..
 ಅಕ್ಷೇತ್ರವಿದ್ಭಿರಧಿಗಂತುಮಶಕ್ಯವೃತ್ತಿ-

ಮಾರ್ತಸ್ತಯಾ ನಿರವಧಿನಿಧಿರಪ್ರಮೇಯಃ .
 ರಥ್ಯಾಂತರೇಷು ಚರಣಾವನಿ ರಂಗಸಂಗೀ
 ವಾತ್ಸಲ್ಯನಿಘ್ನಮನನಾ ಜನನಾತ್ ಕೃತೋಽಸೌ .. 11.29.. 289..
 ಸಂಪದ್ಯತೇ ಸಮುಚಿತಂ ಕ್ರಮಮಾಶ್ರಯಂತ್ಯಾ
 ಸದ್ವತ್ಕನಾ ಭಗವತೋಽಪಿ ಗತಿರ್ಭವತ್ಯಾ .
 ಈಷ್ಟೇ ಪದಾವನಿ ಪುನಃ ಕ ಇವೇತರೇಷಾಂ
 ವ್ಯಾವರ್ತನಸ್ಯ ವಿಷಮಾದಪಥಪ್ರಚಾರಾತ್ .. 11.30.. 290..
 ರಂಗೇಶ್ವರೇಣ ಸಹ ಲಾಸ್ಯವಿಶೇಷಭಾಜೋ
 ಲೀಲೋಚಿತೇಷು ತವ ರತ್ನಶಿಲಾತಲೇಷು .
 ಮಧ್ಯೇ ಸ್ಥಿತಾನಿ ಕತಿಚಿನ್ಮಣಿಪಾದರಕ್ಷೇ
 ಸಭ್ಯಾನ್ ವಿಶೇಷಮನುಯೋಕ್ತುಮಿತಿ ಪ್ರತೀಮಃ .. 11.31.. 291..
 ನಿತ್ಯಂ ಪದಾವನಿ ನಿವೇಶ್ಯ ಪದಂ ಭವತ್ಯಾಂ
 ನಿಷ್ಪಂದಕಲ್ಪಪರಿಮೇಯಪರಿಚ್ಛದಾನಿ .
 ಶೃಂಗಾರಶೀತಲತರಾಣಿ ಭವಂತಿ ಕಾಲೇ
 ರಂಗೇಶ್ವರಸ್ಯ ಲಲಿತಾನಿ ಗತಾಗತಾನಿ .. 11.32.. 292..
 ಭೋಗಾರ್ಚನಾನಿ ಕೃತಿಭಿಃ ಪರಿಕಲ್ಪಿತಾನಿ
 ಪ್ರೀತ್ಯೈವ ರಂಗನೃಪತಿಃ ಪ್ರತಿಪದ್ಯಮಾನಃ .
 ಪಶ್ಯತ್ಸು ನಿತ್ಯಮಿತರೇಷು ಪರಿಚ್ಛದೇಷು
 ಪ್ರತ್ಯಾಸನಂ ಭಜತಿ ಕಾಂಚನಪಾದುಕೇ ತ್ವಾಂ .. 11.33.. 293..
 ಅಂತಸ್ತತೀಯನಯನೈಃ ಸ್ವಯಮುತ್ತಮಾಂಗೈ-
 ರಾವಿರ್ಭವಿಷ್ಯದತಿರಿಕ್ತಮುಖಾಂಬುಜೈರ್ವಾ .
 ನ್ಯಸ್ಯಂತಿ ರಂಗರಸಿಕಸ್ಯ ವಿಹಾರಕಾಲೇ
 ವಾರಕ್ರಮೇಣ ಕೃತಿನೋ ಮಣಿಪಾದುಕೇ ತ್ವಾಂ .. 11.34.. 294..
 ರಂಗೇಶ್ವರೇ ಸಮಧಿರೂಢವಿಹಂಗರಾಜೇ
 ಮಾತಂಗರಾಜವಿಧೃತಾಂ ಮಣಿಪಾದುಕೇ ತ್ವಾಂ .
 ಅನ್ವಾಸತೇ ವಿಧೃತಚಾರುಸಿತಾತಪತ್ರಾಃ
 ಸ್ವರ್ಗೌಕಸಃ ಸುಭಗಚಾಮರಲೋಲಹಸ್ತಾಃ .. 11.35.. 295..
 ವಿಷ್ಣೋಃ ಪದಂ ಗತಿವಶಾದಪರಿತ್ಯಜಂತೀಂ
 ಲೋಕೇಷು ನಿತ್ಯವಿಷಮೇಷು ಸಮಪ್ರಚಾರಾಂ .
 ಅನ್ವೇತುಮರ್ಹತಿ ಧೃತಾಮಖಿಲೈಃ ಸುರೇಂದ್ರೈ-
 ಗಂಗಾ ಕಥಂ ನು ಗರುಡಧ್ವಜಪಾದುಕೇ ತ್ವಾಂ .. 11.36.. 296..
 ಭಿಕ್ಷಾಮಪೇಕ್ಷ್ಯ ದನುಜೀಂದ್ರಗೃಹಂ ಪ್ರಯಾತು-

ಗುಣೈಃ ಗವಾಂ ವಿಹರತೋ ವಹತಶ್ಚ ದೂತ್ಯಂ .
 ತತ್ತಾದೃಶಾನಿ ಚರಣಾವನಿ ರಂಗಭರ್ತುಃ-
 ಸ್ವತ್ಸಂಗಮೇನ ಸುಭಗಾನಿ ವಿಚೇಷ್ಟಿತಾನಿ .. 11.37.. 297..
 ನಿವ್ಯಾಜ್ಯಮಾನವತಾಲಲಯಪ್ರಥಿಮ್ನಾ
 ನಿಯಂತ್ರಣೇನ ನಿಜಸಂಚರಣಕ್ರಮೇಣ .
 ಮೃದ್ನಾಸಿ ರಂಗನೃಪತೇರ್ಮಣಿಪಾದುಕೇ ತ್ವಂ
 ದುಃಖಾತ್ಮಕಾನ್ವಯಮತಾಂ ದುರಿತಪ್ರರೋಹಾನ್ .. 11.38.. 298..
 ನಿತ್ಯಂ ಯ ಏವ ಜಗತೋ ಮಣಿಪಾದರಕ್ಷೇ
 ಸತ್ತಾಸ್ಥಿತಿಪ್ರಯತನೇಷು ಪರಂ ನಿದಾನಂ .
 ಸೋಽಪಿ ಸ್ವತಂತ್ರಚರಿತಸ್ತ್ವದಧೀನವೃತ್ತಿಃ
 ಕಾ ವಾ ಕಥಾ ತದಿತರೇಷು ಮಿತಂಪಚೇಷು .. 11.39.. 299..
 ನಿರ್ವಿಷ್ಟನಾಗಶಯನೇನ ಪರೇಣ ಪುಂಸಾ
 ನ್ಯಸೇ ಪದೇ ತ್ವಯಿ ಪದಾವನಿ ಲೋಕಹೇತೋಃ .
 ಸ್ವರ್ಗೌಕಸಾಂ ತ್ವದನುಧಾವನತತ್ಪರಾಣಾಂ
 ಸದ್ಯಃ ಪದಾನಿ ವಿಪದಾಮಪದಂ ಭವಂತಿ .. 11.40.. 300..
 ಶರದುಪಗಮಕಾಲೇ ಸಂತ್ಯಜನ್ ಯೋಗನಿದ್ರಾಂ
 ಶರಣಮುಪಗತಾನಾಂ ತ್ರಾಣಹೇತೋಃ ಪ್ರಯಾಸ್ಯನ್ .
 ಜಲಭಿದುಹಿತುರಂಕಾನ್ಮಂದಮಾದಾಯ ದೇವಿ
 ತ್ವಯಿ ಖಲು ನಿದಧಾತಿ ಸ್ವಂ ಪದಂ ರಂಗನಾಥಃ .. 11.41.. 301..
 ಸ್ಪೃಶಸಿ ಪದಸರೋಜಂ ಪಾದುಕೇ ನಿರ್ವಿಘಾತಂ
 ಪ್ರವಿಶಸಿ ಚ ಸಮಸ್ತಾಂ ದೇವಿ ಶುದ್ಧಾಂತಕಕ್ಷ್ಯಾಂ .
 ಅಪರಮಪಿ ಮುರಾರೇಃ ಪೂರ್ವಮಾಭೀರಕನ್ಯಾ-
 ಸ್ವಭಿಸರಣವಿಧೀನಾಮಗ್ರಿಮಾ ಸಾಕ್ಷಿಣೀ ತ್ವಂ .. 11.42.. 302..
 ಪ್ರತಿಭವನಮನನ್ಯೇ ಪಾದುಕೇ ತ್ವತ್ಪ್ರಭಾವಾ-
 ದ್ವಿವಿಧವಪುಷಿ ದೇವೇ ವಿಭ್ರಮದ್ರೂತಕಾಲೇ .
 ಅಭಿಲಷಿತಸಪತ್ನೀಗೇಹಯಾತ್ರಾವಿಘಾತಂ
 ಗ್ಲಹಯತಿ ರಹಸಿ ತ್ವಾಂ ಷೋಡಶಸ್ತ್ರೀಸಹಸ್ರಂ .. 11.43.. 303..
 ತಟಭುವಿ ಯಮುನಾಯಾಶ್ಯನ್ನವೃತ್ತೇ ಮುಕುಂದೇ
 ಮುಹುರಧಿಗಮಹೇತೋರ್ಮುಹ್ಯತಾಂ ಯೌವನಾನಾಂ .
 ಶಮಯಿತುಮಲಮಾಸೀಚ್ಚಂಖಚಕ್ರಾದಿಚಿಹ್ನಾ
 ಪ್ರತಿಪದವಿಚಿಕಿತ್ನಾಂ ಪಾದುಕೇ ಪದ್ಧತಿನ್ತೇ .. 11.44.. 304..
 ಅಧಿಗತಬಹುಶಾಖಾನ್ ಮಂಜುವಾಚಃ ಶುಕಾದೀನ್

ಸರಸಿಜನಿಲಯಾಯಾಃ ಪ್ರೀತಯೇ ಸಂಗ್ರಹೀತುಂ .
 ಪ್ರಕಟಿತಗುಣಜಾಲಂ ಪಾದುಕೇ ರಂಗಬಂಧೋ-
 ರುಪನಿಷದಟವೀಷು ಕ್ರೀಡಿತಂ ತ್ವತ್ಪನಾಥಂ .. 11.45.. 305..
 ಮುನಿಪರಿಷದಿ ಗೀತಂ ಗೌತಮೀರಕ್ಷಣಂ ತೇ
 ಮುಹುರನುಕಲಯಂತೋ ಮಂಜುವಾಚಃ ಶಕುಂತಾಃ .
 ಉಷಸಿ ನಿಜಕುಲಾಯಾದುತ್ಥಿತಾ ದಂಡಕೇಷು
 ಸ್ವಯಮಪಿ ಪದರಕ್ಷೇ ಸ್ವೈರಮಾಮ್ರೇಡಯಂತಿ .. 11.46.. 306..
 ಯಮನಿಯಮವಿಶುದ್ಧೈರ್ಯನ್ವ ಪಶ್ಯಂತಿ ಚಿತ್ರೈಃ
 ಶ್ರುತಿಷು ಚುಲುಕಮಾತ್ರಂ ದೃಶ್ಯತೇ ಯಸ್ಯ ಭೂಮಾ .
 ಸುಲಭನಿಖಿಲಭಾವಂ ಮಾಂಸದೃಷ್ಟೇರ್ಜನಸ್ಯ
 ಸ್ವಯಮುಪಹರಸಿ ತ್ವಂ ಪಾದುಕೇ ತಂ ಪುಮಾಂಸಂ .. 11.47.. 307..
 ನಿಧಿಮಿವ ನಿರಪಾಯಂ ತ್ವಾಮನಾದೃತ್ಯ ಮೋಹಾ-
 ದಹಮಿವ ಮಮ ದೋಷಂ ಭಾವಯನ್ ಕ್ಷುದ್ರಮಥಂ .
 ಮಯಿ ಸತಿ ಕರುಣಾಯಾಃ ಪೂರ್ಣಪಾತ್ರೇ ತ್ವಯಾ ಕಿಂ
 ಪರಮುಪಗಮನೀಯಃ ಪಾದುಕೇ ರಂಗನಾಥ .. 11.48.. 308..
 ಕಮಪಿ ಕನಕಸಿಂಧೋಃ ಸೈಕತೇ ಸಂಚರಂತಂ
 ಕಲಶಜಲಧಿಕನ್ಯಾಮೇದಿನೀದತ್ತಹಸ್ತಂ .
 ಅನಿಶಮನುಭವೇಯಂ ಪಾದುಕೇ ತ್ವಯ್ಯಧೀನಂ
 ಸುಚರಿತಪರಿಪಾಕಂ ಸೂರಿಭಿಃ ಸೇವನೀಯಂ .. 11.49.. 309..
 ಪರಿಸರಮುಪಯಾತಾ ಪಾದುಕೇ ಪಶ್ಯ ಮಾತಃ
 ಕರಣವಿಲಯಖೇದಾತ್ ಕಾಂದಿಶೀಕೇ ವಿವೇಕೇ .
 ಪುರುಷಮುಪನಯಂತಿ ಪುಂಡರೀಕಾಕ್ಷಮಗ್ರೇ
 ಪುನರುದರನಿವಾಸಕ್ಲೇಶವಿಚ್ಛೇದನಂ ನಃ .. 11.50.. 310..
 ಸಾ ಮೇ ಭೂಯಾತ್ ಸಪದಿ ಭವತೀ ಪಾದುಕೇ ತಾಪಶಾಂತ್ಯೈ
 ಯಾಮಾರೂಢೋ ದಿವಮಿವ ಶುಭೈಃ ಸೇವ್ಯಮಾನೋ ಮರುದ್ಭಿಃ .
 ಸೌದಾಮಿನ್ಯಾ ಸಹ ಕಮಲಯಾ ಸಹ್ಯಜಾವೃದ್ಧಿಹೇತುಃ
 ಕಾಲೇ ಕಾಲೇ ಚರತಿ ಕರುಣಾವರ್ಷುಕಃ ಕೃಷ್ಣಮೇಘಃ .. 11.51.. 311..
 ಸತ್ಯಾಲ್ಲೋಕಾತ್ ಸಕಲಮಹಿತಾತ್ ಸ್ಥಾನತೋ ವಾ ರಘೂಣಾಂ
 ಶಂಕೇ ಮಾತಃ ಸಮಧಿಕಗುಣಂ ಸೈಕತಂ ಸಹ್ಯಜಾಯಾಃ .
 ಪೂರ್ವಂ ಪೂರ್ವಂ ಚಿರಪರಿಚಿತಂ ಪಾದುಕೇ ಯತ್ ತ್ಯಜಂತ್ಯಾ
 ನೀತೋ ನಾಥಸ್ತದಿದಮಿತರನ್ನೀಯತೇ ನ ತ್ವಯಾಽಸೌ .. 11.52.. 312..
 ಅಗ್ರೇ ದೇವಿ ತ್ವಯಿ ಸುಮನಸಾಮಗ್ರಿಮೈರಂತರಂಗೈ-

ವಿನ್ಯಸ್ತಾಯಾಂ ವಿನಯಗರಿಮಾವರ್ಜಿತಾದುತ್ತಮಾಂಗಾತ್ .
 ದತ್ತೇ ಪಾದಂ ದರಮುಕುಲಿತಂ ತ್ವತ್ಪ್ರಭಾವಾತಿಶಂಕೇ
 ದೇವಃ ಶ್ರೀಮಾನ್ ದನುಜಮಥನೋ ಜೈತ್ರಯಾತ್ರಾಸ್ವನನ್ಯಃ .. 11.53.. 313..
 ಪೌರೋದಂತಾನ್ವರಿಕಲಯಿತುಂ ಪಾದುಕೇ ಸಂಚರಿಷ್ಣೋ-
 ವ್ಯಕ್ತಾವ್ಯಕ್ತಾ ವಶಿಕವಿಶಿಖಾವರ್ತಿನೀ ರಂಗಭರ್ತುಃ .
 ವೇಲಾತೀತಶ್ರುತಿಪರಿಮಲೈವ್ಯಕ್ತಿಮಭ್ಯೇತಿ ಕಾಲ್ಯೇ
 ವಿನ್ಯಾಸಸ್ತೇ ವಿಬುಧಪರಿಷನ್ಮೌಲಿವಿನ್ಯಾಸದೃಶ್ಯೈಃ .. 11.54.. 314..
 ಆಸಂಸ್ಕಾರಾದ್ ದ್ವಿಜಪರಿಷದಾ ನಿತ್ಯಮಭ್ಯಸ್ಯಮಾನಾ
 ಶ್ರೇಯೋಹೇತುಃ ಶಿರಸಿ ಜಗತಃ ಸ್ಥಾಯಿನೀ ಸ್ವೇನ ಭೂಮ್ನಾ .
 ರಂಗಾಧೀಶೇ ಸ್ವಯಮುದಯಿನಿ ಕ್ಷೇಪ್ತಮಂಧಂ ತಮಿಸ್ರಂ
 ಗಾಯತ್ರೀವ ತ್ರಿಚತುರಪದಾ ಗಣ್ಯಸೇ ಪಾದುಕೇ ತ್ವಂ .. 11.55.. 315..
 ಭವತೀಂ ಪರಸ್ಯ ಪುರುಷಸ್ಯ ರಂಗಿಣೋ
 ಮಹಿಮಾನಮೇವ ಮಣಿಪಾದು ಮನ್ಮಹೇ .
 ಕಥಮನ್ಯಥಾ ಸ್ವಮಹಿಮಪ್ರತಿಷ್ಠಿತಃ
 ಪ್ರತಿಷ್ಠಿತ ತ್ವಯಿ ಪದಾತ್ಪದಂ ಪ್ರಭುಃ .. 11.56.. 316..
 ತಿಥಿರಷ್ಟಮೀ ಯದವತಾರವೈಭವಾ-
 ತ್ಪ್ರಥಮಾ ತಿಥಿಸ್ತಿಜಗತಾಮಜಾಯತ .
 ಮಣಿಪಾದುಕೇ ತಮುಪನೀಯ ವೀಧಿಕಾ-
 ಸ್ವತಿಥೀಕರೋಷಿ ತದನನ್ಯಚಕ್ಷುಷಾಂ .. 11.57.. 317..
 ಅಪಾರಪ್ರಖ್ಯಾತೇರಶರಣಶರಣ್ಯತ್ವಯಶಸಾ
 ನನು ತ್ವಂ ರಂಗೇಂದೋಶ್ಚರಣಕಮಲನ್ಯಾಪಿ ಶರಣಂ .
 ಯಯಾ ಲಭ್ಯಃ ಪಂಗುಪ್ರಭೃತಿಭಿರಸೌ ರಂಗನಗರ-
 ಪ್ರತೋಲೀಪಯಂತೇ ನಿಧಿರನಘವಾಚಾಂ ನಿರವಧಿಃ .. 11.58.. 318..
 ತತ್ತದ್ವಾಸಗೃಹಾಂಗಣಪ್ರಣಯಿನಃ ಶ್ರೀರಂಗಶೃಂಗಾರಿಣೋ
 ವಾಲ್ಮಭ್ಯಾದವಿಭಕ್ತಮಂಥರಗತಿಸ್ತ್ವಂ ಮೇ ಗತಿಃ ಪಾದುಕೇ .
 ಲೀಲಾಪಂಕಜಹಲ್ಲಕೋತ್ಪಲಗಲನ್ಮಾಧ್ವೀಕಸೇಕೋತ್ತಿತಾ
 ಯತ್ರಾಪೋದವಿಕಲ್ಪನಾ ವಿವೃಣುತೇ ಶುದ್ಧಾಂತವಾರಕ್ರಮಂ .. 11.59.. 319..
 ಸಂಭವತು ಪಾದರಕ್ಷೇ ಸತ್ಯಸುಪರ್ಣಾದಿರೌಪವಾಹ್ಯಗಣಃ .
 ಯಾತ್ರಾಸು ರಂಗಭರ್ತುಃ ಪ್ರಥಮಪರಿಸ್ಪಂದಕಾರಣಂ ಭವತೀ .. 11.60.. 320..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಸಂಚಾರಪದ್ಧತಿರೇಕಾದಶೀ ..

12. ಪುಷ್ಪಪದ್ಧತಿಃ (30)

ಶೌರೇಃ ಸಂಚಾರಕಾಲೇಷು ಪುಷ್ಪವೃಷ್ಟಿದಿವಚ್ಚ್ಯುತಾ .
 ಪರ್ಯವಸ್ಯತಿ ಯತ್ತ್ವೈವ ಪ್ರಪದ್ಯೇ ತಾಂ ಪದಾವನೀಂ .. 12.1.. 321..
 ದೈವತಂ ಮಮ ಜಗತ್ತಯಾರ್ಚಿತಾ ದಿವ್ಯದಂಪತಿವಿಹಾರಪಾದುಕಾ .
 ಪಾಣಿಪಾದಕಮಲಾರ್ಪಣಾತ್ ತಯೋರ್ಯಾ ಭಜತ್ಯನುದಿನಂ ಸಭಾಜನಂ .. 12.2..
 322..
 ತವ ರಂಗರಾಜಮಣಿಪಾದು ತತೋ ವಿಹಿತಾರ್ಹಣಃ ಸುರಸರಿತ್ವಯಸಾ .
 ಅವತಂಸಚಂದ್ರಕಲಯಾ ಗಿರಿಶೋ ನವಕೇತಕೀದಲಮಿವಾರ್ಚಯತಿ .. 12.3.. 323..
 ಕುಸುಮೇಷು ಸಮರ್ಪಿತೇಷು ಭಕ್ತೈ-
 ಸ್ವಯಿ ರಂಗೇಶಪದಾವನಿ ಪ್ರತೀಮಃ .
 ಶರಕೋಪಮುನೇಸ್ವ ದೇಕನಾಮ್ನಃ
 ಸುಭಗಂ ಯತ್ ಸುರಭಿತ್ವಮಸ್ಯ ನಿತ್ಯಂ .. 12.4.. 324..
 ಪದೇ ಪರಸ್ಮಿನ್ ಭುವನೇ ವಿಧಾತುಃ
 ಪುಣ್ಯೈಃ ಪ್ರಸೂನೈಃ ಪುಲಿನೇ ಸರಯ್ವಾಃ .
 ಮಧ್ಯೇ ಚ ಪಾದಾವನಿ ಸಹ್ಯಸಿಂಧೋ-
 ರಾಸೀಚ್ಚತುಃಸ್ಥಾನಮಿವಾರ್ಚನಂ ತೇ .. 12.5.. 325..
 ತವೈವ ರಂಗೇಶ್ವರಪಾದರಕ್ಷೇ ಸೌಭಾಗ್ಯಮವ್ಯಾಹತಮಾಪ್ತುಕಾಮಾಃ .
 ಸುರದ್ರುಮಾಣಾಂ ಪ್ರಸವೈಃ ಸುಜಾತೈರಭ್ಯರ್ಚಯಂತ್ಯಪ್ಸರಸೋ ಮುಹುಸ್ತ್ವಾಂ ..
 12.6.. 326..
 ನಿವೇಶಿತಾಂ ರಂಗಪತೇಃ ಪದಾಭ್ಯೇ ಮನೈಃ ಸಪರ್ಯಾಂ ಮಣಿಪಾದರಕ್ಷೇ .
 ತ್ವದರ್ಪಣಾದಾಪತಿತಾಮಪಶ್ಯದ್ ಗಾಂಡೀವಧನ್ವಾ ಗಿರಿಶೋತ್ತಮಾಂಗೇ .. 12.7..
 327..
 ಪತ್ರಾಣಿ ರಂಗನೃಪತೇರ್ಮನಿಪಾದರಕ್ಷೇ
 ದ್ವಿತ್ರಾಣ್ಯಪಿ ತ್ವಯಿ ಸಮರ್ಪ್ಯ ವಿಭೂತಿಕಾಮಾಃ .
 ಪರ್ಯಾಯಲಬ್ಧಪುರುಹೂತಪದಾಃ ಶಚೀನಾಂ
 ಪತ್ರಾಂಕುರಾಣಿ ವಿಲಿಖಂತಿ ಪಯೋಧರೇಷು .. 12.8.. 328..
 ನಿರ್ವರ್ತಯಂತಿ ತವ ಯೇ ನಿಚಿತಾನಿ ಪುಷ್ಪೈ-
 ವೈಹಾರಿಕಾಣ್ಯಪವನಾನಿ ವಸುಂಧರಾಯಾಂ .
 ಕಾಲೇನ ತೇ ಕಮಲಲೋಚನಪಾದರಕ್ಷೇ
 ಕ್ರೀಡಂತಿ ನಂದನವನೇ ಕೃತಿನಃ ಪುಮಾಂಸಃ .. 12.9.. 329..

ಅರ್ಚಂತಿ ಯೇ ಮುರಭಿದೋ ಮಣಿಪಾದರಕ್ಷೇ
 ಭಾವಾತ್ಮಕೈರಪಿ ಪರಂ ಭವತೀಂ ಪ್ರಸೂನೈಃ .
 ಮಂದಾರದಾಮಸುಭಗೈರ್ಮುಕುಟೈರಜಸ್ರಂ
 ವೃಂದಾರಕಾಃ ಸುರಭಯಂತಿ ಪದಂ ತದೀಯಂ .. 12.10.. 330..
 ಅಸ್ಪೃಷ್ಟದೋಷಪರಿಮರ್ಷಮಲಂಘ್ಯಮನ್ಯೈ-
 ಹಸ್ತಾಪಚೇಯಮಖಿಲಂ ಪುರುಷಾರ್ಥವರ್ಗಂ .
 ಚಿತ್ರಂ ಜನಾರ್ದನಪದಾವನಿ ಸಾಧಕಾನಾಂ
 ತ್ವಯ್ಯುರ್ಪಿತಾಃ ಸುಮನಸಃ ಸಹಸಾ ಫಲಂತಿ .. 12.11.. 331..
 ವಂದಾರುಭಿಃ ಸುರಗಣೈಸ್ತ್ವಯಿ ಸಂಪ್ರಯುಕ್ತಾ
 ಮಾಲಾ ವಿಭಾತಿ ಮಧುಸೂದನಪಾದರಕ್ಷೇ .
 ವಿಕ್ರಾಂತವಿಷ್ಣುಪದಸಂಶ್ರಯಬದ್ಧಸಖ್ಯಾ
 ಭಾಗೀರಥೀವ ಪರಿರಂಭಣಕಾಂಕ್ಷಿಣೀ ತೇ .. 12.12.. 332..
 ಯೇ ನಾಮ ರಂಗನೃಪತೇರ್ಮಣಿಪಾದುಕೇ ತ್ವಾ-
 ಮಭ್ಯರ್ಚಯಂತಿ ಕಮಲೈರಧಿಕರ್ತುಕಾಮಾಃ .
 ಆರೋಪಯತ್ಯವಹಿತಾ ನಿಯತಿಃ ಕ್ರಮಾತ್ ತಾನ್
 ಕಲ್ಪಾಂತರೀಯಕಮಲಾಸನಪತ್ರಿಕಾಸು .. 12.13.. 333..
 ತ್ವಯ್ಯುರ್ಪಿತಾನಿ ಮನುಜೈರ್ಮಣಿಪಾದರಕ್ಷೇ
 ದೂರ್ವಾಂಕುರಾಣಿ ಸುಲಭಾನ್ಯಥವಾ ತುಲಸ್ಯಃ .
 ಸಾರಾಧಿಕಾಃ ಸಪದಿ ರಂಗನರೇಂದ್ರಶಕ್ತ್ಯಾ
 ಸಂಸಾರನಾಗದಮನೌಷಧಯೋ ಭವಂತಿ .. 12.14.. 334..
 ಆರಾಧ್ಯ ನೂನಮಸುರಾರ್ದನಪಾದುಕೇ ತ್ವಾ-
 ಮಾಮುಷ್ಮಿಕಾಯ ವಿಭವಾಯ ಸಹಸ್ರಪತ್ಯೈಃ .
 ಮನ್ವಂತರೇಷು ಪರಿವರ್ತಿಷು ದೇವಿ ಮರ್ತ್ಯಾಃ
 ಪರ್ಯಾಯತಃ ಪರಿಣಮಂತಿ ಸಹಸ್ರನೇತ್ರಾಃ .. 12.15.. 335..
 ಧನ್ಯೈಸ್ತ್ವಯಿ ತ್ರಿದಶರಕ್ಷಕಪಾದರಕ್ಷೇ
 ಪುಷ್ಪಾಣಿ ಕಾಂಚನಮಯಾನಿ ಸಮರ್ಪಿತಾನಿ .
 ವಿಸ್ರಂಸಿನಾ ವಿನಮತೋ ಗಿರಿಶೋತ್ತಮಾಂಗಾ-
 ದಾರಗ್ವಧೇನ ಮಿಲಿತಾನ್ಯಪೃಥಗ್ಭವಂತಿ .. 12.16.. 336..
 ವಿಶ್ವೋಪಸರ್ಗಶಮನಂ ತ್ವಯಿ ಮನ್ಯಮಾನೈ-
 ವೈಮಾನಿಕೈಃ ಪ್ರಣಿಹಿತಂ ಮಣಿಪಾದರಕ್ಷೇ .
 ಪದ್ಮಾಸಹಾಯಪದಪದ್ಮನಖಾರ್ಚಿಷಸ್ತೇ
 ಪುಷ್ಪೋಪಹಾರವಿಭವಂ ಪುನರುಕ್ತಯಂತಿ .. 12.17.. 337..

ನಾಕೌಕಸಾಂ ಶಮಯಿತುಂ ಪರಿಪಂಥಿವರ್ಗಾನ್
ನಾಥೇ ಪದಂ ತ್ವಯಿ ನಿವೇಶಯಿತುಂ ಪ್ರವೃತ್ತೇ .
ತ್ವತ್ಸಂಶ್ರಿತಾಂ ವಿಜಹತಸ್ತುಲಸೀಂ ವಮಂತಿ
ಪ್ರಸ್ಥಾನಕಾಹಲರವಾನ್ಪ್ರಥಮಂ ದ್ವಿರೇಘಾಃ .. 12.18.. 338..
ರಂಗೇಶಪಾದಪರಿಭೋಗಸುಜಾತಗಂಧಾಂ
ಸಂಪ್ರಾಪ್ಯ ದೇವಿ ಭವತೀಂ ಸಹ ದಿವ್ಯಪುಷ್ಪೈಃ .
ನಿತ್ಯೋಪದರ್ಶಿತರಸಂ ನ ಕಿಲಾದ್ರಿಯಂತೇ
ನಾಭೀಸರೋಜಮಪಿ ನಂದನಚಂಚರೀಕಾಃ .. 12.19.. 339..
ಪ್ರಾಗೇವ ಕಾಂಚನಪದಾವನಿ ಪುಷ್ಪವರ್ಷಾ-
ತ್ಸಂವರ್ತಿತೇ ಶಮಿತದೈತ್ಯಭಯೈಃ ಸುರೇಂದ್ರೈಃ .
ಪದ್ಮೇಕ್ಷಣಸ್ಯ ಪದಪದ್ಮನಿವೇಶಲಾಭೇ
ಪುಷ್ಪಾಭಿಷೇಕಮುಚಿತಂ ಪ್ರತಿಪದ್ಯಸೇ ತ್ವಂ .. 12.20.. 340..
ದಿಶಿದಿಶಿ ಮುನಿಪತ್ನೋ ದಂಡಕಾರಣ್ಯಭಾಗೇ
ನ ಜಹತಿ ಬಹುಮಾನಾನ್ನೂನಮದ್ಯಾಪಿ ಮೂಲಂ .
ರಘುಪತಿಪದರಕ್ಷೇ ತ್ವತ್ಪರಿಷ್ಕಾರಹೇತೋ-
ರಪಚಿತಕುಸುಮಾನಾಮಾಶ್ರಮಾನೋಕಹಾನಾಂ .. 12.21.. 341..
ಘಟಯಸಿ ಪರಿಪೂರ್ಣಾನ್ ಕೃಷ್ಣಮೇಘಪ್ರಚಾರೇ
ಕೃತಿಭಿರುಪಹೃತ್ಯೈಸ್ತ್ವಂ ಕೇತಕೀಗರ್ಭಪತ್ನೈಃ .
ವರತನುಪರಿಣಾಮಾದ್ವಾಮತಃ ಶ್ಯಾಮಲಾನಾಂ
ಪ್ರಣತಿಸಮಯಲಗ್ನಾನ್ವಾದುಕೇ ಮೌಲಿಚಂದ್ರಾನ್ .. 12.22.. 342..
ಪರಿಚರಣನಿಯುಕ್ತೈಃ ಪಾದುಕೇ ರಂಗಭರ್ತುಃ
ಪವನತನಯಮುಖ್ಯೈರರ್ಪಿತಾಂ ತ್ವತ್ಸಮೀಪೇ .
ವಿನತವಿಧಿಮುಖೇಭ್ಯೋ ನಿರ್ವಿಶೇಷಾಂ ದ್ವಿರೇಘಾಃ
ಕಥಮಪಿ ವಿಭಜಂತೇ ಕಾಂಚನೀಂ ಪದ್ಮಪಂಕ್ತಿಂ .. 12.23.. 343..
ವಿಧಿಶಿವಪುರುಹೂತಸ್ಪರ್ಶಿತ್ಯೈರ್ದಿವ್ಯಪುಷ್ಪೈಃ-
ಸ್ತ್ವಯಿ ಸಹ ನಿಪತಂತಸ್ತತ್ತದುದ್ಯಾನಭೃಂಗಾಃ .
ಮಧುರಿಪುಪದರಕ್ಷೇ ಮಂಜುಭಿಃ ಸ್ವೈರ್ನಿನಾದೈ-
ರವಿದಿತಪರಮಾರ್ಥಾನ್ ನೂನಮಧ್ಯಾಪಯಂತಿ .. 12.24.. 344..
ಪ್ರಶಮಯತಿ ಜನಾನಾಂ ಸಂಜ್ವರಂ ರಂಗಭರ್ತುಃ
ಪರಿಸರಚಲಿತಾನಾಂ ಪಾದುಕೇ ಚಾಮರಾಣಾಂ .
ಅನುದಿನಮುಪಯಾತ್ಯೈರುತ್ಥಿತಂ ದಿವ್ಯಪುಷ್ಪೈಃ-

ನಿರ್ಗಮಪರಿಮಲಂ ತೇ ನಿರ್ವಿಶನ್ ಗಂಧವಾಹಃ .. 12.25.. 345..
 ಅಖಿಲಭುವನರಕ್ಷಾನಾಟಿಕಾಂ ದರ್ಶಯಿಷ್ಯ-
 ನ್ನನಿಮಿಷತರುಪುಷ್ಪೈರರ್ಚಿತೇ ರಂಗಮಧ್ಯೇ .
 ಅಭಿನಯಮನುರೂಪಂ ಶಿಕ್ಷಯತ್ಯಾತ್ಮನಾ ತ್ವಾಂ
 ಪ್ರಥಮವಿಹಿತಲಾಸ್ಯಃ ಪಾದುಕೇ ರಂಗನಾಥಃ .. 12.26.. 346..
 ಅಗಲಿತನಿಜರಾಗಾಂ ದೇವಿ ವಿಷ್ಣೋಃ ಪದಂ ತ-
 ತ್ತ್ರಿಭುವನಮಹನೀಯಾಂ ಪ್ರಾಪ್ಯ ಸಂಧ್ಯಾಮಿವ ತ್ವಾಂ .
 ಭವತಿ ವಿಬುಧಮುಕ್ತೈಃ ಸ್ಪಷ್ಟತಾರಾನುಷಂಗಂ
 ಪರಿಸರಪತಿತ್ಯೆಸ್ತೇ ಪಾರಿಜಾತಪ್ರಸೂನೈಃ .. 12.27.. 347..
 ವ್ಯಂಜಂತ್ಯೇತೇ ವಿಭವಮನಘಂ ರಂಜಯಂತಃ ಶ್ರುತೀರ್ನಃ
 ಪ್ರಾದ್ವಂ ರಂಗಕ್ಷಿತಿಪತಿಪದಂ ಪಾದುಕೇ ಧಾರಯಂತ್ಯಾಃ .
 ನಾದೈರಂತರ್ನಿಹಿತನಿಗಮೈರ್ನಂದನೋದ್ಯಾನಭೃಂಗಾ
 ದಿವ್ಯೈಃ ಪುಷ್ಪೈಃ ಸ್ನಪಿತವಪುಷೋ ದೇವಿ ಸೌಸ್ನಾತಿಕಾಸ್ತೇ .. 12.28.. 348..
 ಕಿಂ ಪುಷ್ಪೈಸ್ತುಲಸೀದಲೈರಪಿ ಕೃತಂ ದೂರ್ವಾಽಪಿ ದೂರೇ ಸ್ಥಿತಾ
 ತ್ವತ್ಪೂಜಾಸು ಮುಕುಂದಪಾದು ಕೃಪಯಾ ತ್ವಂ ಕಾಮಧೇನುಃ ಸತಾಂ .
 ಪ್ರತ್ಯಗ್ರಾಹ್ಯತದರ್ಭಪಲ್ಲವಲವಗ್ರಾಸಾಭಿಲಾಷೋನ್ಮುಖೀ
 ಧೇನುಸ್ತಿಷ್ಠತು ಸಾ ವಸಿಷ್ಠಭವನದ್ವಾರೋಪಕಂಠಸ್ಥಲೇ .. 12.29.. 349..
 ಚೂಡಾರಗ್ವಧರಜಸಾ ಚೂರ್ಣಸ್ನಪನಂ ವಿಧಾಯ ತೇ ಪೂರ್ವಂ .
 ರಂಗೇಶಪಾದುಕೇ ತ್ವಾಮಭಿಷಿಂಚತಿ ಮೌಲಿಗಂಗಯಾ ಶಂಭುಃ .. 12.30.. 350..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಪುಷ್ಪಪದ್ಧತಿದ್ವಾದಶೀ ..

13. ಪರಾಗಪದ್ಧತಿಃ (30)

ಪಾಂತು ವಃ ಪದ್ಮನಾಭಸ್ಯ ಪಾದುಕಾಕೇಲಿಪಾಂಸವಃ .
 ಅಹಲ್ಯಾದೇಹನಿರ್ಮಾಣಪರ್ಯಾಯಪರಮಾಣವಃ .. 13.1.. 351..
 ತವ ಸಂಚರಣಾದ್ರಜೋ ವಿಧೂತಂ ಯದಿದಂ ರಂಗನರೇಂದ್ರಪಾದರಕ್ಷೇ .
 ಅಲಮೇತದನಾವಿಲಾನಿ ಕರ್ತುಂ ಕತಕಕ್ಷೋದ ಇವಾಶು ಮಾನಸಾನಿ .. 13.2.. 352..
 ಪುನರುಕ್ತಪಿತಾಮಹಾನುಭಾವಾಃ ಪುರುಷಾಃ ಕೇಚಿದಮೀ ಪುನಂತಿ ವಿಶ್ವಂ .
 ಮಧುವೈರಿಪದಾರವಿಂದಬಂಧೋರಪರಾಗಾಸ್ತವ ಪಾದುಕೇ ಪರಾಗೈಃ .. 13.3.. 353..
 ಅಭಿಯುಕ್ತಜನೋ ನಿಜಾರ್ಭಕಾಣಾಂ ಬಹುಶೋ ರಂಗನರೇಂದ್ರಪಾದರಕ್ಷೇ .

ಅವಲೇಪಪಿಶಾಚಮೋಚನಾರ್ಥಂ ರಜಸಾ ಲಿಂಪತಿ ತಾವಕೇನ ದೇಹಾನ್ .. 13.4..
354..

ಶಿರಸಾ ಪರಿಗೃಹ್ಯ ಲೋಕಪಾಲಾಸ್ತವ ರಂಗೇಶ್ವರಪಾದುಕೇ ರಜಾಂಸಿ .
ವಿಷಮೇಷು ಬಲೇಷು ದಾನವಾನಾಂ ವ್ಯಪನೀತಾನ್ಯಶಿರಸ್ತಮಾವಿಶಂತಿ .. 13.5.. 355..
ಕೃತಿನಃ ಶಿರಸಾ ಸಮುದ್ವಹಂತಃ ಕತಿಚಿತ್ ಕೇಶವಪಾದುಕೇ ರಜಸ್ತೇ .
ರಜಸರತಮಸೋಽಪಿ ದೂರಭೂತಂ ಪರಿಪಶ್ಯಂತಿ ವಿಶುದ್ಧಮೇವ ಸತ್ವಂ .. 13.6..
356..

ಅಧಿಕಂ ಪದಮಾಶ್ರಿತೋಽಪಿ ವೇಧಾಃ ಪ್ರಯತೋ ರಂಗಧುರೀಣಪಾದರಕ್ಷೇ .
ಅಭಿವಾಂಛತಿ ಸಂಗಮಂ ಪರಾಗ್ರೈರಭಿಜಾತ್ಯೈಸ್ತವ ದೇವಿ ನಾಭಿಜಾತಃ .. 13.7.. 357..
ಶುದ್ಧಸತ್ತ್ವವಪುಷ್ಯೈವ ಭವತ್ಯಾ ಪಾದುಕೇ ವಿರಜಸೌ ಹರಿಪಾದೌ .
ಅಸ್ತು ಕಿಂ ಪುನರಿದಂ ರಜಸಾ ತೇ ಶುದ್ಧಸತ್ತ್ವಮಯತಾ ಮನುಜಾನಾಂ .. 13.8.. 358..
ತದ್ರಜಸ್ತವ ತನೋತಿ ಪಾದುಕೇ
ಮಾನಸಾನ್ಯಕರಿನಾನಿ ದೇಹಿನಾಂ .

ಪ್ರಸ್ತರಸ್ಯ ಪದವೀಗತಸ್ಯ ಯ-
ದ್ವ್ಯಾಚಕಾರ ಮುನಿಧರ್ಮದಾರತಾಂ .. 13.9.. 359..
ರಂಗೇಶಯಸ್ಯ ಪುರುಷಸ್ಯ ಜಗದ್ವಿಭೂತ್ಯೈ
ರಥ್ಯಾಪರಿಕ್ರಮವಿಧೌ ಮನಿಪಾದರಕ್ಷೇ .
ಸೀಮಂತದೇಶಮನವದ್ಯಸರಸ್ವತೀನಾಂ
ಸಿಂದೂರಯಂತಿ ಭವತೀಚರಿತಾಃ ಪರಾಗಾಃ .. 13.10.. 360..

ಮಾನ್ಯೇನ ರಂಗನೃಪತೇರ್ಮಣಿಪಾದರಕ್ಷೇ
ಚೂಡಾಪದಾನಿ ರಜಸಾ ತವ ಭೂಷಯಂತಃ .
ಕಾಲಕ್ರಮೇಣ ಭಜತಾಂ ಕಮಲಾಸನತ್ವಂ
ನಾಭೀಸರೋಜರಜಸಾಂ ನಿವಸಂತಿ ಮಧ್ಯೇ .. 13.11.. 361..

ಮಾತರ್ಮುಕುಂದಚರಣಾವನಿ ತಾವಕೀನಾ-
ಶ್ಚಿಂತಾವಶೀಕರಣಚೂರ್ಣವಿಶೇಷಕಲ್ಪಾಃ .
ಸಂಚಾರಪಾಂಸುಕಣಿಕಾಃ ಶಿರಸಾ ವಹಂತೋ
ವಿಶ್ವಂ ಪುನಂತಿ ಪದಪದ್ಮಪರಾಗಲೇಶೈಃ .. 13.12.. 362..

ಆಯೋಜಿತಾನ್ಯಮಲಧೀಭಿರನನ್ಯಲಭ್ಯೇ
ಪಾದಾವನಿ ಶ್ರುತಿವಧೂಪಟವಾಸಕೃತ್ಯೇ .
ತ್ವತ್ಸಂಚರಪ್ರಚಲಿತಾನಿ ರಜಾಂಸಿ ಶೌರೇಃ
ಪ್ರಖ್ಯಾಪಯಂತಿ ಪದಪದ್ಮಪರಾಗಶೋಭಾಂ .. 13.13.. 363..
ಮೂರ್ಧಾನಮಂಬ ಮುರಭಿನ್ಮಣಿಪಾದರಕ್ಷೇ

ಯೇಷಾಂ ಕದಾಽಪಿ ರಜಸಾ ಭವತೀ ಪುನಾತಿ .
ತ್ವಾಮೇವ ತೇ ಸುಕೃತಿನಃ ಸ್ವಪಯಂತಿ ಕಾಲೇ
ಮಂದಾರದಾಮರಜಸಾ ಮಕುಟಚ್ಯುತೇನ .. 13.14.. 364..
ರಥ್ಯಾವಿಹಾರ ರಜಸಾ ಪರಿಧೂಸರಾಂಗೀಂ
ರಂಗೇಶ್ವರಸ್ಯ ಲಲಿತೇಷು ಮಹೋತ್ಸವೇಷು .
ಪ್ರಸ್ಥೋಟಯತ್ಯವನತೋ ಮಣಿಪಾದುಕೇ ತ್ವಾಂ
ಗೌರೀಪತಿಃ ಸ್ವಯಮಿಭಾಜಿನಪಲ್ಲವೇನ .. 13.15.. 365..
ನೇದೀಯಸಾಂ ನಿಜಪರಾಗನಿವೇಶಪೂರ್ವಂ
ಸ್ಪೃಷ್ಟ್ವಾ ಶಿರಾಂಸಿ ಭವತೀ ಭವರೋಗಭಾಜಾಂ .
ಗಾಢಂ ನಿಪೀಡ್ಯ ಗರುಡಧ್ವಜಪಾದರಕ್ಷೇ
ಮಾನಗ್ರಹಂ ಶಮಯತೀವ ಪರೈರಸಾಧ್ಯಂ .. 13.16.. 366..
ಆಪಾತವಲ್ಲವತನೋರಕುಮಾರಯೂನಃ
ಪಾದಾವನಿ ಪ್ರವಿಶತೋ ಯಮುನಾನಿಕುಂಜಾನ್ .
ಆಸೀದನಂಗಸಮರಾತ್ಪುರತಃ ಪ್ರವೃತ್ತಃ
ನೇನಾಪರಾಗ ಇವ ತೇ ಪದವೀಪರಾಗಃ .. 13.17.. 367..
ಗಂಗಾಪಗಾತಟಲತಾಗೃಹಮಾಶ್ರಯಂತ್ಯಾಃ
ಪಾದಾವನಿ ಪ್ರಚಲಿತಂ ಪದವೀರಜಸ್ತೇ .
ಪ್ರಾಯೀಣ ಪಾವನತಮಂ ಪ್ರಣತಸ್ಯ ಶಂಭೋರ್-
ಉದ್ಗೂಲನಂ ಕಿಮಪಿ ನೂತನಮಾತನೋತಿ .. 13.18.. 368..
ಅಂತೇ ತದಾ ತ್ವಮವಿಲಂಬಿತಮಾನಯಂತೀ
ರಂಗಾದ್ಭುಜಂಗಶಯನಂ ಮಣಿಪಾದರಕ್ಷೇ .
ಕಾಮಂ ನಿವರ್ತಯಿತುಮರ್ಹಸಿ ಸಜ್ಜ್ವ ರಂ ಮೇ
ಕರ್ಪೂರಚೂರ್ಣಪಟಲೈರಿವ ಧೂಲಿಭಿಸ್ತೇ .. 13.19.. 369..
ರಂಗೇಶಪಾದಸಹಧರ್ಮಚರಿ ತ್ವದೀಯಾನ್
ಮೌಲೌ ನಿವೇಶ್ಯ ಮಹಿತಾನ್ವದವೀಪರಾಗಾನ್ .
ಸಂತಸ್ತಿವರ್ಗಪದವೀಮತಿಲಂಘಯಂತೋ
ಮೌಲೌ ಪದಂ ವಿದಧತೇ ವಿಬುಧೇಶ್ವರಾಣಾಂ .. 13.20.. 370..
ಮಾತಸ್ತದಾ ಮಾಧವಪಾದರಕ್ಷೇ ತ್ವಯಿ ಪ್ರಸಕ್ತಂ ತ್ವರಯೋಪಯಾಂತ್ಯಾಂ .
ಪರಾಮೃಶೇಯಂ ಪದವೀಪರಾಗಂ ಪ್ರಾಣೈಃ ಪ್ರಯಾಣಾಯ ಸಮುಜ್ಜಿಹಾನ್ಯೈಃ ..
13.21.. 371..
ತಥಾಗತಾ ರಾಘವಪಾದರಕ್ಷೇ ಸಂಪಶ್ಯಮಾನೇಷು ತಪೋಧನೇಷು .

ಆಸೀದಹಲ್ಯಾ ತವ ಪಾಂಸುಲೇಶೈರಪಾಂಸುಲಾನಾಂ ಸ್ವಯಮಗ್ರಗಣ್ಯಾ .. 13.22..
372..

ಪಶ್ಯಾಮಿ ಪದ್ಮೇಕ್ಷಣಪಾದರಕ್ಷೇ ಭವಾಂಬುಧಿಂ ಪಾತುಮಿವ ಪ್ರವೃತ್ತಾನ್ .
ಭಕ್ತೋಪಯಾನತ್ವರಯಾ ಭವತ್ಯಾಃ ಪರ್ಯಸ್ಯಮಾನಾನ್ವದವೀಪರಾಗಾನ್ ..
13.23.. 373..

ಪಂಚಾಯುಧೀ ಭೂಷಣಮೇವ ಶೌರೇರ್ಯತಸ್ತವೈತೇ ಮಣಿಪಾದರಕ್ಷೇ .
ವಿತಸ್ವತೇ ವ್ಯಾಪ್ತದಿಶಃ ಪರಾಗಾಃ ಶಾಂತೋದಯಾಂಭತ್ತುಚಮೂಪರಾಗಾನ್ ..
13.24.. 374..

ಪರಿಣತಿಮಕರೋರಾಂ ಪ್ರಾಪ್ತಯಾ ಯತ್ಪ್ರಭಾವಾ-
ದಲಭ ಶಿಲಯಾ ಸ್ವಾನ್ ಗೌತಮೋ ಧರ್ಮದಾರಾನ್ .
ಪುನರುಪಜನಿಶಂಕಾವಾರಕಂ ಪಾದುಕೇ ತ-
ತ್ಪ್ರಶಮಯತಿ ರಜಸ್ತೇ ರಾಗಯೋಗಂ ಪ್ರಜಾನಾಂ .. 13.25.. 375..

ರಜನಿವಿಗಮಕಾಲೇ ರಾಮಗಾಥಾಂ ಪಠಂತಃ
ಕುಶಿಕತನಯಮುಖ್ಯಾಃ ಪಾದುಕೇ ಭಾವಯಂತೇ .
ಉಪಲಶಕಲಸಕ್ತೈಸ್ತ್ವತ್ತರಾಗೈರಕಾಂಡೇ
ಜನಿತಮುನಿಕಲತ್ರಾನ್ ದಂಡಕಾರಣ್ಯಭಾಗಾನ್ .. 13.26.. 376..

ಶುಭಸರಣಿರಜೋಭಿಃ ಶೋಭಯಂತೀ ಧರಿತ್ರೀಂ
ಪರಿಣತಿರಮಣೀಯಾನ್ವಕ್ಷರಂತೀ ಪುಮರ್ಥಾನ್ .
ಭವಸಿ ಭುವನವಂದ್ಯಾ ಪಾದುಕೇ ರಂಗಭರ್ತುಃ
ಶರಣಮುಪಗತಾನಾಂ ಶಾಶ್ವತೀ ಕಾಮಧೇನುಃ .. 13.27.. 377..

ಪವನತರಲಿತಸ್ತೇ ಪಾದುಕೇ ರಂಗಭರ್ತುಃ-
ವಿಹರಣಸಮಯೇಷು ವ್ಯಾಪ್ತವಿಶ್ವಃ ಪರಾಗಃ .
ವಿಷಮವಿಷಯವತ್ಕೃತ್ಯಾಕುಲಾನಾಮಜಸ್ರಂ
ವ್ಯಪನಯತಿ ಜನಾನಾಂ ವಾಸನಾರೇಣುಜಾಲಂ .. 13.28.. 378..

ನಿಷ್ಪ್ರತ್ಯೂಹಮುಪಾಸಿಷೀಮಹಿ ಮುಹುರ್ನಿಶ್ಯೇಷದೋಷಚ್ಛಿದೋ
ನಿತ್ಯಂ ರಂಗಧುರಂಧರಸ್ಯ ನಿಗಮಸ್ತೋಮಾರ್ಚಿತೇ ಪಾದುಕೇ .
ಧತ್ತೇ ಮೂರ್ಧಭಿರಾದಿಪದ್ಮಜನಿತಾ ತತ್ತಾದೃಶೀ ಸಂತತಿ-
ರ್ಯತ್ಸಂಚಾರಪವಿತ್ರಿತಕ್ಷಿತಿರಜಃಪಂಕ್ತಿಂ ಚತುಃಪಂಚಷೈಃ .. 13.29.. 379..

ರಜಸಾ ಪರೋರಜಸ್ತ-ನ್ನ ಖಲು ನ ಲಂಘ್ಯೇತ ಭಗವತೋಽಪಿ ಪದಂ .
ಕಿಮುತ ಹೃದಯಂ ಮದೀಯಂ ಭವತೀ ಯದಿ ನಾಮ ಪಾದುಕೇ ನ ಸ್ಯಾತ್ .. 13.30..
380..

ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೀಂಕಟನಾಥಸ್ಯ

ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
ಪರಾಗಪದ್ಧತಿಸ್ತಯೋದಶೀ ..

14. ನಾದಪದ್ಧತಿಃ (100)

ಶ್ರುತೀನಾಂ ಭೂಷಣಾನಾಂ ತೇ ಶಂಕೇ ರಂಗೇಂದ್ರಪಾದುಕೇ .
ಮಿಥಃ ಸಂಘರ್ಷಸಂಜಾತಂ ರಜಃ ಕಿಮಪಿ ಶಿಂಜಿತಂ .. 14.1.. 381..
ಮುರಭಿನ್ಮಣಿಪಾದುಕೇ ಭವತ್ಯಾಃ ಸ್ತುತಿಮಾಕರ್ಣಯತಾಂ ಮಯಾ ನಿಬದ್ಧಾಂ .
ಅವಧೀರಯಸೀವ ಮಂಜುನಾದೈರಚಮತ್ಕಾರವಚಾಂಸಿ ದುರ್ಜನಾನಾಂ .. 14.2..
382..
ವಿಹಿತೇಷ್ಟಭಿವಾದನೇಷು ವೇದೈರ್ಗಮನೋದೀರಿತಗರ್ಭರತ್ನನಾದಾ .
ಮಧುರಂ ಮಧುವೈರಿಪಾದರಕ್ಷೇ ಭವತೀ ಪ್ರತ್ಯಭಿವಾದನಂ ವಿಧತ್ತೇ .. 14.3.. 383..
ಸ್ವದತೇ ಕಿಮಿಹೈವ ರಂಗನಾಥೋ
ಮಯಿ ತಿಷ್ಠನ್ ಯದಿ ವಾ ಪದೇ ಪರಸ್ಮಿನ್ .
ಇತಿ ಪೃಚ್ಛಸಿ ದೇವಿ ನೂನಮಸ್ಮಾನ್
ಮಧುರೈಸ್ತ್ವಂ ಮಣಿಪಾದುಕೇ ನಿನಾದೈಃ .. 14.4.. 384..
ಅವರೋಧಗತಸ್ಯ ರಂಗಭರ್ತುರ್ಗುತಿಷು ವ್ಯಂಜಿತಗರ್ಭರತ್ನನಾದಾ .
ಪ್ರತಿಸಲ್ಲಪಸೀವ ಪಾದುಕೇ ತ್ವಂ ಕಮಲಾನೂಪುರಮಂಜುಶಿಂಜಿತಾನಾಂ .. 14.5..
385..
ಮುರಭಿಚ್ಚರಣಾರವಿಂದರೂಪಂ ಮಹಿತಾನಂದಮವಾಪ್ಯ ಪೂರುಷಾರ್ಥಂ .
ಅನಘೈರ್ಮಣಿಪಾದುಕೇ ನಿನಾದೈರಹಮನ್ನಾದ ಇತೀವ ಗಾಯಸಿ ತ್ವಂ .. 14.6.. 386..
ಮದುವೈರಿಪದಾಂಬುಜಂ ಭಜಂತೀ ಮಣಿಪಾದಾವನಿ ಮಂಜುಶಿಂಜಿತೇನ .
ಪಠಸೀವ ಮುಹುಃ ಸ್ವಯಂ ಪ್ರಜಾನಾಮಪರೋಪಜ್ಞಮರಿಷ್ಟಶಾಂತಿಮಂತ್ರಂ .. 14.7..
387..
ಶ್ರುತಿಭಿಃ ಪರಮಂ ಪದಂ ಮುರಾರೇರನಿದಂಕಾರಮನೇವಮಿತ್ಯುಪಾತ್ತಂ .
ಇದಮಿತ್ಥಮಿತಿ ಬ್ರವೀಷಿ ನೂನಂ ಮಣಿಪಾದಾವನಿ ಮಂಜುಭಿಃ ಪ್ರಣಾದೈಃ .. 14.8..
388..
ಮುನಯಃ ಪ್ರಣಿಧಾನಸನ್ನಿರುದ್ಧೇ ಹೃದಿ ರಂಗೇಶ್ವರರತ್ನಪಾದುಕೇ ತ್ವಾಂ .
ವಿನಿವೇಶ್ಯ ವಿಭಾವಯಂತ್ಯನನ್ಯಾಃ ಪ್ರಣವಸ್ಯ ಪ್ರಣಿಧಿಂ ತವ ಪ್ರಣಾದಂ .. 14.9.. 389..
ಮಧುರಂ ಮಣಿಪಾದುಕೇ ಪ್ರವೃತ್ತೇ ಭವತೀ ರಂಗೇಪತೇರ್ವಿಹಾರಕಾಲೇ .
ಅಭಯಾರ್ಥನಯಾ ಸಮಭ್ಯುಪೇತಾನವಿಸಂವಾದಯತೀವ ಮಂಜುನಾದೈಃ ..
14.10.. 390..

ಶ್ರವಸೋರ್ಮಮ ಪಾರಣಾಂ ದಿಶಂತೀ ಮಣಿಪಾದಾವನಿ ಮಂಜುಲೈಃ ಪ್ರಣಾದೈಃ .
ರಮಯಾ ಕ್ಷಮಯಾ ಚ ದತ್ತಹಸ್ತಂ ಸಮಯೇ ರಜಧುರೀಣಮಾನಯೇಥಾಃ ..
14.11.. 391..

ಅನುಯಾತಿ ನಿತ್ಯಮಮೃತಾತ್ಮಿಕಾಂ ಕಲಾಂ
ತವ ರಂಗಚಂದ್ರಮಣಿಪಾದು ರುಂಕೃತಂ .

ಶ್ರವಸಾ ಮುಖೇನ ಪರಿಭುಜ್ಯ ಯತ್ಕ್ಷಣಾ-
ದಜರಾಮರತ್ನಮುಪಯಾಂತಿ ಸಾಧವಃ .. 14.12.. 392..

ಪರುಷೈರಜಸ್ರಮಸತಾಮನರ್ಥಕೈಃ ಪರಿವಾದಪೈಶುನವಿಕತ್ಥನಾದಿಭಿಃ .
ಮಧುಕೈಟಭಾರಿಮಣಿಪಾದುಕೇ ಮಮ ಶ್ರುತಿದುಷ್ಕೃತಾನಿ
ವಿನಿವಾರಯ ಸ್ವನೈಃ .. 14.13.. 393..

ಪಾದುಕೇ ಪರಿಜನಸ್ಯ ದೂರತಃ ಸೂಚಯಂತಿ ಖಲು ತಾವಕಾಃ ಸ್ವನಾಃ .
ಲೀಲಯಾ ಭುಜಗತ್ವಮುಜ್ಜತಃ ಶ್ರೀಮತಸ್ತಿಚತುರಾನ್ವದಕ್ರಮಾನ್ .. 14.14.. 394..

ದೇವಿ ದೈತ್ಯದಮನಾಯ ಸತ್ವರಂ ಪ್ರಸ್ಥಿತಸ್ಯ ಮಣಿಪಾದುಕೇ ಪ್ರಭೋಃ .
ವಿಶ್ವಮಂಗಲವಿಶೇಷಸೂಚಕಂ ಶಾಕುನಂ ಭವತಿ ತಾವಕಂ ರುತಂ .. 14.15.. 395..
ದಾತುಮರ್ಹಸಿ ತದಾ ಮಮ ಶ್ರುತೌ ದೇವಿ ರಂಗಪತಿರತ್ನಪಾದುಕೇ .

ವಿಹ್ವಲಸ್ಯ ಭವದೀಯಶಿಂಜಿತಂ ಸ್ವಾದುಕರ್ಣರಸನಾರಸಾಯನಂ .. 14.16.. 396..
ಅಹಮುಪರಿಸಮಸ್ತದೇವತಾನಾಮುಪರಿ ಮಮೈಷ ವಿಭಾತಿ ವಾಸುದೇವಃ .
ತದಿಹ ಪರತರಂ ನ ಕಿಂಚಿದಸ್ಮಾದಿತಿ ವದಸೀವ ಪದಾವನಿ ಪ್ರಣಾದೈಃ .. 14.17.. 397..

ಅವನತವಿಬುಧೇಂದ್ರಮೌಲಿಮಾಲಾಮ-
ಧುಮದಶಿಕ್ಷಿತಮಂಥರಪ್ರಯಾತಾ .

ಪ್ರಥಯಸಿ ಪರಿರಬ್ಧಶೌರಿಪಾದಾ
ಮಣಿಕಲಹೇನ ವಿಯಾತಜಲ್ಪಿತಾನಿ .. 14.18.. 398..

ಆಸ್ಥಾನೇಷು ತ್ರಿದಶಮಹಿತಾನ್ ವರ್ತಯಿತ್ವಾ ವಿಹಾರಾನ್
ಸ್ಥಾನೇ ಸ್ಥಾನೇ ನಿಜಪರಿಜನಂ ವಾರಯಿತ್ವಾ ಯಥಾರ್ಹಂ .
ವಾಸಾಗಾರಂ ಸ್ವಯಮುಪಸರನ್ನಾದುಕೇ ಮಂಜುನಾದಾ-
ಮಾಪರ್ಯಂಕಾನ್ ಖಲು ಭವತೀಂ ರಂಗನಾಥೋ ಜಹಾತಿ .. 14.19.. 399..

ಅಂತರ್ಯಸೈರ್ಮಣಿಭಿರುದಿತಂ ಪಾದುಕೇ ರಂಗಬಂಧೌ
ಮಂದಂ ಮಂದಂ ನಿಹಿತಚರಣೇ ಮಂಜುಲಂ ತೇ ನಿನಾದಂ .

ಪಶ್ಯಂತ್ಯಾದಿಕ್ರಮಪರಿಣತೇಃ ಪ್ರಾಕ್ತನೀಂ ತಾಂ ಪರಾಯಾ
ಮನ್ಯೇ ಮಿತ್ರಾವರುಣವಿಷಯಾದುಚ್ಚರಂತೀಮವಸ್ಥಾಂ .. 14.20.. 400..

ಪ್ರಖ್ಯಾತಾನಾಂ ಪರಿಷದಿ ಸತಾಂ ಕಾರಯಿತ್ವಾ ಪ್ರತಿಜ್ಞಾಂ
ಪ್ರಾಯೇಣ ತ್ವಾಂ ಪ್ರಥಿತವಿಭವಾಂ ವರ್ಣಯಂತೀ ಮಯಾ ತ್ವಂ .

ಪಾದನ್ಯಾಸಕ್ರಮಮನುಗುಣಂ ಪ್ರಾಪ್ಯ ರಂಗಾಧಿರಾಜಾ-
ತ್ವದ್ಯಾರಂಭಾನ್ ಗಣಯಸಿ ಪರಂ ಪಾದುಕೇ ಸ್ವೈರ್ನಿನಾದ್ಯೈಃ .. 14.21.. 401..
ವಿಷ್ಣೋರಸ್ಮಿನ್ವದಸರಸಿಜೇ ವೃತ್ತಿಭೇದೈರ್ವಿಚಿತ್ಯೈ-
ರೈದಂಪರ್ಯಂ ನಿಗಮವಚಸಾಮೈಕಕಂಠೈನ ಸಿದ್ಧಂ .
ಇತ್ಥಂ ಪುಂಸಾಮನಿಪುಣಧಿಯಾಂ ಪಾದುಕೇ ತ್ವಂ ತದೇವ
ಸ್ಪೃಷ್ಟ್ವಾ ಸತ್ಯಂ ವದಸಿ ನಿಯತಂ ಮಂಜುನಾ ಶಿಂಜಿತೇನ .. 14.22.. 402..
ಆಮ್ನಾಯೈಸ್ತ್ವಾ ಮನಿತರಪರೈಃ ಸ್ತೋತುಮಭ್ಯುದ್ಯತಾನಾಂ
ಮಧ್ಯೇ ಭಕ್ತ್ಯಾ ಮಧುವಿಜಯಿನಃ ಪಾದುಕೇ ಮೋಹಭಾಜಾಂ .
ಶಿಕ್ಷಾತತ್ತ್ವಸ್ವಲಿತವಚಸಾಂ ಶಿಕ್ಷಯಸ್ಯೇವ ಪುಂಸಾಂ
ಮಾತ್ರಾದೀನಿ ಸ್ವಯಮನುಪದಂ ಮಂಜುಭಿಃ ಸ್ವೈರ್ನಿನಾದ್ಯೈಃ .. 14.23.. 403..
ಲಕ್ಷ್ಮೀಕಾಂತಂ ಕಮಪಿ ತರುಣಂ ರಥ್ಯಯಾ ನಿಷ್ಪತಂತಂ
ರಾಗಾದ್ ದ್ರಷ್ಟುಂ ತ್ವರಿತಮನಸಾಂ ರಾಜಧಾನೀವಧೂನಾಂ .
ಪ್ರತ್ಯಾದೇಶಂ ಭಜತಿ ಮಧುರೈಃ ಪಾದುಕೇ ಶಿಂಜಿತೈಸ್ತೇ
ಚೇತೋಹಾರೀ ಕುಸುಮಧನುಷಃ ಶಿಂಜಿನೀಮಂಜುನಾದಃ .. 14.24.. 404..
ರಂಗಾಧೀಶೇ ಸಹ ಕಮಲಯಾ ಸಾದರಂ ಯಾಯಜೂಕೈಃ
ಸಾರಂ ದಿವ್ಯಂ ಸವನಹವಿಷಾಂ ಭೋಕ್ತುಮಾಹೂಯಮಾನೇ .
ನೇದೀಯೋಭಿನಿರ್ಗಮವಚಸಾಂ ನಿತ್ಯಮಂಹಃಪ್ರತೀಪ್ಯೈಃ
ಪ್ರತ್ಯಾಲಾಪಂ ದಿಶತಿ ಭವತೀ ಪಾದುಕೇ ಶಿಂಜಿತೈಃ ಸ್ವೈಃ .. 14.25.. 405..
ಉಪಾಸ್ಯ ನೂನಂ ಮಣಿಪಾದುಕೇ ತ್ವಾಂ ರಂಗೇಶಪಾದಾಂಬುಜರಾಜಹಂಸೀಂ .
ಪತ್ಯುಃ ಪ್ರಜಾನಾಮಲಭಂತ ಪೂರ್ವಂ ಮಂಜುಸ್ವನಂ ವಾಹನರಾಜಹಂಸಾಃ ..
14.26.. 406..
ಅನಾದಿಮಾಯಾರಜನೀವಶೇನ ಪ್ರಸ್ವಾಪಭಾಜಾಂ ಪ್ರತಿಬೋಧನಾರ್ಹಾಂ .
ಪಶ್ಯಾಮಿ ನಿತ್ಯೋದಿತವಾಸರಸ್ಯ ಪ್ರಭಾತನಾಂದೀಮಿವ ಪಾದುಕೇ ತ್ವಾಂ .. 14.27..
407..
ಶೃಣೋತು ರಂಗಾಧಿಪತಿಃ ಪ್ರಜಾನಾಮಾರ್ತಧ್ವನಿಂ ಕ್ವಾಪಿ ಸಮುಜ್ಜಿಹಾನಂ .
ಇತೀವ ಮತ್ಪಾ ಮಣಿಪಾದುಕೇ ತ್ವಂ ಮಂದಪ್ರಚಾರೈರ್ಮೃದುಶಿಂಜಿತಾಽಸಿ .. 14.28..
408..
ಅಂತೇ ಮಮಾರ್ತಿಂ ಶಮಯಿಷ್ಯತಸ್ತಾಮಗ್ರೇಸರಾಣ್ಯಾಪತತೋ ಮುರಾರೇಃ .
ಶ್ರಮೋಪಪನ್ನಃ ಶೃಣುಯಾಂ ಭವತ್ಯಾಃ ಶೀತಾನಿ ಪಾದಾವನಿ ಶಿಂಜಿತಾನಿ .. 14.29..
409..
ಸ್ವಾದೂನಿ ರಂಗೇಶ್ವರಪಾದರಕ್ಷೇ ಶ್ರೋತೈಃ ಪಿಬಂತಸ್ತವ ಶಿಂಜಿತಾನಿ .

ಪಚಂತ್ಯವಿದ್ಯೋಪಚಿತಾನಶೇಷಾಂತರ್ಗತಾನಾತ್ಮವಿದಃ ಕಷಾಯಾನ್ .. 14.30.. 410..
 ಅವೈಮಿ ರಂಗಾಧಿಪತೇಃ ಸಕಾಶಾದವೇಕ್ಷಮಾಣೇಷು ಜನೇಷು ರಕ್ಷಾಂ .
 ಉದಾರನಾದಾಂ ಮಣಿಪಾದುಕೇ ತ್ವಾಮೋಮಿತ್ಯನುಜ್ಞಾಕ್ಷರಮುದ್ಗಿರಂತೀಂ .. 14.31..
 411..

ಮಧುದ್ವಿಷಃ ಸ್ವೈರವಿಹಾರಹೇತುಮಂಜುಸ್ವನಾನ್ ಶಿಕ್ಷಯಸೀವ ಮಾತಃ .
 ಪರ್ಯಂತಭಾಜೋರ್ಮಣಿಪಾದರಕ್ಷೇ ಪದ್ಮಾಧರಣ್ಯೋರ್ಮಣಿನೂಪುರಾಣಿ ..
 14.32.. 412..

ಪ್ರಾಸ್ಥಾನಿಕೇಷು ಸಮಯೇಷು ಸಮಾಗತೇಷು
 ಪ್ರಾಪ್ತಾ ಪದಂ ಪರಿಚಿತಂ ದ್ವಿಜಪುಂಗವೇನ .
 ಪುಷ್ಪಾಸಿ ರಂಗನೃಪತೇರ್ಮಣಿಪಾದುಕೇ ತ್ವಂ
 ಪುಣ್ಯಾಹಘೋಷಮಿವ ಗರ್ಭಮಣಿಪ್ರಣಾದೈಃ .. 14.33.. 413..
 ಆರ್ತಧ್ವನೇರುಚಿತಮುತ್ತರಮಂತಕಾಲೇ
 ಕರ್ಣೇಷು ಮಂಜುನಿನದೇನ ಕರಿಷ್ಯಸೀತಿ .
 ವಾಸಂ ಭಜಂತಿ ಕೃತಿನೋ ಮಣಿಪಾದರಕ್ಷೇ
 ಪುಣ್ಯೇಷು ದೇವಿ ಪುಲಿನೇಷು ಮರುದ್ವೃಧಾಯಾಃ .. 14.34.. 414..

ದೂತ್ಯೇ ಬಲೇರ್ವಿಮಥನೇ ಶಕಟಸ್ಯ ಭಂಗೇ
 ಯಾತ್ಯೋತ್ಸವೇಷು ಚ ವಿಭೋಃ ಪ್ರತಿಪನ್ನಸಖ್ಯಾ .
 ವೀರಾಯಿತಾನಿ ಬಿರುದೋಪಹಿತಾನಿ ನೂನಂ
 ಮಂಜುಸ್ವನೈಃ ಪ್ರಥಯಸೇ ಮಣಿಪಾದುಕೇ ತ್ವಂ .. 14.35.. 415..

ಸೋತುಂ ಪ್ರವೃತ್ತಮಪಿ ಮಾಂ ನಿಗಮಸ್ತುತಾಂ ತ್ವಾಂ
 ವ್ಯಾಸಜ್ಯಮಾನಕರಣಂ ವಿಷಯೇಷ್ಟಜಸ್ರಂ .
 ಅಂತರ್ಮಣಿಧ್ವನಿಭಿರಚ್ಯುತಪಾದುಕೇ ತ್ವಂ
 ಸಂಬೋಧಯಸ್ಯನುಕಲಂ ಸಹಜಾನುಕಂಪಾ .. 14.36.. 416..

ದೇವಸ್ಯ ದಾನವರಿಪೋರ್ಮಣಿಪಾದರಕ್ಷೇ
 ಪ್ರಸ್ಥಾನಮಂಗಲವಿಧೌ ಪ್ರತಿಪನ್ನನಾದಾಂ .
 ಮಾ ಭೈಷ್ಟ್ಯ ಸಾಧವ ಇತಿ ಸ್ವಯಮಾಲಪಂತೀಂ
 ಜಾನೇ ಜಗತ್ರಿತಯರಕ್ಷಣದೀಕ್ಷಿತಾಂ ತ್ವಾಂ .. 14.37.. 417..

ಸ್ವಂಭಂದವಿಭ್ರಮಗತೌ ಮಣಿಪಾದುಕೇ ತ್ವಂ
 ಪಾದಾರವಿಂದಮಧಿಗಮ್ಯ ಪರಸ್ಯ ಪುಂಸಃ .
 ಜಾತಸ್ವನಾ ಪ್ರತಿಪದಂ ಜಪಸೀವ ಸೂಕ್ತಂ
 ವಿದ್ರಾವಣಂ ಕಿಮಪಿ ವೈರಿವರೂಢಿನೀನಾಂ .. 14.38.. 418..
 ರಕ್ಷಾರ್ಥಮಾಶ್ರಿತಜನಸ್ಯ ಸಮುಜ್ಜಿಹಾನೇ

ರಂಗೇಶ್ವರೇ ಶರದಿ ಶೇಷಭುಜಂಗತಲ್ಪಾತ್ .
 ನಾದಾಸ್ತವ ಶ್ರುತಿಸುಖಾ ಮಣಿಪಾದರಕ್ಷೇ
 ಪ್ರಸ್ಥಾನಶಂಖನಿನದಾತ್ಪ್ರಥಮೇ ಭವಂತಿ .. 14.39.. 419..
 ನಿತ್ಯಂ ಪದಾಂಬುರುಹಯೋರಿಹ ಗೋಪಿಕಾಂ ತ್ವಾಂ
 ಗೋಪೀಜನಪ್ರಿಯತಮೋ ಮಣಿಪಾದರಕ್ಷೇ .
 ಸಂಬನ್ನಘೋಷವಿಭವಾಂ ಗತಿಭಿರ್ನಿಜಾಭಿಃ
 ಪ್ರೀತ್ಯೈವ ನ ತ್ಯಜತಿ ರಂಗಸಮಾಶ್ರಿತೋಽಪಿ .. 14.40.. 420..
 ಪ್ರಾಯಃ ಪದಾವನಿ ವಿಭೋಃ ಪ್ರಣತಾರ್ತಿಹಂತುಃ
 ಪ್ರಸ್ಥಾನಮಂಗಲವಿಧೌ ಪ್ರಥಮೋದ್ಯತಾನಿ .
 ತ್ವಚ್ಛಿಂಜಿತಾನಿ ಸಪದಿ ಸ್ವಯಮಾರಭಂತೇ
 ಕಾಲೋಚಿತಾನ್ ಕನಕಕಾಹಲಶಂಗನಾದಾನ್ .. 14.41.. 421..
 ಆಮ್ರೇಡಿಶಶ್ರುತಿಗಣೈರ್ನಿವದೈರ್ಮಣೀನಾ-
 ಮಾಮ್ನಾಯವೇದ್ಯಮನುಭಾವಮಭಂಗುರಂ ತೇ .
 ಉದ್ಗಾಸ್ಯತಾಂ ನಿಯತಮಿಚ್ಛಸಿ ಸಾಮಗಾನಾಂ
 ತಾನಪ್ರದಾನಮಿವ ಶೌರಿಪದಾವನಿ ತ್ವಂ .. 14.42.. 422..
 ರಥ್ಯಾಸು ರಂಗನೃಪತೇರ್ಮಣಿಪಾದರಕ್ಷೇ
 ತ್ವದ್ಧರ್ಭರತ್ನಜನಿತೋ ಮಧುರಃ ಪ್ರಣಾದಃ .
 ಸಂದರ್ಶನೋತ್ಸುಕಧಿಯಾಂ ಪುರಸುಂದರೀಣಾಂ
 ಸಂಪದ್ಯತೇ ಶ್ರವಣಮೋಹನಮಂತ್ರಘೋಷಃ .. 14.43.. 423..
 ಆಕಸ್ಮಿ ಕೇಷು ಸಮಯೇಷ್ವಪವಾರ್ಯ ಭೃತ್ಯಾ-
 ನಂತಃಪುರಂ ವಿಶತಿ ರಂಗಪತೌ ಸಲೀಲಂ .
 ವ್ಯಾಮೋಹನೇನ ಭವತೀ ಸುದೃಶಾಮಧೀತೇ
 ಮಂಜುಸ್ವನೇನ ಮದನೋಪನಿಷದ್ರಹಸ್ಯಂ .. 14.44.. 424..
 ಯಾತ್ರಾವಿಹಾರಸಮಯೇಷು ಸಮುತ್ತಿತಂ ತೇ
 ರಂಗಾಧಿಪಸ್ಯ ಚರಣಾವನಿ ಮಂಜುನಾದಂ .
 ಪರ್ಯಾಕುಲೇಂದ್ರಿಯಮೃಗಗ್ರಹಣಾಯ ಪುಂಸಾಂ
 ಸಮೋಹನಂ ಶಬರಗೀತಮಿವ ಪ್ರತಿಮಃ .. 14.45.. 425..
 ಪ್ರಾಯೇಣ ಸಹ್ಯದುಹಿತರ್ನದರಾಜಕನ್ಯಾ
 ಜಾಮಾತುರಾಗಮನಸೂಚನಮೀಹಮಾನಾ .
 ಮಂಜುಪ್ರಣಾದಸುಭಗೈರ್ಮಣಿಪಾದುಕೇ ತ್ವಾ-
 ಮಂತರ್ಯುತಾಮಕೃತ ಯೌತಕರತ್ನಖಂಡೈಃ .. 14.46.. 426..
 ನಿತ್ಯಂ ವಿಹಾರಸಮಯೇ ನಿಗಮಾನುಯಾತ್ಯೈಃ-

ವಿಕ್ಷೇಪತಾಂಡವಿತಗರ್ಭಮಣಿಪ್ರಸೂತೈಃ .
 ನಾದೈಃ ಸ್ವಯಂ ನರಕಮರ್ದನಪಾದರಕ್ಷೇ
 ನಾದಾವಸಾನನಿಲಯಂ ವದಸೀವ ನಾಥಂ .. 14.47.. 427..
 ಸಾಧಾರಣೇಷು ಯುವಯೋರ್ಮಣಿಪಾದರಕ್ಷೇ
 ದೇವಸ್ಯ ದಾನವರಿಪೋಸ್ತಿಷು ವಿಕ್ರಮೇಷು .
 ಅದ್ಯಾಪಿ ಶಿಂಜಿತಮಿಷಾದನುವರ್ತಮಾನಂ
 ನ್ಯೂನಾಧಿಕತ್ವವಿಷಯಂ ಕಲಹಂ ಪ್ರತೀಮಃ .. 14.48.. 428..
 ಪ್ರಾಯಃ ಪದಾವನಿ ವಿಭೋಃ ಪ್ರಣಯಾಪರಾಧೇ
 ಮಾನಗ್ರಹಂ ಶಮಯಿತುಂ ಮಹಿಷೀಜನಾನಾಂ .
 ಉಚ್ಚಾರಯಂತಿ ನಿನದೈಸ್ತವ ಗರ್ಭರತ್ನಾ-
 ನ್ಯುದ್ಧಾತಮಕ್ಷರಮುಪಾಶ್ರಯಭಾರತೀನಾಂ .. 14.49.. 429..
 ಅಂತಶ್ಚರೇಷು ಪವನೇಷು ಜಿತೇಷ್ಟಭಿಜ್ಞಾಃ
 ಪ್ರತ್ಯಡ್ಮುಖೀಂ ಪರಿಣಮಯ್ಯ ಮನಃಪ್ರವೃತ್ತಿಂ .
 ಆಸ್ವಾದಯಂತಿ ಸರಸಂ ಮಣಿಪಾದರಕ್ಷೇ
 ನಾದಾವಸಾನಸಮಯೇ ಭವತೀನಿನಾದಂ .. 14.50.. 430..
 ದಾಕ್ಷಿಣ್ಯಮತ್ರ ನಿಯತಂ ನಿಯತಾ ಸುಧಾಸ್ಮಿ-
 ನ್ನಿತ್ಯುದ್ಧತೋ ನಿಯತಮಚ್ಯುತಪಾದರಕ್ಷೇ .
 ಪ್ರತ್ಯೇಕಸಂಶ್ರಿತಪದಸ್ತುತಯೇ ಭವತ್ಯೋಃ
 ಸಂಘರ್ಷವಾದ ಇವ ಮಧ್ಯಮಣಿಪ್ರಣಾದಃ .. 14.51.. 431..
 ಸಂಚಾರಕೇಲಿಕಲಹಾಯಿತಗರ್ಭರತ್ನಾ
 ಸಾಂಸಿದ್ಧಿಕಂ ಸಕಲಜಂತುಷು ಸಾರ್ವಭೌಮಂ .
 ರಕ್ಷಾರ್ಥಿನಾಂ ಪ್ರಥಯಸೀವ ಪದಾವನಿ ತ್ವಂ
 ರಂಗೇಶ್ವರಸ್ಯ ನಿರವಗ್ರಹಮಾನ್ಯಶಂಸ್ಯಂ .. 14.52.. 432..
 ಪ್ರಾಪ್ತಂ ಪರಂ ಪುರಿಶಯಂ ಪುರುಷಂ ಮುನೀನಾ-
 ಮಭ್ಯಸ್ಯತಾಮನುದಿನಂ ಪ್ರಣವಂ ತ್ರಿಮಾತ್ರಂ .
 ಶ್ರೀರಂಗರಾಜಚರಣಾವನಿ ಶಿಂಜಿತಂ ತೇ
 ಶಂಕೇ ಸಮುನ್ನಯನಸಾಮವಿಶೇಷಘೋಷಂ .. 14.53.. 433..
 ನಿತ್ಯಂ ಸಮಾಹಿತಧಿಯಾಮುಪಂದರ್ಶಯಂತೀ
 ನಾಗೇಶಯಂ ಕಿಮಪಿ ಧಾಮ ನಿಜೋರ್ಧ್ವಭಾಗೇ .
 ಹೃತ್ಕರ್ಣಿಕಾಮನುಗತಾ ಮಣಿಪಾದುಕೇ ತ್ವಂ
 ಮಂಜುಸ್ವನಾ ಸ್ಫುರಸಿ ವಾಗ್ಭ್ರಮರೀ ಪರೇವ .. 14.54.. 434..
 ಮಾನೇಷು ದಾನವರಿಪೋರ್ಮಣಿಪಾದರಕ್ಷೇ

ತ್ವಾಮಾಶ್ರಿತೇಷು ನಿಗಮೇಷ್ಟವಧೀರಿತೇಷು .
 ಮಂಜುಸ್ವನೈರ್ವದಸಿ ಮೈವಮಿತೀವ ಮಾತ-
 ವೇಲಾಂ ಲಿಲಂಘಯಿಷತೋ ಮನುಜಾನ್ನಿರೋದ್ಧಂ .. 14.55.. 435..
 ಕ್ರಂದತ್ಸು ಕಾತರತಯಾ ಕರಣವ್ಯಪಾಯೀ
 ರಜಶೋಪಶಲ್ಯಶಯಿತೇಷು ಜನೇಷ್ಟಲಕ್ಷ್ಯಂ .
 ಆಸೀದಸಿ ತ್ವರಿತಮಸ್ವಲಿತಾನುಕಂಪಾ
 ಮಾತೇವ ಮಂಜುನಿನದಾ ಮಣಿಪಾದ್ಯೇ ತ್ವಂ .. 14.56.. 436..
 ಭಾಸ್ವತ್ಸುವರ್ಣವಪುಷಾಂ ಮಣಿಪಾದರಕ್ಷೇ
 ಪದ್ಮಾಸಹಾಯಪದಪದ್ಮವಿಭೂಷಣಾನಾಂ .
 ಮಂಜೀರಶಿಂಜಿತವಿಕ್ಲಿಪಿತಮಂಜುನಾದಾ
 ಮಂಜೂಷಿಕೇವ ಭವತೀ ನಿಗಮಾಂತವಾಚಾಂ .. 14.57.. 437..
 ರಂಗೇಶಪಾದಕಮಲಾತ್ ತ್ವದಧೀನವೃತ್ತೇ-
 ರನೈಷು ಕೇಷುಚಿದಲಕ್ಷ್ಯಮನನ್ಯವೇದ್ಯಂ .
 ಆಮ್ನಾಯಗೂಢಮಬಹಿರ್ಮಣಿಭಿಃ ಕ್ಷಣದ್ವಿ-
 ನೇದೀಯಸಾಂ ಪ್ರಥಯಸೀವ ನಿಜಾನುಭಾವಂ .. 14.58.. 438..
 ಕಾಲೋಪಪನ್ನಕರಣಾತ್ಯಯನಿರ್ವಿಚೇಷ್ಟೇ
 ಜಾತಶ್ರಮೇ ಮಯಿ ಜನಾರ್ದನಪಾದರಕ್ಷೇ .
 ಆಶ್ವಾಸನಾಯ ಪುರತಃ ಪ್ರಸರಂತು ಮಾತ-
 ವಾರ್ತಾಹರಾಸ್ತವ ರವಾಃ ಶಮಿತಾರ್ತಯೋ ಮೇ .. 14.59.. 439..
 ಸಂರಕ್ಷಣಾಯ ಸಮಯೇ ಜಗತಾಂ ತ್ರಯಾಣಾಂ
 ಯಾತ್ರಾಸು ರಂಗನೃಪತೇರುಪತಸ್ಥುಷೀಷು .
 ಸಂಪತ್ಸ್ಯತೇ ಶ್ರುತಿಸುಖೈರ್ಮಣಿಪಾದರಕ್ಷೇ
 ಮಂಗಲ್ಯಸೂಕ್ತಿರನಘಾ ತವ ಮಂಜುನಾದೈಃ .. 14.60.. 440..
 ಗರ್ಭೋಪಲೈರ್ಗಮನವೇಗವಶಾದ್ವಿಲೋಲೈ-
 ವಾರ್ಚಾಲಿತಾ ಮಧುಭಿದೋ ಮಣಿಪಾದುಕೇ ತ್ವಂ .
 ಪ್ರಸ್ತೌಷಿ ಭಾವಿತಧಿಯಾಂ ಪಥಿ ದೇವಯಾನೇ
 ಪ್ರಸ್ಥಾನಮಂಗಲಮೃದಂಗವಿಶೇಷಘೋಷಂ .. 14.61.. 441..
 ಪರ್ಯಂಕಮಾಶ್ರಿತವತೋ ಮಣಿಪಾದುಕೇ ತ್ವಂ
 ಪಾದಂ ವಿಹಾಯ ಪರಿಕ್ಲಿಪಿತಮೌನಮುದ್ರಾ .
 ಶ್ರೋತುಂ ಪ್ರಭೋರವಸರಂ ದಿಶಸೀವ ಮಾತ-
 ನಾರ್ಭೀಸರೋಜಶಯಿತಾರ್ಭಕಸಾಮಗೀತಿಂ .. 14.62.. 442..
 ಭೋಗಾಯ ದೇವಿ ಭವತೀ ಮಣಿಪಾದರಕ್ಷೇ

ಪದ್ಮಾಸಹಾಯಮಧಿರೋಪ್ಯ ಭುಜಂಗತಲೈ .
 ವಿಶ್ವಸ್ಯ ಗುಪ್ತಿಮಧಿಕೃತ್ಯ ವಿಹಾರಹೀನಾ
 ವಾಚಂಯಮಾ ಕಿಮಪಿ ಚಿಂತಯತೀವ ಕಾರ್ಯಂ .. 14.63.. 443..
 ನಿತ್ಯಪ್ರಬೋಧಸುಭಗೇ ಪುರುಷೇ ಪರಸ್ಮಿನ್
 ನಿದ್ರಾಮುಪೇಯುಷಿ ತದೇಕವಿಹಾರಶೀಲಾ .
 ಮಂಜುಸ್ವನಂ ವಿಜಹತೀ ಮಣಿಪಾದುಕೇ ತ್ವಂ
 ಸಂವೇಶಮಿಚ್ಛಸಿ ಪರಂ ಚರಣಾಂತಿಕಸ್ಥಾ .. 14.64.. 444..
 ಲಾಸ್ಯಂ ವಿಹಾಯ ಕಿಮಪಿ ಸ್ಥಿತಮಾಶ್ರಯಂತೀ
 ರಂಗೇಶ್ವರೇಣ ಸಹಿತಾ ಮಣಿಮಂಡಪೇಷು .
 ಮಂಜುಸ್ವನೇಷು ವಿರತೇಷ್ಟಪಿ ವಿಶ್ವಮೇತ-
 ನ್ಮಾನೇನ ಹಂತ ಭವತೀ ಮುಖರೀಕರೋತಿ .. 14.65.. 445..
 ವಿಸ್ಮಾಪಿತೇವ ಭವತೀ ಮಣಿಪಾದರಕ್ಷೇ
 ವೈರೋಚನೇರ್ವಿತರಣೇನ ತಥಾವಿಧೇನ .
 ಏತಾವತಾಽಲಮಿತಿ ದೇವಿ ಗೃಹೀತಪಾದಾ
 ನಾಥಂ ತ್ರಿವಿಕ್ರಮಮವಾರಯತೇವ ನಾದ್ಯೈಃ .. 14.66.. 446..
 ಸಾಮಾನಿ ರಂಗನೃಪತಿಃ ಸರಸಂ ಚ ಗೀತಂ
 ಲೀಲಾಗತೇಷು ವಿನಿವಾರಯತಿ ಸ್ವತಂತ್ರಃ .
 ಶ್ಲೋತುಂ ತವ ಶ್ರುತಿಸುಖಾನಿ ವಿಶೇಷವೇದೀ
 ಮಂಜೂನಿ ಕಾಂಚನಪದಾವನಿ ಶಿಂಜಿತಾನಿ .. 14.67.. 447..
 ತತ್ತಾದೃಶೀಂ ಪ್ರಥಯತಾ ರುಚಿರಾಂ ಸ್ವರೇಖಾಂ
 ವರ್ಣಾಧಿಕೇನ ಮಧುಸೂದನಪಾದರಕ್ಷೇ .
 ಪಶ್ಯಂತಿ ಚಿತ್ತನಿಕಷೇ ವಿನಿವೇಶ್ಯ ಸಂತೋ
 ಮಂಜುಸ್ವನೇನ ತವ ನೈಗಮಿಕಂ ಸುವರ್ಣಂ .. 14.68.. 448..
 ಮುಗ್ಧಸ್ಯ ಹಂತ ಭವತೀಂ ಸ್ತುವತೋ ಮಮೈತಾ-
 ನ್ಯಾಕರ್ಣ್ಯ ನೂನಮಯಥಾಯಥ ಜಢಲ್ಪಿತಾನಿ .
 ಇತ್ಥಂ ವದ ತ್ವಮಿತಿ ಶಿಕ್ಷಯಿತುಂ ಪ್ರಣಾದಾನ್
 ಮಂಜೂನುದೀರಯಸಿ ಮಾಧವಪಾದುಕೇ ತ್ವಂ .. 14.69.. 449..
 ಆದೌ ಸಹಸ್ರಮಿತಿ ಯತ್ಸಹಸಾ ಮಯೋಕ್ತಂ
 ತೂಷ್ಣೋಷತಾ ನಿರವಧಿಂ ಮಹಿಮಾರ್ಣವಂ ತೇ .
 ಆಮ್ರೇಡಯಸ್ಯಥ ಕಿಮೇತದಮೃಷ್ಯಮಾಣಾ
 ಮಂಜುಸ್ವನೇನ ಮಧುಜಿನ್ಮಣಿಪಾದುಕೇ ತ್ವಂ .. 14.70.. 450..
 ಪರಿಮಿತಪರಿಬರ್ಹಂ ಪಾದುಕೇ ಸಂಚರಿಷ್ಣೌ

ತ್ವಯಿ ವಿನಿಹಿತಪಾದೇ ಲೀಲಯಾ ರಂಗನಾಥೇ .
 ನಿಯಮಯತಿ ವಿಪಂಚೀಂ ನಿತ್ಯಮೇಕಾಂತಸೇವೀ
 ನಿಶಮಯಿತುಮುದಾರಾನ್ನಾರದಸ್ತೇ ನಿನಾದಾನ್ .. 14.71.. 451..
 ವಿಹರತಿ ವಿಶಿಖಾಯಾಂ ರಂಗನಾಥೇ ಸಲೀಲಂ
 ಗಮನವಶವಿಲೋಲೈರ್ಗರ್ಭರತ್ನೈಃ ಕ್ಷಣಂತ್ಯಾಃ .
 ಮಣಿವಲಯನಿನಾದೈರ್ಮಂಜುಲೈಸ್ತೇ ದಿಶಂತಿ
 ಪ್ರತಿವಚನಮುದಾರಂ ಪಾದುಕೇ ಪೌರನಾಯಃ .. 14.72.. 452..
 ಅನುಕೃತಸವನೀಯಸ್ತೋತ್ರಶಸ್ತ್ರಾಂ ನಿನಾದೈ-
 ರನುಗತನಿಗಮಾಂ ತ್ವಾಮಾಸ್ಥಿತೋ ರಂಗನಾಥಃ .
 ಅನಿತರವಿಬುಧಾರ್ಹಂ ಹವ್ಯಮಾಸ್ವಾದಯಿಷ್ಯನ್
 ವಿಶತಿ ಚರಣರಕ್ಷೇ ಯಜ್ಞವಾಟಂ ದ್ವಿಜಾನಾಂ .. 14.73.. 453..
 ಚರಣಕಮಲಮೇತದ್ರಂಗನಾಥಸ್ಯ ನಿತ್ಯಂ
 ಶರಣಮಿತಿ ಜನಾನಾಂ ದರ್ಶಯಂತೀ ಯಥಾವತ್ .
 ಪ್ರತಿಪದಮಪಿ ಹೃದ್ಯಂ ಪಾದುಕೇ ಸ್ವಾದುಭಾವಾ-
 ದನುವದತಿ ಪರಂ ತೇ ನಾದಮಾಮ್ನಾಯಪಂಕ್ತಿಃ .. 14.74.. 454..
 ರಹಿತಭುಜಗತಲೈ ತ್ವತ್ಸನಾಥೇ ಪ್ರಜಾನಾಂ
 ಪ್ರತಿಭಯಶಮನಾಯ ಪ್ರಸ್ಥಿತೇ ರಂಗನಾಥೇ .
 ಪ್ರಥಮಮುದಯಮಾನಃ ಪಾದುಕೇ ತೂರ್ಯಘೋಷಾ-
 ತ್ಪ್ರತಿಫಲತಿ ನಿನಾದಃ ಪಾಂಚಾಜನ್ಯೇ ತ್ವದೀಯಃ .. 14.75.. 455..
 ವಕುಲಧರತನುಸ್ತ್ವಂ ಸಂಹಿತಾಂ ಯಾಮಪಶ್ಯಃ
 ಶ್ರುತಿಪರಿಷದಿ ತಸ್ಯಾಃ ಸೌರಭಂ ಯೋಜಯಂತಿ .
 ಹರಿಚರಣಸರೋಜಾಮೋದಸಮೋದಿತಾಯಾಃ
 ಪ್ರತಿಪದರಮಣೀಯಾಃ ಪಾದುಕೇ ತೇ ನಿನಾದಾಃ .. 14.76.. 456..
 ದನುತನಯನಿಹಂತುರ್ಜೈತ್ರಯಾತ್ರಾನುಕೂಲೇ
 ಶರದುಪಗಮಕಾಲೇ ಸಹ್ಯಜಾಮಾಪತಂತಿ .
 ಶ್ರುತಿಮಧುರಮುದಾರಂ ಶಿಕ್ಷಿತುಂ ತೇ ನಿನಾದಂ
 ಪರಿಹೃತನಿಜವಾಸಾಃ ಪಾದುಕೇ ರಾಜಹಂಸಾಃ .. 14.77.. 457..
 ವಿಹರಣಸಮಯೇಷು ಪ್ರತ್ಯಹಂ ರಂಗಭರ್ತು-
 ಶ್ಚರಣನಖಮಯೂಖೈಃ ಸೋತ್ತರೀಯಾ ವಿಶುದ್ಧೈಃ .
 ಪರಿಣಮಯಸಿ ನಾದಂ ಪಾದುಕೇ ಗರ್ಭರತ್ನೈ-
 ರ್ದಮಯಿತುಮಿವ ಶಿಷ್ಯಾನ್ ದೀರ್ಘಿಕಾರಾಜಹಂಸಾನ್ .. 14.78.. 458..
 ಪರಿಷದಿ ವಿರತಾಯಾಂ ಪಾದುಕೇ ರಂಗಭರ್ತುಃ

ಪರಿಜನಮಪವಾರ್ಯ ಪ್ರಸ್ಥಿತಸ್ಯಾವರೋಧಾನ್ .
 ಮಣಿನಿಕರಸಮುದ್ಯನ್ಮಂಜುನಾದಾಪದೇಶಾ-
 ದಭಿಲಪಸಿ ಯಥಾರ್ಹಂ ನೂನಮಾಲೋಕಶಬ್ದಂ .. 14.79.. 459..
 ಗುರುಜನನಿಯತಂ ತದ್ಗೋಪಿಕಾನಾಂ ಸಹಸ್ರಂ
 ದಿನಕರತನಯಾಯಾಃ ಸೈಕತೇ ದಿವ್ಯಗೋಪಾಃ .
 ವಶಮನಯದಯತ್ನಾದ್ವಂಶನಾದಾನುಯಾತ್ಮೈ-
 ಸ್ತವ ಖಲು ಪದರಕ್ಷೇ ತಾದೃಶೈರ್ಮಂಜುನಾದೈಃ .. 14.80.. 460..
 ನಿಜಪದವಿನಿವೇಶಾನಿರ್ವಿಶೇಷಪ್ರಚಾರಾನ್
 ಪರಿಣಮಯತಿ ಭಕ್ತಾನ್ ರಂಗನಾಥೋ ಯಥಾ ಮಾಂ .
 ಇತಿ ವಿಹರಣಕಾಲೇ ಮಂಜುಶಿಂಜಾವಿಶೇಷೈ-
 ಹಿತಮುಪದಿಶಸೀವ ಪ್ರಾಣಿನಾಂ ಪಾದುಕೇ ತ್ವಂ .. 14.81.. 461..
 ಅಯಮಯಮಿತಿ ತೈಸ್ತೈಃ ಕಲ್ಪಿತಾನದ್ವಭೇದಾನ್
 ಪ್ರತಿಪದಮವಲೋಕ್ಯ ಪ್ರಾಣಿನಾಂ ವ್ಯಾಕುಲಾನಾಂ .
 ಚಟುಲಮಣಿಕಲಾಪೈಃ ಶೌರಿಪಾದಾವನಿ ತ್ವಂ
 ಮುಖರಯಸಿ ವಿಹಾರೈರ್ಮುಕ್ತಿಘಂಟಾಪಥಾಗ್ರ್ಯಂ .. 14.82.. 462..
 ಪದಕಮಲಮುದಾರಂ ದರ್ಶಯಂತೀ ಮುರಾರೇಃ
 ಕಲಮಧುರನಿನಾದಾ ಗರ್ಭರತ್ನೈರ್ವಿಲೋಲೈಃ .
 ವಿಷಮವಿಷಯತೃಷ್ಣಾವ್ಯಾಕುಲಾನಿ ಪ್ರಜಾನಾ-
 ಮಭಿಮುಖಯಸಿ ನೂನಂ ಪಾದುಕೇ ಮಾನಸಾನಿ .. 14.83.. 463..
 ಮಧುರಿಪುಪದರಕ್ಷೇ ಮಂದಬುದ್ಧೌ ಮಯಿ ತ್ವಾ-
 ಮನವಧಿಮಹಿಮಾನಂ ತ್ವತ್ಪ್ರಸಾದಾತ್ ಸ್ತುವಾನೇ .
 ಮಣಿನಿಕರಸಮುತ್ಕೈರ್ಮಂಜುನಾದೈಃ ಕವೀನಾ-
 ಮುಪರಮಯಸಿ ತಾಂಸ್ತಾನೂನಮುತ್ಸೇಕವಾದಾನ್ .. 14.84.. 464..
 ಶರಣಮುಪಗತೇ ತ್ವಾಂ ಶಾರ್ಙ್ಗಣಃ ಪಾದರಕ್ಷೇ
 ಸಕೃದಿತಿ ವಿಧಿಸಿದ್ಧಂ ತ್ಯಕ್ತುಕಾಮೇ ವಿಮೋಹಾತ್ .
 ಪ್ರಚಲಿತಮಣಿಜಾಲವ್ಯಂಜಿತೈಃ ಶಿಂಜಿತೈಃ ಸ್ವೈ-
 ರಲಮಲಮಿತಿ ನೂನಂ ವಾರಯಸ್ಯಾದರೇಣ .. 14.85.. 465..
 ವಿಕಲಕರಣವೃತ್ತೌ ವಿಹ್ವಲಾಂಗೇ ವಿಲಕ್ಷಂ
 ವಿಲಪತಿ ಮಯಿ ಮೋಹಾದ್ಭಿಭ್ರತೀ ಶೌರಿಪಾದಂ .
 ಪರಿಸರಮಧಿಗಂತುಂ ಪಶ್ಯ ಪಾದಾವನಿ ತ್ವಂ
 ಪ್ರತಿಭಯಮಖಿಲಂ ಮೇ ಭರ್ತ್ಸಯಂತೀ ನಿನಾದೈಃ .. 14.86.. 466..
 ಕರಣವಿಗಮಕಾಲೇ ಕಾಲಹುಂಕಾರಶಂಕೀ

ದ್ರುತಪದಮುಪಗಚ್ಚನ್ ದತ್ತಹಸ್ತಃ ಪ್ರಿಯಾಭ್ಯಾಂ .
 ಪರಿಣಮಯತು ಕರ್ಣೇ ರಂಗನಾಥಃ ಸ್ವಯಂ ನಃ
 ಪ್ರಣವಮಿವ ಭವತ್ಯಾಃ ಪಾದುಕೇ ಮಂಜುನಾದಂ .. 14.87.. 467..
 ಕಮಲವನಸಖೀಂ ತಾಂ ಕೌಮುದೀಮುದ್ವಹಂತಂ
 ಸವಿಧಮುಪನಯಂತೀ ತಾದೃಶಂ ರಂಗಚಂದ್ರಂ .
 ಪ್ರಲಯದಿನಸಮುತ್ಥಾನ್ವಾದುಕೇ ಮಾಮಕೀನಾನ್
 ಪ್ರಶಮಯ ಪರಿತಾಪಾನ್ ಶೀತಲೈಃ ಶಿಂಜಿತ್ಯೈಃ ಸ್ವೈಃ .. 14.88.. 468..
 ಪ್ರಶಮಯತು ಭಯಂ ನಃ ಪಶ್ಚಿಮಶ್ವಾಸಕಾಲೇ
 ರಹಸಿ ವಿಹರಣಂ ತೇ ರಂಗನಾಥೇನ ಸಾಧಂ .
 ನಿಯತಮನುವಿಧತ್ತೇ ಪಾದುಕೇ ಯನ್ನಿನಾದೋ
 ನಿಖಿಲಭುವನರಕ್ಯಾಘೋಷಣಾಘೋಷಲೀಲಾಂ .. 14.89.. 469..
 ತ್ರಿಕವಿನಿಹಿತಹಸ್ತಂ ಚಿಂತಯಿತ್ವಾ ಕೃತಾಂತಂ
 ಗತವತಿ ಹೃದಿ ಮೋಹಂ ಗಚ್ಛತಾ ಜೀವಿತೇನ .
 ಪರಿಕಲಯತು ಬೋಧಂ ಪಾದುಕೇ ಶಿಂಜಿತಂ ತೇ
 ತ್ವರಯಿತುಮಿವ ಸಜ್ಜಂ ತ್ವದ್ವಿಧೇಯಂ ಮುಕುಂದಂ .. 14.90.. 470..
 ಉಪಪ್ನುಂ ಸಂವಿತ್ತೇರುಪನಿಷದುಪೋದ್ಧಾತವಚನಂ
 ತವ ಶ್ರಾವಂ ಶ್ರಾವಂ ಶ್ರುತಿಸುಭಗಮಂತರ್ಮಣಿರವಂ .
 ವಿಜ್ಯಂಭಂತೇ ನೂನಂ ಮಧುಮಥನಪಾದಾವನಿ ಮಮ
 ದ್ರವೀಭೂತದ್ರಾಕ್ಷಾಮಧುರಿಮಧುರೀಣಾಃ ಘಣಿತಯಃ .. 14.91.. 471..
 ವಿಲಾಸೈಃ ಕ್ರೀಣಂತೋ ನಿಖಿಲಜನಚೇತಾಂಸಿ ವಿವಿಧಾ
 ವಿಹಾರಾಸ್ತೇ ರಂಗಕ್ಷಿತಿರಮಣಪಾದಾವನಿ ಮುಹುಃ .
 ವಿಗಾಹಂತಾಮಂತರ್ಮಮ ವಿಲುಠದಂತರ್ಮಣಿಶಿಲಾ-
 ಖಲಾತ್ಕಾರವ್ಯಾಜಕ್ಷರದಮೃತಧಾರಾಧಮನಯಃ .. 14.92.. 472..
 ಶ್ರುತಿಶ್ರೇಣೀಸ್ಥೇಯಶ್ರುತಿಸುಭಗಶಿಂಜಾಮುಖರಿತಾಂ
 ಭಜೇಮ ತ್ವಾಂ ಪದ್ಮಾರಮಣಚರಣತ್ರಾಯಿಣಿ ಪರಂ .
 ನ ಮುದ್ರಾನಿದ್ರಾಣದ್ರವಿಣಕಣವಿಶ್ರಾಣನದಶಾ-
 ವಿಶಾಲಾಹಂಕಾರಂ ಕಮಪಿ ಘನಹಂಕಾರಪರುಷಂ .. 14.93.. 473..
 ತವೈತಚ್ಚೇರಂಗಕ್ಷಿತಿಪತಿಪದತ್ರಾಯಿಣಿ ನೃಣಾಂ
 ಭವತ್ಯಾಗಶ್ಚಿಂತಾರಣರಣಕಭಂಗಾಯ ರಣಿತಂ .
 ಶರೀರೇ ಸ್ವಂ ಭಾವಂ ಪ್ರಥಯತಿ ಯದಾಕರ್ಣನವಶಾ-
 ನ್ನ ನಃ ಕರ್ಣೇ ಭಾವೀ ಯಮಮಹಿಷಘ್ನಾಘಾಣಘಾಣಃ .. 14.94.. 474..
 ಪರಿತ್ರಸ್ತಾಃ ಪುಣ್ಯದ್ರವಪತನವೇಗಾತ್ಪ್ರಥಮತಃ

ಕ್ಷರದ್ಭಿಃ ಶ್ರೀರಂಗಕ್ಷಿತಿರಮಣಪಾದಾವನಿ ತದಾ .
 ವಿದಾಮಾಸುದೇವಾ ಬಲಿಮಥನಸಂರಂಭಮನಘೈಃ
 ಪ್ರಣಾದೈಸ್ತೇ ಸದ್ಯಃ ಪದಕಮಲವಿಕ್ರಾಂತಿಪಿಶುನ್ಯೈಃ .. 14.95.. 475..
 ಸ್ವೇಷು ಸ್ವೇಷು ಪದೇಷು ಕಿಂ ನಿಯಮಯಸ್ಯಷ್ಟೈ ದಿಶಾಮೀಶ್ವರಾನಾ
 ಸ್ವೈರಾಲಾಪಕಥಾಃ ಪ್ರವರ್ತಯಸಿ ಕಿಂ ತ್ರಯ್ಯಾ ಸಹಾಸೀನಯಾ .
 ರಂಗೇಶಸ್ಯ ಸಮಸ್ತಲೋಕಮಹಿತಂ ಪ್ರಾಪ್ತಾ ಪದಾಂಭೋರುಹಂ
 ಮಾ ಭೈಷೀರಿತಿ ಮಾಮುದೀರಯಸಿ ವಾ ಮಂಜುಸ್ವನೈಃ ಪಾದುಕೇ .. 14.96.. 476..
 ರಂಗೇ ದೇವಿ ರಥಾಂಗಪಾಣಿಚರಣಸ್ವಚ್ಛಂದಲೀಲಾಸಖಿ
 ಸ್ತೋಕಸ್ತಂದಿತರಮ್ಯವಿಭ್ರಮಗತಿಪ್ರಸ್ತಾವಕಂ ತಾವಕಂ .
 ಕಾಲೋಪಾಗತಕಾಲಕಿಂಕರಚಮೂಹುಂಕಾರಪಾರಂಪರೀ-
 ದುರ್ವಾಪ್ರತಿವಾವದೂಕಮನಘಂ ಶ್ರೋಷ್ಯಾಮಿ ಶಿಂಜಾರವಂ .. 14.97.. 477..
 ತ್ವಚ್ಛಿಂಜಾರವಶರ್ಕರಾರಸಸದಾಸ್ವಾದಾತ್ ಸತಾಮುನ್ಮದಾ
 ಮಾತರ್ಮಾಧವಪಾದುಕೇ ಬಹುವಿದಾಂ ಪ್ರಾಯಃ ಶ್ರುತಿರ್ಮುಹ್ಯತಿ .
 ಸಾರಾಸಾರಸಕೃದ್ವಿಮರ್ಶನಪರಿಮ್ಲಾನಾಕ್ಷರಗ್ರಂಥಿಭಿ-
 ಗ್ರಂಥೈಸ್ತಾ ಮಿಹ ವರ್ಣಯಾಮ್ಯಹಮತಸ್ತಾಸತ್ರಪಾವರ್ಜಿತಃ .. 14.98.. 478..
 ತವಾಂಬ ಕಿಲ ಖೇಲತಾಂ ಗತಿವಶೇನ ಗರ್ಭಾಶ್ಮನಾಂ
 ರಮಾರಮಣಪಾದುಕೇ ಕಿಮಪಿ ಮಂಜುಭಿಃ ಶಿಂಜಿತ್ಯೈಃ .
 ಪದಸ್ತುತಿವಿಧಾಯಿಭಿಸ್ತ್ವ ದನುಭಾವಸಿದ್ಧಾಂತಿಭಿಃ
 ಸಯೂಧ್ಯಕಲಹಾಯಿತಂ ಶ್ರುತಿಶತಂ ಸಮಾಪದ್ಯತೇ .. 14.99.. 479..
 ಕ್ಷಿಪತಿ ಮಣಿಪಾದರಕ್ಷೇ ನಾದೈರ್ನೂನಂ ಸಮಾಶ್ರಿತತ್ರಾಣೇ .
 ರಂಗೇಶ್ವರಸ್ಯ ಭವತೀ ರಕ್ಷಾಪೇಕ್ಷಾಪ್ರತೀಕ್ಷಣವಿಲಂಬಂ .. 14.100.. 480..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ನಾದಪದ್ಧತಿಶ್ಚತುರ್ದಶೀ ..

15. ರತ್ನಸಾಮಾನ್ಯಪದ್ಧತಿಃ (50)

ಉದರ್ಚಿಷಸ್ತೇ ರಂಗೇಂದ್ರಪಾದಾವನಿ ಬಹಿರ್ಮಣೀನ್ .
 ಅಂತರ್ಮಣಿರವಂ ಶ್ರುತ್ವಾ ಮನ್ಯೇ ರೋಮಾಂಚಿತಾಕೃತೀನ್ .. 15.1.. 481..
 ವಿಧೇಹಿ ಶೌರೇರ್ಮಣಿಪಾದುಕೇ ತ್ವಂ
 ವಿಪದ್ಯಮಾನೇ ಮಯಿ ರಶ್ಮಿಜಾಲೈಃ .
 ಆಸೀದತಾಮಂತಕಕಿಂಕರಾಣಾಂ

ವಿತ್ರಾಸನಾನ್ ವೇತ್ರಲತಾವಿಶೇಷಾನ್ .. 15.2.. 482..
 ಮುಕುಂದಪಾದಾವನಿ ಮಧ್ಯನಾಡ್ಯಾ
 ಮೂರ್ಧನ್ಯಯಾ ನಿಷ್ಪತತೋ ಮುಮುಕ್ಷೋಃ .
 ಆಬ್ರಹ್ಮಲೋಕಾದವಲಂಬನಾರ್ಥಂ
 ರತ್ನಾನಿ ತೇ ರಶ್ಮಿಗಣಂ ಸೃಜಂತಿ .. 15.3.. 483..
 ಅಸೂರ್ಯಭೇದ್ಯಾಂ ರಜನೀಂ ಪ್ರಜಾನಾಂ
 ಆಲೋಕಮಾತ್ರೇಣ ನಿವಾರಯಂತೀ .
 ಅಮೋಘವೃತ್ತಿರ್ಮಣಿಪಾದರಕ್ಷೇ
 ಮುರದ್ವಿಷೋ ಮೂರ್ತಿಮತೀ ದಯಾ ತ್ವಂ .. 15.4.. 484..
 ರಂಗೇಶಪಾದಾವನಿ ತಾವಕಾನಾಂ
 ರತ್ನೋಪಲಾನಾಂ ದ್ಯುತಯಃ ಸ್ಫುರಂತಿ .
 ಶ್ರೇಯಃಫಲಾನಾಂ ಶ್ರುತಿವಲ್ಲರೀಣಾಂ
 ಉಪಘ್ನಶಾಖಾ ಇವ ನಿರ್ವ್ಯಪಾಯಾಃ .. 15.5.. 485..
 ಕಸ್ಯಾಪಿ ಪುಂಸಃ ಕನಕಾಪಗಾಯಾಃ
 ಪುಣ್ಯೇ ಸಲೀಲಂ ಪುಲಿನೇ ಶಯಾಲೋಃ .
 ಸಮೀಪವೃತ್ತಿರ್ಮಣಿಪಾದುಕೇ ತ್ವಂ
 ಸಂವಾಹಯಂತೀವ ಪದಂ ಕರೈಃ ಸ್ವೈಃ .. 15.6.. 486..
 ದಿದೃಕ್ಷಮಾಣಸ್ಯ ಪರಂ ನಿಧಾನಂ
 ಸ್ನೇಹಾನ್ವಿತೇ ಯೋಗದಶಾವಿಶೇಷೇ .
 ಸಂವಿತ್ಪ್ರದೀಪಂ ಮಣಿಪಾದರಕ್ಷೇ
 ಸಂಧುಕ್ಷಯಂತೀವ ಮರೀಚಯಸ್ತೇ .. 15.7.. 487..
 ಸಮಾಧಿಭಾಜಾಂ ತನುತೇ ತ್ವದೀಯಾ
 ರಂಗೇಶಪಾದಾವನಿ ರತ್ನಪಂಕ್ತಿಃ .
 ಸ್ಥಾನಂ ಪ್ರಯಾತುಂ ತಮಸಃ ಪರಂ ತ-
 ತ್ಪದೀಪಕೃತ್ಯಂ ಪ್ರಭಯಾ ಮಹತ್ಯಾ .. 15.8.. 488..
 ಬಧ್ನಾಸಿ ರಂಗೇಶ್ವರಪಾದರಕ್ಷೇ
 ಮನ್ಯೇ ಯಥಾರ್ಹಂ ಮಣಿರಶ್ಮಿಜಾಲೈಃ .
 ಸೇವಾನತಾನಾಂ ತ್ರಿದಶೇಶ್ವರಾಣಾಂ
 ಶೇಷಾಪಟೇಂ ಶೇಖರಸನ್ನಿಹೃಷ್ಣಾಂ .. 15.9.. 489..
 ಭಜಂತಿ ರಂಗೇಶ್ವರಪಾದರಕ್ಷೇ
 ಪ್ರಕಲ್ಪಯಂತೋ ವಿವಿಧಾನ್ಮಮರ್ಥಾನ್ .
 ಉದರ್ಚಿಷ್ಚಿಂತಯತಾಂ ಜನಾನಾಂ

ಚಿಂತಾಮಣಿತ್ವಂ ಮಣಯಸ್ತ್ವ ದೀಯಾಃ .. 15.10.. 490..

ನಾಥಸ್ಯ ದತ್ತೇ ನದರಾಜಕನ್ಯಾ
ಪಾತುಂ ಶುಭಾನ್ವಾದನಖೇಂದುರಶ್ಮೀನ್ .

ಮಣಿಪ್ರಭಾಭಿಃ ಪ್ರತಿಪನ್ನಪಕ್ಷಾಂ
ಲೀಲಾಚಕೋರೀಮಿವ ಪಾದುಕೇ ತ್ವಾಂ .. 15.11.. 491..

ಜನಸ್ಯ ರಂಗೇಶ್ವರಪಾದುಕೇ ತ್ವಂ
ಜಾತಾನುಕಂಪಾ ಜನಯಸ್ಯಯತ್ನಾತ್ .

ಆಕೃಷ್ಯ ದೂರಾನ್ಮಣಿರಶ್ಮಿಜಾಲೈ-
ರನನ್ಯಲಕ್ಷಣಿ ವಿಲೋಚನಾನಿ .. 15.12.. 492..

ರಂಗೇಶಪಾದಾವನಿ ತಾವಕೀನೈಃ
ಸ್ಪೃಷ್ಟಾಃ ಕದಾಚಿನ್ಮಣಿರಶ್ಮಿಪಾಲೈಃ .

ಕಾಲಸ್ಯ ಘೋರಂ ನ ಭಜಂತಿ ಭೂಯಃ
ಕಾರಾಗೃಹಾಂತೇಷು ಕಶಾಭಿಘಾತಂ .. 15.13.. 493..

ರತ್ನಾನಿ ರಂಗೇಶ್ವರಪಾದರಕ್ಷೇ
ತ್ವದಾಶ್ರಿತಾನ್ಯಪ್ರತಿಘೈರ್ಮಯೂಖೈಃ .

ಆಸೇದುಷೀಣಾಂ ಶ್ರುತಿಸುಂದರೀಣಾಂ
ವಿತನ್ವತೇ ವರ್ಣನಿಚೋಲಲಕ್ಷ್ಮೀಂ .. 15.14.. 494..

ನಿದ್ರಾರಸಪ್ರಣಯಿನೋ ಮಣಿಪಾದರಕ್ಷೇ
ರಂಗೇಶ್ವರಸ್ಯ ಸವಿಧಂ ಪ್ರತಿಪದ್ಯಮಾನಾ .

ಶಯ್ಯಾಘಣೀಂದ್ರಮಭಿತೋ ಭವತೀ ವಿಧತ್ತೇ
ರತ್ನಾಂಶುಭಿಯವನಿಕಾಮಿವ ದರ್ಶನೀಯಾಂ .. 15.15.. 495..

ಸದ್ಯಸ್ತ್ವ ದುದ್ಧಹದಶಾನಮಿತಾಕೃತೀನಾಂ
ಸ್ರಸ್ತಾಂಶುಕಂ ನಿಜರುಚಾ ಮಣಿಪಾದುಕೇ ತ್ವಂ .

ಪದ್ಮಾಸಹಾಯಪರಿವಾರವಿಲಾಸಿನೀನಾಂ
ಪಟಾಂಶುಕೈರಿವ ಪಯೋಧರಮಾವೃಣೋಷಿ .. 15.16.. 496..

ದೇವಸ್ಯ ರಂಗವಸತೇಃ ಪುರತಃ ಪ್ರವೃತ್ತೈ-
ರುದ್ಗೂತವಿಶ್ವತಿಮಿರಾಂ ಮಣಿರಶ್ಮಿಜಾಲೈಃ .

ಮನ್ಯೇ ಮದೀಯಹೃದಯಾಯತನಪ್ರವೇಶ-
ಮಾಂಗಲ್ಯದೀಪಕಣಿಕಾಂ ಮಣಿಪಾದುಕೇ ತ್ವಾಂ .. 15.17.. 497..

ಆಕೀರ್ಣರತ್ನನಿಕರಾಂ ಮಣಿಪಾದುಕೇ ತ್ವಾಂ
ರಜೀಶ್ವರಸ್ಯ ಲಲಿತಾಂ ವಿಪಣಿಂ ಪ್ರತೀಮಃ .

ಯತ್ಸಂಶ್ರಯೇಣ ಭವತಿ ಸ್ಥಿರಭಕ್ತಿಮೂಲ್ಯಂ
ಕೈವಲ್ಯಮತ್ರ ಜಗತಾಂ ಕ್ರಯವಿಕ್ರಯಾರ್ಹಂ .. 15.18.. 498..
ವ್ಯಂಕ್ತುಂ ಕ್ಷಮಂ ಭಗವತೋ ಜಗದೀಶ್ವರತ್ವಂ
ವಜ್ರಾಂಕುಶದ್ವಜಸರೋರುಹಚಕ್ರಚಿಹ್ನಂ .
ಆಶ್ಲಿಷ್ಯ ನಿರ್ಭರರುಚಿಂ ಮಣಿಪಾದುಕೇ ತ್ವಾ-
ಮಾಸೀದನಾಭರಣಸುಂದರಮಂಘ್ರಿಪದ್ಮಂ .. 15.19.. 499..
ರತ್ನಪ್ರಭಾಪಟಲಚಕ್ರಮನೋಹರಾ ತ್ವಂ
ಪದ್ಮಾರುಣಂ ಪದಮಿದಂ ತ್ವಯಿ ರಂಗಭರ್ತುಃ .
ಮನ್ಯೇ ತದೇತದುಭಯಂ ಮಣಿಪಾದರಕ್ಷೇ
ಚಕ್ರಾಬ್ಜಮಂಡಲಮಕಿಂಚನರಕ್ಷಣಾರ್ಥಂ .. 15.20.. 500..
ತ್ರಾಸಾತ್ವಯಂ ಪ್ರಣಮತಾಂ ದನುಜೇಶ್ವರಾಣಾಂ
ಸಂಖ್ಯೇಽವಲೂನಶಿರಸಾಮಪಿ ಮೌಲಿರತ್ನೈಃ .
ಆಯೋಜಯತ್ಯನುಕಲಂ ಮಣಿಪಾದುಕೇ ತ್ವಾಂ
ಸೈರಂದ್ರಿಕೇವ ಮುರವೈರಿಕೃಪಾಣಧಾರಾ .. 15.21.. 501..
ಆಸ್ಕಂದನಾನಿ ವಿಬುಧೇಂದ್ರಶಿಖಾಮಣೀನಾಂ
ತ್ವಾಮಾಶ್ರಿತಾನ್ಯಸುರಸೂದನಪಾದರಕ್ಷೇ .
ರತ್ನಾನಿ ತೇ ಸ್ತುತಿಸುವರ್ಣಪರೀಕ್ಷಣಾರ್ಥೇ
ನೂನಂ ಭಜಂತಿ ನಿಕಷೋಪಲತಾಂ ಕವೀನಾಂ .. 15.22.. 502..
ಪಾದಾವನಿ ಪ್ರಣಯಿನಾಂ ಪ್ರತಿಪಾದಿತಾರ್ಥಾಂ
ಕ್ರೀಡಾಸರೋಜಮಿವ ಶೌರಿಪದಂ ವಹಂತೀಂ .
ಪ್ರತ್ಯುಪ್ಪರತ್ನನಿಕರಪ್ರತಿಪನ್ನಶೋಭಾಂ
ಪಶ್ಯಾಮಿ ರೋಹಣಗಿರೇರಧಿದೇವತಾಂ ತ್ವಾಂ .. 15.23.. 503..
ಯಾಮೇವ ರತ್ನಕಿರಣೈರ್ಮಣಿಪಾದಾಕ್ಷೇ
ಕ್ರೀಡಾಸರೋಜಮಿವ ಶೌರಿಪದಂ ಭಜಂತೀಂ . var ವಹಂತೀಂ
ಪ್ರತ್ಯುಪ್ಪರತ್ನನಿಕರಪ್ರತಿಪನ್ನಶೋಭಾಂ
ಪಶ್ಯಾಮಿ ರೋಹಣಗಿರೇರಧಿದೇವತಾಂ ತ್ವಾಂ .. 15.24.. 504..
ರತ್ನಾಂಕುರೈರವಿರಲಾ ಮಣಿಪಾದರಕ್ಷೇ
ಪಾಕೋನ್ಮುಖೈಃ ಪರಿಗತಾ ಪುರುಷಾರ್ಥಸಸ್ಯೈಃ .
ದೇವೇನ ರಂಗಪತಿನಾ ಜಗತಾಂ ವಿಭೂತ್ಯೈ
ಕೇದಾರಿಕೇವ ಕೃಪಯಾ ಪರಿಕಲ್ಪಿತಾ ತ್ವಂ .. 15.25.. 505..
ನಿರ್ಧೂತಮೋಹತಿಮಿರಾಸ್ತವ ರತ್ನದೀಪೈ-

ನಿರ್ವಿಶ್ಯಮಾನವಿಭವಂ ನದರಾಜಪುತ್ರಾಃ .
 ಪ್ರತ್ಯಕ್ಷಯಂತಿ ನಿಗಮಾಂತನಿಗೂಧಮರ್ಥಂ
 ಪಾದಾವನಿ ತ್ವಯಿ ನಿವೇಶಿತಭಾವಬಂಧಾಃ .. 15.26.. 506..
 ರತ್ನೋಪಲಪ್ರಕರಸಂಭವ ಏಷ ದೂರಾ-
 ದ್ರಂಗಾಧಿರಾಜಚರಣಾವನಿ ತಾವಕೀನಃ .
 ಆದ್ರಾಪರಾಧಪರಿಖಿನ್ನಧಿಯಾಂ ಪ್ರಜಾನಾ-
 ಮಾಶ್ವಾಸನಾರ್ಥ ಇವ ಭಾತಿ ಕರಪ್ರಸಾರಃ .. 15.27.. 507..
 ವ್ಯಾಮುಹ್ಯತೋ ವಿಷಯಿಬಾಲಮೃಗಾನ್ಮದೀಯಾನ್
 ಸಂಸಾರಘರ್ಮಜನಿತಾಸು ಮರೀಚಿಕಾಸು .
 ಪಾದಾವನಿ ಪ್ರಗುಣರತ್ನಮರೀಚಿಜಾಲೈ-
 ರಾಕೃಷ್ಯ ವಿಶ್ರಮಯ ಕೇಶವಕಾಂತಿಸಿಂಧೌ .. 15.28.. 508..
 ಅಂತರ್ನಿಧಾಯ ಮುನಿಭಿಃ ಪರಿರಕ್ಷಮಾಣಾಂ-
 ಆತ್ಮೀಯರಶ್ಮಿಗುಣಿತಾಂ ಮಣಿಪಾದರಕ್ಷೇ .
 ರಂಗೇಶಪಾದಕಮಲಪ್ರತಿಪನ್ನಮುದ್ರಾಂ
 ನೀವೀಮವೈಮಿ ಭವತೀಂ ನಿಗಮಾಂತವಾಚಾಂ .. 15.29.. 509..
 ರಾಮಸ್ಯ ರಂಗವಸತೇಶ್ಚರಣಾನುಷಂಗಾ-
 ತ್ಯಾಷ್ಣಾಂ ಗತಾಂ ಪರಮಪಾವನತಾಂ ದಧಾನಾ . var ಭುವನಪಾವನತಾಂ
 ಪಾದಾವನಿ ಪ್ರಚುರರತ್ನಶಿಲಾನಿಬದ್ಧಾ
 ಸಂಸಾರಸಂತರಣಸೇತುರಸಿ ಪ್ರಜಾನಾಂ .. 15.30.. 510..
 ದಿವಿಷನ್ಮಕುಟೀಷು ಸಂಚರಂತ್ಯಾಃ ಪ್ರಚುರಸ್ತೇ ಮಣಿಪಾದುಕೇ ಪ್ರಕಾಶಃ .
 ದಿವಿ ರಂಗಪತೇರ್ಮಹೋತ್ಸವಾರ್ಥಂ ವಿತತಾ ವಂದನಮಾಲಿಕೇವ ಭಾತಿ .. 15.31..
 511..
 ಪ್ರಭವಂತಿ ದವೀಯಸಾಂ ಸ್ವಭಾವಾ-
 ತ್ತವ ರತ್ನಾನಿ ಮುಕುಂದಪಾದರಕ್ಷೇ .
 ಅಯಸಾಮಿವ ಹಂತ ಲೋಹಕಾಂತಾಃ
 ಕರಿನಾನಾಂ ಮನಸಾಂ ವಿಕರ್ಷಣಾಯ .. 15.32.. 512..
 ಪರಿಪಶ್ಯತಿ ದೇವಿ ರಂಗನಾಥೇ ರಹಸಿ ತ್ವಂ ಸವಿಧೇ ನಿವಿಶ್ಯ ಲಕ್ಷ್ಮಾಃ .
 ಪರಿಪುಷ್ಯಸಿ ರತ್ನಧಾಮಭಿಃ ಸ್ವೈರನಸೂಯೇವ ಮನೋಜ್ಞಮಂಗರಾಗಂ .. 15.33..
 513..
 ತವ ರತ್ನಕರಾರ್ಪಿತಂ ನವೀನಂ ಪರಿಗೃಹ್ಯ ಸ್ಥಿರಮಂಶುಕಂ ಮನೋಜ್ಞಂ .
 ಜರದಂಶುಕತ್ಸುಖೀನ ದೇಹಂ ಕೃತಿನಃ ಕೇಶವಪಾದುಕೇ ತ್ಯಜಂತಿ .. 15.34.. 514..
 ಅಭಿತೋ ಮಣಿಪಾದುಕೇ ನಿಬದ್ಧೈಃ

ಕೃತಸಂಸ್ಕಾರವಿಶೇಷಮಾತ್ಮರತ್ನೈಃ .

ಕುರುತೇ ಭವತೀ ಪದಂ ಮುರಾರೇಃ

ಕಠಿನೇಽಸ್ಮಿನ್ ಹೃದಿ ಮೇ ನಿವೇಶಯೋಗ್ಯಂ .. 15.35.. 515..

ನಿಜರತ್ನಕರಾಂಚಲೈರ್ಮದೀಯಾನಪರಾಧಾನವಧೂಯ ದತ್ತಸಾಮ್ಯಾ .

ರಮಯಾ ಸಹಿತಸ್ಯ ರಂಗಭರ್ತುಃ ಪದಯೋರರ್ಪಯ ಪಾದುಕೇ ಸ್ವಯಂ ಮಾಂ ..

15.36.. 516..

ರಶ್ಮಿಜಾಲಪರಿವೇಷಬಂಧುರಾ ರಂಗಭೂಮಿಪತಿರತ್ನಪಾದುಕೇ .

ವಿಶ್ವಲೋಚನವಿಹಂಗಹಾರಿಣೀ ವಾಗುರೇವ ವಿತತಾ ವಿರಾಜಸೇ .. 15.37.. 517..

ಮಾನಸಾಂಬುಜವಿಕಾಸಹೇತುಭಿಃ ಸೇವಿತಾ ಮಣಿಗಣೈಃ ಪ್ರಭಾಕರೈಃ .

ಪಾದುಕೇ ವಹಸಿ ಸದ್ಧಿರಾಶ್ರಿತಾಂ ದೇವಿ ವಿಷ್ಣುಪದಸಂಪದಂ ನವಾಂ .. 15.38.. 518..

ಅಧಿಶಯಿತಫಣಿಶ್ವರಸ್ಯ ಶೌರೇಃ

ಸ್ವಯಮಧಿರೂಢಪದೋಪಧಾನಪಾರ್ಶ್ವಾ .

ಮಣಿವಲಯಜುಷಾ ಕರೇಣ ಮಂದಂ

ಸ್ಪೃಶಸಿ ಪದಾವನಿ ಪಾದಯೋರ್ಯುಗಂ ತತ್ .. 15.39.. 519..

ಭವತ್ಯಂತೇ ತ್ವಾಂ ಪ್ರಣತಸ್ಯ ಜಂತೋ-

ಸ್ತದೋಕೋಽಗ್ರಜ್ವಲನಂ ತ್ವತ್ಪ್ರಕಾಶೈಃ .

ಯತೋ ನಾಡ್ಯಾ ಮಧ್ಯಮಯಾ ವಿನಿಯನ್

ಗತಿಂ ವಿಂದೇತ್ ಕೇಶವಪಾದರಕ್ಷೇ .. 15.40.. 520..

ಅಶಿಥಿಲಪರಿಣದ್ಧಾ ರಶ್ಮಿಜಾಲೈರ್ಮಣೀನಾಂ

ದುರಧಿಗಮತಮಂ ನಃ ಪಾರಮಾರೋಪಯಂತೀ .

ಕಮಲನಯನಮಾದ್ಯಂ ಕರ್ಣಧಾರಂ ದಧಾನಾ

ಭವಸಿ ಭವಪಯೋಧೇಃ ಪಾದುಕೇ ಪೋತಪಾತ್ರೀ .. 15.41.. 521..

ಮಣಿಗಣಕಿರಣೈಸ್ತೇ ಕಲ್ಪಿತೇ ಗುಲ್ಮಭೇದೇ

ಮೃಗಯುರಿವ ಕುರಂಗೀಂ ತ್ವಾಂ ಪುರಸ್ಕೃತ್ಯ ಭವ್ಯಾಂ .

ಹರತಿ ಚರಣರಕ್ಷೇ ಭಕ್ತಿಪಾಶಾವರುದ್ಧಂ

ಹೃದಯಹರಿಣಯೂಢಂ ಪ್ರಾಣಿನಾಂ ರಂಗನಾಥಃ .. 15.42.. 522..

ಪರಿಚಿತಪದಮೂಲಾ ಪಾದುಕೇ ರಂಗಿಣಸ್ತ್ವಂ

ಪ್ರಭವತಿ ಭುಜಮಧ್ಯೇ ಕೌಸ್ತುಭೋಽಯಂ ತಥಾಽಪಿ .

ಭವತಿ ಭೃಶಮಧಸ್ತಾತ್ ತೇಜಸಾ ಭವ್ಯಭೂಮ್ನಾ

ಶಲಭಿತದುರಿತಾನಾಂ ತಾವಕಾನಾಂ ಮಣೀನಾಂ .. 15.43.. 523..

ಕಲ್ಪಶ್ರೇಣೀದಿನಪರಿಣತೌ ಜಂತುಜಾಲೇ ಪ್ರಸುಪ್ತೇ

ವಿಷ್ಣುಗ್ವಾಪ್ತೇ ಜಗತಿ ತಮಸಾ ಪಾದುಕೇ ತಾದೃಶೇನ .
 ಸ್ಯಾನಾಲೋಕೈಸ್ತವ ಮಣಿಗಣೈರ್ವಾಸಗೇಹಪ್ರದೀಪಾಃ
 ಸಂಪದ್ಯಂತೇ ಸಹ ಕಮಲಯಾ ಜಾಗರೂಕಸ್ಯ ಯೂನಃ .. 15.44.. 524..
 ಶ್ರೀರಂಗೇಂದೋಶ್ಚರಣಕಮಲದ್ವಂದ್ವಸೇವಾವಲೇಪಾ-
 ದಾರೂಢಾಯಾಂ ತ್ವಯಿ ಮಖಭುಜಾಮಾನತಾನ್ ಮೌಲಿಭಾಗಾನ್ .
 ತೇಷಾಂ ಚೂಡಾಮಣಿಭಿರನಘೈಸ್ತಾವಕಾನಾಂ ಮಣೀನಾಂ
 ಕೇಶಾಕೇಶಿ ಪ್ರಭವತಿ ಮಿಥಸ್ತಾಸಲೇಶೋಜ್ಜಿತಾನಾಂ .. 15.45.. 525..
 ತ್ವದ್ರತ್ನೋಪಲರಶ್ಮಿಪಂಜರತನುತ್ರಾಣಂ ಸ್ಥಿರಂ ಬಿಭೃತೋ
 ಮಾತರ್ಮಾಧವಪಾದುಕೇ ನ ತು ಪುನರ್ಹಸ್ತೈಃ ಸ್ಪೃಶಂತ್ಯಾಕುಲೈಃ .
 ದೂರೋತ್ಸಿಕ್ತದುರಾಡ್ಯಜಿಹ್ವಗಬಿಲದ್ವಾಃಪಾಲಕೋಪಾನಲ-
 ಜ್ವಾಲಾಮಿತ್ರಕರೋರವೇತ್ರಲತಿಕಾದತ್ತಾರ್ಥಚಂದ್ರಂ ವಪುಃ .. 15.46.. 526..
 ಸಂವರ್ತೋದಿತಸೂರ್ಯಕೋಟಿಸದೃಶೀಂ ರಂಗೇಶಪಾದಾವನಿ
 ಪ್ರಸ್ತೌಷಿ ಪ್ರತಿಯತ್ನರತ್ನನಿಕರಜ್ಯೋತಿಶ್ಚಟಾಮುದ್ಧಟಾಂ .
 ತನ್ಮನ್ಯೇ ತ್ವದನನ್ಯಸೂರಿಪರಿಷನ್ಮದ್ಯೈ ನಿವೇಶಾಯ ನ-
 ಸ್ತಾದೃಗ್ವಾಸರಸೇಽಪಿ ಭೇತ್ತುಮಚಿರಾದಸ್ಮಾಕಮಂಧಂತಮಃ .. 15.47.. 527..
 ಸಲೀಲಂ ವಿನ್ಯಸ್ಯ ತ್ವಯಿ ಚರಣರಕ್ಷೇ ನಿಜಪದಂ
 ಯದೃಚ್ಛಾನಿಷ್ಠಾಂತೇ ವಿಹರತಿ ಹರೌ ರಂಗರಸಿಕೇ .
 ದಿಶಾಸೌಧಾನಷ್ಟೌ ಜನಯಸಿ ತದಾ ನಿರ್ಭರಮಿಲ-
 ನ್ಮಣಿಚ್ಛಾಯಾಮಾಯಾಘನಘಟಿತಕೇತುವ್ಯತಿಕರಾನ್ .. 15.48.. 528..
 ಮಹಾರ್ಘೈರಾಶ್ಲಿಷ್ಠಾಂ ಮಣಿಭಿರವಧೂತದ್ಯುಮಣಿಭಿಃ
 ಕಥಂಚಿತ್ ಕ್ಷೇತ್ರಜ್ಞೈರಧಿಗತಪದಾಮಂಭ ಭವತೀಂ .
 ಮುಕುಂದೇನ ತ್ರಾತುಂ ಪದಕಮಲಮೂಲೇ ವಿನಿಹಿತಾಂ
 ನಿರಾಬಾಧಾಂ ಮನ್ಯೇ ನಿಧಿಮನಘವಾಚಾಂ ನಿರವಧಿಂ .. 15.49.. 529..
 ತಾಪತ್ರಯಂ ನಿರುಂಧೇ ಪಚತಿ ಕಷಾಯಾನ್ ವಿಶೋಷಯತಿ ಪಂಕಂ .
 ತೇಜಸ್ವಿತಯಮಿದಂ ತೇ ಶಂಕೇ ರಂಗೇಂದ್ರಪಾದುಕೇ ತೇಜಃ .. 15.50.. 530..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ರತ್ನಸಾಮಾನ್ಯಪದ್ಧತಿಃ ಪಂಚದಶೀ ..

16. ಬಹುರತ್ನಪದ್ಧತಿಃ (50)

ಮುಖಬಾಹೂರುಪಾದೇಭ್ಯೋ ವರ್ಣಾನ್ ಸೃಷ್ಟವತಃ ಪ್ರಭೋಃ .

ಪ್ರಪದ್ಯೇ ಪಾದುಕಾಂ ರತ್ನೈರ್ವ್ಯಕ್ತವರ್ಣವ್ಯವಸ್ಥಿತಂ .. 16.1.. 531..
ಮಣಿಭಿಃ ಸಿತರಕ್ತಪೀತಕೃಷ್ಣೈರ್ಭವತೀ ಕಾಂಚನಪಾದುಕೇ ವಿಚಿತ್ರಾ .
ಯುಗಭೇದವಿಕಲ್ಪಿತಂ ಮುರಾರೇರ್ಯುಗಪದ್ಧರ್ಶಯತೀವ ವರ್ಣಭೇದಂ .. 16.2..
532..
ನವರತ್ನವಿಚಿತ್ರಿತಾ ಮುರಾರೇಃ ಪದಯೋಸ್ತ್ವಂ ಮಣಿಪಾದುಕೇ ವಿಭಾಸಿ .
ನವಖಂಡವತೀ ವಸುಂಧರೇವ ಪ್ರಣಯಾಜ್ಜನ್ಮಪದಂ ಸಮಾಶ್ರಯಂತೀ .. 16.3..
533..
ಸಹಸಾ ವಿನಿವೇದ್ಯ ಸಾಪರಾಧಾನ್
ತ್ವದಧೀನಸ್ವಪದೇ ಮುಕುಂದಪಾದೇ .
ಅರುಣೋಪಲಸಕ್ತಮೌಕ್ತಿಕಶ್ರೀಃ
ಸ್ಮಯಮಾನೇವ ವಿಭಾಸಿ ಪಾದುಕೇ ತ್ವಂ .. 16.4.. 534..
ಬಹುರತ್ನಸಮುದ್ಭವಂ ಮಯೂಖಂ ತವ ಮನ್ಯೇ ಮಣಿಪಾದುಕೇ ಮುರಾರೇಃ .
ಚರಣೋಪಗತಂ ಮಯೂರಪಿಂಭಂ ಮಕುಟಾರೋಹಣಸಾಹಸಂ ಪ್ರಮಾಷ್ಟುಂ
.. 16.5.. 535..
ಪ್ರಭಯಾ ಹರಿನೀಲಮೌಕ್ತಿಕಾನಾಂ
ವಿಕಸಂತ್ಯಾ ದಿಶಸೀವ ಪಾದುಕೇ ತ್ವಂ .
ಮಧುಭಿಚ್ಚರಣಾರವಿಂದಲಕ್ಷ್ಮಾಃ
ಸೃಜಮಿಂದೀವರಪುಂಡರೀಕಬದ್ಧಾಂ .. 16.6.. 536..
ತವ ಮಾಧವಪಾದುಕೇ ಮಣೀನಾಂ ಪ್ರಭಯಾ ದೇವಿ ಸಿತಾಸಿತಾರುಣಾನಾಂ .
ವಹತೇ ಗಿರಿಶಸ್ಯ ಮೌಲಿಗಂಗಾ ಕುಮುದೇಂದೀವರಪದ್ಮಕಾನನಾನಿ .. 16.7.. 537..
ಪೃಥಗ್ವಿಧಾನಾಂ ದ್ಯುತಿಭಿರ್ಮಣೀನಾಂ ತ್ವಾಂ ಪಾದುಕೇ ಲೋಹಿತಶುಕ್ಲಕೃಷ್ಣಾಂ .
ವಿಹಾರಹೇತೋರಿಹ ರಂಗಭರ್ತುಃ ಪಾದಾನುಷಕ್ತಾಂ ಪ್ರಕೃತಿಂ ಪ್ರತೀಮಃ .. 16.8..
538..
ತಮಾಲನೀಲದ್ಯುತಿಮಿಂದ್ರನೀಲೈರ್ಮುಕ್ತಾನುವಿದ್ಧಾಂ ಮಣಿಪಾದುಕೇ ತ್ವಾಂ .
ಅವೈಮಿ ರಂಗೇಶ್ವರಕಾಂತಿಸಿಂಧೋವೇಲಾಮವಿಶ್ರಾಂತಗತಾಗತಾಹಾಂ .. 16.9..
539..
ಅವೈಮಿ ರಂಗೇಶ್ವರಪಾದುಕಾಭ್ಯಾಮಕಾಲಕಾಲ್ಯಾಂ ವಿಭವಂ ವಿಧಾತುಂ .
ವಜ್ರೇಂದ್ರನೀಲವ್ಯಪದೇಶದೃಶ್ಯಂ ಬಂದೀಕೃತಂ ನೂನಮಹಸ್ತ್ರಿಯಾಮಂ .. 16.10..
540..
ಪದಸ್ಯ ಗೋಪ್ತೀ ಭವತೀ ಮುರಾರೇರ್ಮಣಿಸ್ಪೃಶಾ ಮೌಕ್ತಿಕರತ್ನಭಾಸಾ .
ಅಂತರ್ಧೃಶಂ ಸಾಂಜನಯಾ ಮುನೀನಾಮನಕ್ತಿ ಕರ್ಪೂರಶಲಾಕಯೇವ .. 16.11..
541..

ಮುಕ್ತಾಮಯೂಖಪ್ರಕರೈಃ ಸುಭದ್ರಾ ಕೃಷ್ಣಾ ಮಹೇಂದ್ರೋಪಲರಶ್ಮಿಜಾಲೈಃ .
ಮಾನ್ಯಾ ಮುರಾರೇರ್ಮಣಿಪಾದುಕೇ ತ್ವಂ ವಿಹಾರಯುಕ್ತಾ ವಿಜಯಂ ವೃಣೋಷಿ ..
16.12.. 542..

ವಿಚಿತ್ರವರ್ಣಾಂ ಮಣಿಪಾದುಕೇ ತ್ವಾಂ
ಭಂದೋಮಯೀಂ ಸಾಮನಿಬದ್ಧಗೀತಿಂ .
ಮುನೀಂದ್ರಜುಷ್ಣಾಂ ದ್ವಿಪದಾಂ ಮುರಾರೇಃ
ಪ್ರತ್ಯಾಯಿಕಾಂ ಕಾಂಚಿದೃಚಂ ಪ್ರತೀಮಃ .. 16.13.. 543..
ಪ್ರಸೇದುಷೀ ಗೋತ್ರಭಿದಃ ಪ್ರಣಾಮೈಃ ಪುಷ್ಪಾಸಿ ರಂಗೇಶ್ವರಪಾದುಕೇ ತ್ವಂ .
ಮಣಿಪ್ರಭಾಸಂವಲನಾಪದೇಶಾತ್ಪ್ರಾಯಸ್ತದರ್ಹಾಣಿ ಶರಾಸನಾನಿ .. 16.14.. 544..

ಶೋಣಾಶ್ಮನಾಂ ತವ ಹರಿನ್ಮಣಿರಶ್ಮಿಭಿನ್ನಂ
ಬಾಲಾತಪಂ ಬಲಿವಿಮರ್ದನಪಾದರಕ್ಷೇ .
ಶ್ಯಾಮೀಕೃತಂ ಶುಕಶಕುಂತಗಣಪ್ರವೇಶಾ-
ಚ್ಚಂಕೇ ಸತಾಂ ಕಿಮಪಿ ಶಾಲಿವನಂ ವಿಪಕ್ಷಂ .. 16.15.. 545..

ಸಂಭಿದ್ಯಮಾನಮಣಿವಿದ್ರುಮಮೌಕ್ತಿಕಶ್ರೀಃ .
ಸೈರಂದ್ರಿಕೇವ ಭವತೀ ಮಣಿಪಾದರಕ್ಷೇ .
ಪ್ರಸ್ತೌತಿ ರಂಗನೃಪತೇಶ್ಚರಣಾರವಿಂದೇ
ಕಸ್ತೂರಿಕಾಘುಸೃಣಚಂದನಪಂಕಚರ್ಚಾಂ .. 16.16.. 546..

ಆತನ್ವತೀಮಸುರಮರ್ದನಪಾದರಕ್ಷೇ
ಶುದ್ಧಾಂತಪಕ್ಷ್ಮಲದೃಶಾಂ ಮದನೇಂದ್ರಜಾಲಂ .
ವೈಹಾರಿಕೀಂ ವಿವಿಧರತ್ನಮಯೂಖಲಕ್ಷಾ-
ನ್ಮನ್ಯೇ ಸಮುದ್ವಹಸಿ ಮೋಹನಪಿಂಢಿಕಾಂ ತ್ವಂ .. 16.17.. 547..

ರತ್ನೈರ್ವ್ಯವಸ್ಥಿತಸಿತಾಸಿತಶೋಣವರ್ಣೈಃ-
ರಾಲೋಕವದ್ಭಿರಜಹಚ್ಚುತಿಸನ್ನಿಕರ್ಷೈಃ .
ದ್ರಷ್ಟುಂ ಮುಕುಂದಚರಣಾವನಿಮೇಷದೃಶ್ಯೈಃ
ಸಂದೃಶ್ಯಸೇ ಜನನಿ ಸಂಬೃತನೇತ್ರಪಂಕ್ತಿಃ .. 16.18.. 548..

ಗಾರುತ್ಮತಾಂತರಿತಮೌಕ್ತಿಕಪಂಕ್ತಿಲಕ್ಷಾ-
ದ್ವೂರ್ವಾಮಧೂಕರಚಿತಂ ದುರಿತೋಪಶಾಂತ್ಯೈಃ .
ಮಾತಃ ಸ್ವಯಂ ವಹಸಿ ಮುಗ್ಧಧಿಯಾಂ ಪ್ರಜಾನಾಂ
ಮಂಗಲ್ಯಮಾಲ್ಯಮಿವ ಮಾಧವಪಾದುಕೇ ತ್ವಂ .. 16.19.. 549..

ರಂಗಾಧಿರಾಜಪದರಕ್ಷಿಣಿ ರಾಜತೇ ತೇ
ವಜ್ರೋಪಸಂಘಟಿತಮೌಕ್ತಿಕವಿದ್ರುಮಶ್ರೀಃ .
ಸಕ್ತಾ ಚಿರಂ ಮನಸಿ ಸಂಯಮಿನಾಂ ನಿವಾಸಾ-

ತ್ಸೂರ್ಯೇಂದುವಕ್ಷಿಮಯಮಂಡಲವಾಸನೇವ .. 16.20.. 550..
 ಆಸಕ್ತವಾಸವಶಿಲಾಶಕಲಾಸ್ವ ದೀಯಾಃ
 ಪದ್ಮಾಸಹಾಯಪದರಕ್ಷಿಣಿ ಪದ್ಮರಾಗಾಃ .
 ಪ್ರತ್ಯಕ್ಷಯಂತಿ ಕಮಪಿ ಭ್ರಮರಾಭಿಲೀನಂ
 ಪಾದಾರವಿಂದಕಮರಂದರಸಪ್ರವಾಹಂ .. 16.21.. 551..
 ಅಂತಃಪುರಾಣಿ ಸಮಯೇಷ್ವಭಿಗಂತುಮೇಕಾ
 ರಂಗೇಶಿತುರ್ಜ್ಜಪಯಸೀವ ಪದಾವನಿ ತ್ವಂ .
 ಮುಕ್ತಾಂಶುಜಾಲಮಿಲನಾದ್ರುಚಿರೈಃ ಪ್ರವಾಲ್ಯೈ-
 ಬಿಂಬಾಧರಂ ಸ್ಮಿತವಿಶೇಷಯುತಂ ಪ್ರಿಯಾಣಾಂ .. 16.22.. 552..
 ರಂಗೇಶ್ವರಸ್ಯ ಮೃಗಯೋಶ್ವರಣಾವಸಕ್ತಾಂ
 ರಕ್ಷಕಪೀಂದ್ರಮಕುಟೀಷು ನಿವೇಶಯೋಗ್ಯಾಂ .
 ಮನ್ಯೇ ಪದಾವನಿ ನಿಬದ್ಧವಿಚಿತ್ರರತ್ನಾಂ
 ಮಾಯಾಮೃಗಸ್ಯ ರಚಿತಾಮಿವ ಚರ್ಮಣಾ ತ್ವಾಂ .. 16.23.. 553..
 ಬಧ್ನಾಸಿ ರಂಗಪತಿವಿಭ್ರಮಪಾದುಕೇ ತ್ವಂ
 ಮಾಯಾಕಿರಾತಮಕುಟೀ ನವಬರ್ಹಮಾಲಾಂ .
 ಆಕೃಷ್ಣವಾಸವಧನುಶ್ಯಕಲೈರ್ಮಣೀನಾ-
 ಮನ್ಯೋನ್ಯಸಂಘಟಿತಕರ್ಬುರಿತ್ಯೈರ್ಮಯೂಖೈಃ .. 16.24.. 554..
 ಅನ್ಯೋನ್ಯಬಂಧುರಹರಿನ್ಮಣಿಪದ್ಮರಾಗಾ
 ರಂಗೇಶ್ವರಸ್ಯ ಚರಣಾವನಿ ರಾಜಸೇ ತ್ವಂ .
 ಆತ್ಮೋಪಮಾನವಿಭವಾಚ್ಚರಿತಾರ್ಥಯಂತೀ
 ಶೈಲಾತ್ಮಜಾಗಿರಿಶಯೋರಿವ ಮೂರ್ತಿಮೇಕಾಂ .. 16.25.. 555..
 ತಾಪತ್ರಯಪ್ರಶಮನಾಯ ಸಮಾಶ್ರಿತಾನಾಂ
 ಸಂದರ್ಶಿತಾರುಣಿಸಿತಾಸಿತರತ್ನಪಂಕ್ತಿಃ .
 ಪುಷ್ಪಾಸಿ ರಂಗನೃಪತೇರ್ಮಣಿಪಾದುಕೇ ತ್ವಂ
 ಪ್ರಾಯಃ ಸರೋಜಕುಮುದೋತ್ಪಲಕಾನನಾನಿ .. 16.26.. 556..
 ದೇಹದ್ಯುತಿಂ ಪ್ರಕಟಯಂತಿ ಮಹೇಂದ್ರನೀಲಾಃ
 ಶೌರೇಃ ಪದಾಂಬುಜರುಚಿಂ ತವ ಪದ್ಮರಾಗಾಃ .
 ಅನ್ಯೋನ್ಯಲಬ್ಧಪರಭಾಗತಯಾ ತ್ವಮೀಷಾ-
 ಮಾಭಾತಿ ಕಾಂತಿರಪರಾ ಮಣಿಪಾದರಕ್ಷೇ .. 16.27.. 557..
 ಆಕೀರ್ಣಮೌಕ್ತ ಹರಿನ್ಮಣಿಪದ್ಮರಾಗಾ-
 ಮಂಭೋಜಲೋಚನಪದಾವನಿ ಭಾವಯೇ ತ್ವಾಂ .
 ತತ್ಪಾದವಿಶ್ರಮಜುಷಾಂ ಶ್ರುತಿಸುಂದರೀಣಾಂ

ವರ್ಣೋಪಧಾನಮಿವ ಮೌಲಿನಿವೇಶಯೋಗ್ಯಂ .. 16.28.. 558..
 ಆಸನ್ನವಾಸವಶಿಲಾಶಕಲಾಸ್ತ್ವ ದೀಯಾಃ
 ಪದ್ಮೇಕ್ಷಣಸ್ಯ ಪದರಕ್ಷಿಣಿ ಪದ್ಮರಾಗಾಃ .
 ಸಂಭಾವಯಂತಿ ಸಮಯೇ ಕ್ವಚಿದುಷ್ಟಭಾನೋಃ
 ಸದ್ಯಃಪ್ರಸೂತಯಮುನಾಸುಭಗಾಮಾಸ್ಥಾಂ .. 16.29.. 559..
 ಮುಕ್ತೇಂದ್ರನೀಲಮಣಿಭಿರ್ವಿಹಿತೇ ಭವತ್ಯಾಃ
 ಪಂಕ್ತೀ ದೃಢೇ ಪರಮಪೂರುಷಪಾದರಕ್ಷೇ .
 ಮನ್ಯೇ ಸಮಾಶ್ರಿತಜನಸ್ಯ ತವಾನುಭಾವಾ-
 ದುನ್ಮೋಚಿತೇ ಸುಕೃತದುಷ್ಟೃತಶೃಂಖಲೇ ದ್ವೇ .. 16.30.. 560..
 ಉದ್ಗೀರ್ಣಗಾಢತಮಸೋ ಹರಿನೀಲಭಂಗಾ-
 ಸ್ತಾರಾವಿಶೇಷರುಚಿರಾಣಿ ಚ ಮೌಕ್ತಿಕಾನಿ .
 ತ್ವತ್ಸಂಗಮಾತ್ಸರಸಿಚೇಕ್ಷಣಪಾದರಕ್ಷೇ
 ಸಂಯೋಜಯಂತಿ ನಿಶಯಾ ಭವಮೌಲಿಚಂದ್ರಂ .. 16.31.. 561..
 ವಿಷ್ಣೋಃ ಪದೇನ ಘಟಿತಾ ಮಣಿಪಾದುಕೇ ತ್ವಂ
 ವ್ಯಕ್ತೇಂದ್ರನೀಲರುಚಿರುಜ್ಜ್ವಲಮೌಕ್ತಿಕಶ್ರೀಃ .
 ಕಾಲೇಷು ದೀವ್ಯಸಿ ಮರುದ್ಧಿರುದೀರ್ಯಮಾಣಾ
 ಕಾದಂಬಿನೀವ ಪರಿತಃ ಸ್ಪುಟವಾರಿಬಿಂದುಃ .. 16.32.. 562..
 ಭಾಸಾ ಸ್ವಯಂ ಭಗವತೋ ಮಣಿಪಾದರಕ್ಷೇ
 ಮುಕ್ತಾನ್ವಿತಾ ಮರತಕೋಪಲಪದ್ಧತಿಸ್ತೇ .
 ನಿತ್ಯಾವಗಾಹನಸಹಂ ಸಕಲಸ್ಯ ಜಂತೋ-
 ಗಂಗಾನ್ವಿತಂ ಜನಯತೀವ ಸಮುದ್ರಮನ್ಯಂ .. 16.33.. 563..
 ಸೂರ್ಯಾತ್ಮಜಾ ಹರಿಶಿಲಾಮಣಿಪಂಕ್ತಿಲಕ್ಷಾ-
 ತ್ವಾಂ ನಿತ್ಯಮಾಶ್ರಿತವತೀ ಮಣಿಪಾದರಕ್ಷೇ .
 ಆದೌ ಜನಾರ್ದನಪದೇ ಕೃಣಮಾತ್ರಲಗ್ನಾ-
 ಮಾಸನ್ನಮೌಕ್ತಿಕರುಚಾ ಹಸತೀವ ಗಂಗಾಂ .. 16.34.. 564..
 ಪರ್ಯಂತಸಂಘಟಿತಭಾಸುರಪದ್ಮರಾಗಾಃ
 ಪದ್ಮೋದರಭ್ರಮಕಾಂತಿಮುಶಸ್ತ್ವ ದೀಯಾಃ .
 ತ್ವತ್ಸಂಶ್ರಯೇಣ ಚರಣಾವನಿ ಶಕ್ರನೀಲಾಃ
 ಪೀತಾಂಬರೇಣ ಪುರುಷೇಣ ತುಲಾಂ ಲಭಂತೇ .. 16.35.. 565..
 ಶಂಕೇ ಪದಾವನಿ ಸದಾ ಪರಿಚಿನ್ವತೀ ತ್ವಂ
 ರಂಗೇಶಿತುಶ್ಚರಣಪಂಕಜಸೌಕುಮಾರ್ಯಂ .

ಅಗ್ರೇ ಮಹೋಭಿರರುಣೋಪಲಮೌಕ್ತಿಕಾನಾಂ
 ಪ್ರಾಜ್ಯಾಂ ವಿನಿಕ್ಷಿಪಸಿ ಪಲ್ಲವಪುಷ್ಪಪಂಕ್ತಿಂ .. 16.36.. 566..
 ನಿರ್ಗಚ್ಛತಾ ಚರಣರಕ್ಷಿಣಿ ನೀಯಮಾನಾ
 ರಂಗೇಶ್ವರೇಣ ಭವತೀ ರಣದೀಕ್ಷಿತೇನ .
 ಸೂತೇ ಸುರಾರಿಸುಭಟೀನಯನಾಂಬುಜಾನಾಂ
 ಜ್ಯೋತ್ಸ್ನೀಂ ನಿಶಾಮಿವ ಸಿತಾಸಿತರತ್ನಭಾಸಾ .. 16.37.. 567..
 ಮರಕತಹರಿತಾಂಗೀ ಮೇದುರಾ ಪದ್ಮರಾಗೈ-
 ರಭಿನವಜಲಬಿಂದುವ್ಯಕ್ತಮುಕ್ತಾಫಲಶ್ರೀಃ .
 ಕಲಯಸಿ ಪದರಕ್ಷೇ ಕೃಷ್ಣಮೇಘಪ್ರಚಾರಾತ್-
 ಕನಕಸರಿದನೂಪೇ ಶಾದ್ವಲಂ ಸೇಂದ್ರಗೋಪಂ .. 16.38.. 568..
 ವಿರಚಿತಸುರಸಿಂಧೋವಿಷ್ಣುಪಾದರವಿಂದಾ-
 ತ್ಸಮಧಿಕಮನುಭಾವಂ ಪಾದುಕೇ ದರ್ಶಯಂತೀ .
 ವಲಭಿದುಪಲಮುಕ್ತಾಪದ್ಮರಾಗಪ್ರಕಾಶೈಃ
 ಪರಿಣಮಯಸಿ ನೂನಂ ಪ್ರಾಪ್ತಶೋಣಂ ಪ್ರಯಾಗಂ .. 16.39.. 569..
 ವಿವಿಧಮಣಿಮಯೂಖೈರ್ವ್ಯಕ್ತಪಕ್ಷಾಂ ವಿಚಿತ್ಯೈ-
 ಜ್ಞಲನಿಧಿದುಹಿತುಸ್ತ್ವಾಂ ವೇದ್ಮಿ ಲೀಲಾಚಕೋರೀಂ .
 ಅನಿಶಮವಿಕಲಾನಾಂ ಪಾದುಕೇ ರಂಗಭರ್ತು-
 ಶ್ಚರಣನಖಮಣೀನಾಂ ಚಂದ್ರಿಕಾಮಾಪಿಬಂತೀಂ .. 16.40.. 570..
 ಚರಣಕಮಲಸೇವಾಸಂಗಿನಾಂ ರಂಗಭರ್ತು-
 ವಿನಯಗರಿಮಭಾಜಾಂ ವರ್ಜಿತೈರಾತಪತ್ಯೈಃ .
 ಪುನರಪಿ ಪದರಕ್ಷೇ ಪುಷ್ಯಸಿ ತ್ವಂ ಸುರಾಣಾಂ
 ಬಹುವಿಧಮಣಿಕಾಂತ್ಯಾ ಬರ್ಹಿಪಿಂಭಾತಪತ್ರಂ .. 16.41.. 571..
 ಮರಕತರುಚಿಪತ್ರಾ ಮೌಕ್ತಿಕಸ್ಮೀರಪುಷ್ಪಾ
 ಸ್ಪುಟಕಿಸಲಯಶೋಭಾಭಾಸುರೈಃ ಪದ್ಮರಾಗೈಃ .
 ಫಲಮಖಿಲಮುದಾರಾ ರಂಗನಾಥಸ್ಯ ಪಾದೇ
 ಕಲಯತಿ ಭವತೀ ನಃ ಕಲ್ಪವಲ್ಲಿವ ಕಾಚಿತ್ .. 16.42.. 572..
 ಬಹುಮಣಿರುಚಿರಾಂಗೀಂ ರಂಗನಾಥಸ್ಯ ಪಾದಾ-
 ನ್ನಿಜಶಿರಸಿ ಗಿರೀಶೋ ನಿಕ್ಷಿಪನ್ನಾದುಕೇ ತ್ವಾಂ .
 ಸ್ಮರತಿ ಲಲಿತಮಂತರ್ಲಾಲನೀಯಂ ಭವಾನ್ಯಾ-
 ಸ್ತರಲಘನಕಲಾಪಂ ಶಣ್ಮುಖಸ್ಯೌಪವಾಹ್ಯಂ .. 16.43.. 573..
 ವಿವಿಧಮಣಿಸಮುತ್ಥೈರ್ವ್ಯಕ್ತಮಾಪಾದಯಂತೀಂ

ದಿವಸರಜನಿಸಂಧ್ಯಾಯೌಗಪದ್ಯೇ ಮಯೂಖ್ಯೈಃ .
 ಉಪನಿಷದುಪಗೀತಾಂ ಪಾದುಕೇ ರಂಗಿಣಸ್ತಾಃ -
 ಮಘಟಿತಘಟನಾಹಾಂ ಶಕ್ತಿಮಾಲೋಚಯಾಮಃ .. 16.44.. 574..
 ಸಕಲಮಿದಮವಂಧ್ಯೇ ಶಾಸನೇ ಸ್ಥಾಪಯಂತೀ
 ಮುರಮಥನಪದಸ್ಥಾ ಮೌಕ್ತಿಕಾದಿಪ್ರಕಾರಾ .
 ಪ್ರಕಟಯಸಿ ವಿಶುದ್ಧಶ್ಯಾಮರಕ್ತಾದಿರೂಪಾನ್
 ಫಲಪರಿಣತಿಭೇದಾನ್ಪ್ರಾಣಿನಾಂ ಪಾದುಕೇ ತ್ವಂ .. 16.45.. 575..
 ಪ್ರದಿಶತಿ ಮುದಮಕ್ಷೋಃ ಪಾದುಕೇ ದೇಹಭಾಜಾಂ
 ಶತಮಖಮಣಿಪಂಕ್ತಿಃ ಶಾರ್ಙ್ಗಣಸ್ತುಲ್ಯವರ್ಣಾಃ .
 ಪರಿಸರನಿಹಿತೈಸ್ತೇ ಪದ್ಮರಾಗಪ್ರದೀಪೈಃ-
 ಘನತರಪರಿಣದ್ಧಾ ಕಜ್ಜಲಶ್ಯಾಮಿಕೇವ .. 16.46.. 576..
 ಕಲಯಾಽಪಿ ಹಾನಿರಹಿತೇಷು ಸದಾ
 ತವ ಮೌಕ್ತಿಕೇಷು ಪರಿತಃ ಪ್ರಥತೇ .
 ಉಪರಜ್ಯಮಾನಹರಿಣಾಂಕುತುಲಾ
 ಹರಿಪಾದುಕೇ ಹರಿಶಿಲಾಮಹಸಾ .. 16.47.. 577..
 ಮರಕತಪತ್ರಲಾ ರುಚಿರವಿದ್ರುಮಪಲ್ಲವಿತಾ
 ಪೃಥುತರಮೌಕ್ತಿಕಸ್ತಬಕಿತಾ ನಿಗಮೈಃ ಸುರಭಿಃ .
 ಉಪವನದೇವತೇವ ಚರಣಾವನಿ ರಂಗಪತೇ-
 ರಭಿಲಷತೋ ವಿಹಾರಮಭಿಗಮ್ಯ ಪದಂ ಸ್ಪೃಶಸಿ .. 16.48.. 578..
 ಸದೋತ್ತುಂಗೇ ರಂಗಕ್ಷಿತಿರಮಣಪಾದಪ್ರಣಯಿನಿ
 ತ್ವದಾಲೋಕೇ ತತ್ತನ್ಮಣಿಕಿರಣಸಂಭೇದಕಲುಷೇ .
 ಪ್ರತಿಸ್ತೋತೋವೃತ್ತ್ಯಾ ಪ್ರಥಿತರುಚಿಭೇದಂ ನ ಸಹತೇ
 ನವಾಂಭಃಸ್ವಾಚ್ಛಂದ್ಯಂ ನಮದಮರಕೋಟೀರಮಕರಃ .. 16.49.. 579..
 ಜನಯಸಿ ಪದಾವನಿ ತ್ವಂ ಮುಕ್ತಾಶೋಣಮಣಿಶಕ್ರನೀಲರುಚಾ .
 ನಖರುಚಿಸಂತತಿರುಚಿರಾಂ ನಂದಕನಿಸ್ತಿಂಶಸಂಪದಂ ಶೌರೇಃ .. 16.50.. 580..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೀಂಕಟನಾಥಸ್ಯ
 ಶ್ರೀಮದ್ವೀದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಬಹುರತ್ನಪದ್ಧತಿಃಷೋಡಶೀ ..

17. ಪದ್ಮರಾಗಪದ್ಧತಿಃ (30)

ಪ್ರಪದ್ಯೇ ರಂಗನಾಥಸ್ಯ ಪಾದುಕಾಂ ಪದ್ಮರಾಗಿಣೀಂ .

ಪದೈಕನಿಯತಾಂ ತಸ್ಯ ಪದ್ಮವಾಸಾಮಿವಾಪರಾಂ .. 17.1.. 581..
 ಅತಿವಾಡ್ಡನಸಂ ವಿಚಿಂತ್ಯ ಶೌರೇಃ ಪದರಕ್ಷೇ ಪದಪದ್ಮಸೌಕುಮಾರ್ಯಂ .
 ಪರಿಪ್ರಾಪ್ಯಸಿ ಪದ್ಮರಾಗಭಾಸಾ ಪದವೀಮಾಹಿತಪಲ್ಲವಾಮಿವ ತ್ವಂ .. 17.2.. 582..
 ಪದಪಲ್ಲವಸಂಗಿಭಿಃ ಪ್ರದೀಪೈರಧಿಕೋಲ್ಲಾಸಿಭಿರಂಬ ಪದ್ಮರಾಗೈಃ .
 ಅನಲೇ ಶಯನಂ ಕ್ಷಚಿನ್ನುರಾರೇರವಿಸಂವಾದಯಸೀವ ಪಾದುಕೇ ತ್ವಂ .. 17.3.. 583..
 ವಿವೃಣೋತಿ ರಂಗಪತಿರತ್ವಪಾದುಕೇ ತ್ವಯಿ ಪದ್ಮರಾಗಮನಿಪದ್ಧತಿಃ ಶುಭಾ .
 ನಿಬಿಡೋರುಸಂಘಟನಪೀಡನಕ್ಷರನ್ಮಧುಕೈಟಭಕ್ಷತಜಪಂಕವಾಸನಾಂ .. 17.4.. 584..
 ಪ್ರತಿಯಂತಿ ರಂಗಪತಿಪಾದುಕೇ ಜನಾ-
 ಸ್ತವ ಪದ್ಮರಾಗಮಣಿರಶ್ಮಿಸಂತತಿಂ .
 ಅಭಿಜಗ್ಮುಷಾಂ ತ್ವದನುಭಾವಖಂಡಿತಾ-
 ದಘಸಂಚಯಾದ್ವಿಗಲಿತಾಮಸೃಕ್ವಟಾಂ .. 17.5.. 585..
 ಪಶ್ಯಂತಿ ರಂಗೇಶ್ವರಪಾದುಕೇ ತ್ವಾಂ ಪೌರಾಂಗನಾಃ ಸ್ವರ್ಶಿತರಾಗಬಂಧಾಂ .
 ಶೃಂಗಾರಯೋನೇರ್ಜ್ವಲನಸ್ಯ ದೀಪೈರಂಗಾರಜಾಲೈರಿವ ಪದ್ಮರಾಗೈಃ .. 17.6.. 586..
 ಅವೈಮಿ ದೋಷಾಪಗಮಸ್ಯ ಹೇತುಂ ತಮೋಪಹಾಂ ಸಂಬೃತಪದ್ಮರಾಗಾಂ .
 ಅಶೇಷವಂದ್ಯಾಂ ಮಣಿಪಾದುಕೇ ತ್ವಾಂ ರಂಗೇಶಸೂರ್ಯೋದಯಪೂರ್ವಸಂಧ್ಯಾಂ
 .. 17.7.. 587..
 ಅವಾಪ್ಯ ಪಾದಾವನಿ ರಂಗಭರ್ತುಃಪಾದಾಂಬುಜೇ ಪಲ್ಲವಸಂಸ್ತರಾಭಾಂ .
 ತ್ವತ್ಪದ್ಮರಾಗದ್ಯುತಯೋ ಭಜಂತೇ ಕಾಲಾನಲತ್ವಂ ಕಲುಶಾಂಬುಧೇರ್ನಃ .. 17.8.. 588..
 ನಿಸರ್ಗಸಿದ್ಧಂ ಮಣಿಪಾದರಕ್ಷೇ ದೇವಸ್ಯ ರಂಗಾವಸಥಪ್ರಿಯಸ್ಯ .
 ಬಾಲಾರ್ಕವರ್ಣಾಃ ಪದಪದ್ಮರಾಗಂ ತ್ವತ್ಪದ್ಮರಾಗಾಃ ಪುನರುಕ್ತಯಂತಿ .. 17.9.. 589..
 ಪದೇನ ವಿಶ್ವಂ ಮಣಿಪಾದರಕ್ಷೇ ಪತ್ನ್ಯಾ ಸಮಂ ಪಾಲಯತೋ ಮುರಾರೇಃ .
 ಯಶಃಪಯೋಧೌ ಪರಿಕಲ್ಪಯಂತಿ ಪ್ರವಾಲಶೋಭಾಂ ತವ ಪದ್ಮರಾಗಾಃ .. 17.10..
 590..
 ಅರ್ಚಿಷ್ಮತೀ ಕಾಂಚನಪಾದರಕ್ಷೇ ಪ್ರಸ್ತೌತಿ ತೇ ಪಾಟಲರತ್ನಪಂಕ್ತಿಃ .
 ರೇಖಾರಥಾಂಗಸ್ಯ ಮಹಃಪ್ರಪಂಚಂ ರಂಗೇಶಪಾದಾಂಬುಜಮಧ್ಯಭಾಜಃ .. 17.11..
 591..
 ತ್ವಯೈವ ಪಾದಾವನಿ ಶೋಣರತ್ನೈರ್ಬಾಲಾತಪಂ ನೂನಮುದೀರಯಂತ್ಯಾ .
 ಪದ್ಮಾಪತೇಃ ಪಾದತಲಪ್ರರೂಢಂ ರೇಖಾಂಬುಜಂ ನಿತ್ಯಮಭೂದನಿದ್ರಂ .. 17.12..
 592..
 ನಿತ್ಯಂ ನಿಜಾಲೋಕಪಥಂ ಗತಾನಾಂ ಶ್ರೇಯೋ ದಿಶಂತೀ ಶ್ರಿತಪದ್ಮರಾಗಾಂ .
 ಮಹೀಯಸೀಂ ಮಾಧವಪಾದರಕ್ಷೇ ಮನ್ಯಾಮಹೇ ಮಂಗಲದೇವತಾಂ ತ್ವಾಂ ..
 17.13.. 593..

ದೇವಸ್ಯ ರಂಗರಸಿಕಸ್ಯ ವಿಹಾರಹೇತೋ-
 ರಾತ್ಮಾನಮಂಘ್ರಿಕಮಲೇ ವಿನಿವೇದ್ಯ ಪೂರ್ವಂ .
 ಪ್ರಾಯೋ ನಿವೇದಯಸಿ ಶೋಣಮಣಿಪ್ರಕಾಶೈಃ
 ಪ್ರತ್ಯೂಷಪದ್ಮಕಲಿಕಾಂ ಪದರಕ್ಷಿಣಿ ತ್ವಂ .. 17.14.. 594..
 ಪ್ರತ್ಯಡ್ಮಯಸ್ಯ ಹವಿಷಃ ಪ್ರಣವೇನ ದೇವಿ
 ಪ್ರಕ್ಷೇಪಣಾಯ ಪರಮಾರ್ಥವಿದಾಂ ಮುನೀನಾಂ .
 ಪ್ರಾಜ್ಯಾಂ ಮುಕುಂದಚರಣಾವನಿ ಪದ್ಮರಾಗೈಃ
 ಪರ್ಯಾಯಪಾವಕಶಿಖಾಂ ಭವತೀಂ ಪ್ರತೀಮಃ .. 17.15.. 595..
 ಸಂಪದ್ಯತೇ ತವ ಪದಾವನಿ ಪದ್ಮರಾಗೈಃ
 ಪ್ರಸ್ಥಾನಮಾಂಗಲಿಕಹೋಮಹುತಾಶನಶ್ರೀಃ .
 ಕ್ಷೀರಾಹುತಿರ್ಭವತಿ ಯತ್ರ ವಿಕಲ್ಪಗಂಗಾ
 ರಂಗೇಶ್ವರಸ್ಯ ರುಚಿರಾ ನಖರಶ್ಮಿಧಾರಾ .. 17.16.. 596..
 ಆಮುಂಚತಾಮರುಣಯಾವಕಪಂಕಲಕ್ಷೀಂ
 ಶೋಣಾಶೃನಾಂ ತವ ಪದಾವನಿ ಕಾಂತಿಯೋಗಾತ್ .
 ಪದ್ಮಾಸಹಾಯಪದಪದ್ಮನಖಾಃ ಶ್ರಯಂತೇ
 ಸಂಧ್ಯಾನುರಂಜಿತಸುಧಾಕರಬಿಂಬಶೋಭಾಂ .. 17.17.. 597..
 ಸ್ಥಾನೇ ತವಾಚ್ಯುತಪದಾವನಿ ಪದ್ಮರಾಗಾ-
 ಸ್ತೇಜೋಮಯಾಃ ಪ್ರಶಮಯಂತಿ ತಮೋ ಮದೀಯಂ .
 ಚಿತ್ರಂ ತದೇತದಿಹ ಯಜ್ಜನಯಂತಿ ನಿತ್ಯಂ
 ರಾಗಾತ್ಮಕೇನ ಮಹಸಾ ರಜಸೋ ನಿವೃತ್ತಿಂ .. 17.18.. 598..
 ಪದ್ಮಾಕರಾಂತರವಿಕಾಸಿನಿ ರಂಗಭರ್ತುಃ
 ಪೀತ್ವಾ ಪದಾವನಿ ಮಧೂನಿ ಪದಾರವಿಂದೇ .
 ಶೋಣೋಪಲದ್ಯುತಿಮಯೀಂ ಸುಭಗಪ್ರಚಾರಾಂ
 ಮನ್ಯೇ ಬಿಭರ್ಷಿ ಮಹತೀಂ ಮದರಾಗಶೋಭಾಂ .. 17.19.. 599..
 ಪಾದಾವನಿ ಪ್ರಸೃಮರಸ್ಯ ಕಲೇರ್ಯುಗಸ್ಯ
 ಪ್ರಾಯೇಣ ಸಂಪ್ರತಿ ನಿವಾರಯಿತುಂ ಪ್ರವೇಶಂ .
 ಶ್ರೀರಂಗಸೀಮ್ನಿ ತವ ಶೋಣಮಣಿಪ್ರಸೂತಃ
 ಪ್ರಾಕಾರಮಗ್ನಿಮಯಮಾರಭತೇ ಪ್ರಕಾಶಃ .. 17.20.. 600..
 ಲೀಲಾಗೃಹಾಂತರವಿಹಾರಿಣಿ ರಂಗನಾಥೇ
 ಲಾಕ್ಷಾರಸೈರರುಣರತ್ನಮಯೂಖಲಕ್ಷ್ಮೈಃ .
 ಪ್ರಾಯೇಣ ರಂಜಯತಿ ಪಾದಸರೋಜಯುಗ್ಮಂ
 ಸೈರಂದ್ರಿಕೇವ ಭವತೀ ಮಣಿಪಾದರಕ್ಷೇ .. 17.21.. 601..

ರಂಗೇಶಿತುವಿಹರತೋ ಮಣಿಪಾದರಕ್ಷೇ
 ರಥ್ಯಂತರೇ ಸುಮನಸಃ ಪರಿಕೀರ್ಯಮಾಣಾಃ .
 ತ್ವತ್ಪದ್ಮರಾಗಕಿರಣಚ್ಛುರಣಾದ್ಭಜಂತೇ
 ಸಂಧ್ಯಾತಪಾಂತರಿತತಾರಕಪಂಕ್ತಿಲಕ್ಷ್ಮೀಂ .. 17.22.. 602..
 ರಂಗಾಧಿರಾಜಪದರಕ್ಷಿಣಿ ಬಿಭ್ರತಸ್ತ್ವಾಂ
 ಗಂಗಾತರಂಗವಿಮಲೇ ಗಿರಿಶಸ್ಯ ಮೌಲೌ .
 ಸಂವರ್ಧಯಂತಿ ಮಹಸಾ ತವ ಪದ್ಮರಾಗಾಃ
 ಶೈಲಾತ್ಮಜಾಚರಣಯಾವಕಪಂಕಲಕ್ಷ್ಮೀಂ .. 17.23.. 603..
 ಶರಣಮುಪಗತಾನಾಂ ಶರ್ವರೀಂ ಮೋಹರೂಪಾಂ
 ಶಮಯಿತುಮುದಯಸ್ಥಾನ್ಮನ್ಮಹೇ ಬಾಲಸೂರ್ಯಾನ್ .
 ಪದಸರಸಿಜಯೋಗಾದ್ರಂಗನಾಥಸ್ಯ ಭೂಯಃ
 ಪರಿಣಮದರುಣಿಮ್ನಃ ಪಾದುಕೇ ಪದ್ಮರಾಗಾನ್ .. 17.24.. 604..
 ಹರಿಪದರುಚಿರಾಣಾಂ ಪಾದುಕೇ ತಾವಕಾನಾ-
 ಮರುಣಮಣಿಗಣಾನಾಂ ನೂನಮಧೇಂದುಮೌಲಿಃ .
 ಪ್ರಣತಿಸಮಯಲಗ್ನಾಂ ವಾಸನಾಮೇವ ಧತ್ತೇ
 ಕಲಮಕಣಿಶಕಾಂತಿರಪರ್ಧಿನೀಭಿರ್ಜಟಾಭಿಃ .. 17.25.. 605..
 ಪ್ರತಿವಿಹರಣಮೇತೇ ಪಾದುಕೇ ರಂಗಭರ್ತುಃ
 ಪದಕಮಲಸಗಂಧಾಃ ಪದ್ಮರಾಗಾಸ್ತ್ವ ದೀಯಾಃ .
 ತರುಣತಪನಮೈತ್ರೀಮುದ್ವಹದ್ಭಿರ್ಮಯೂಖೈಃ
 ಸ್ಥಲಕಮಲವಿಭೂತಿಂ ಸ್ಥಾಪಯಂತ್ಯವ್ಯವಸ್ಥಾಂ .. 17.26.. 606..
 ಅಯಮನಿತರಭೋಗಾನ್ ರಂಜಯನ್ ವೀತರಾಗಾ-
 ನರುಣಮಣಿಗಣಾನಾಂ ತಾವಕಾನಾಂ ಪ್ರಕಾಶಃ .
 ಮಧುರಿಪುಪದರಕ್ಷೇ ಮಂಕ್ಷು ಜಾಜ್ವಲ್ಯಮಾನಃ
 ಶಲಭಯತಿ ಜನಾನಾಂ ಶಾಶ್ವತಂ ಪಾಪರಾಶಿಂ .. 17.27.. 607..
 ಪ್ರಚುರನಿಗಮಗಂಧಾಃ ಪಾದುಕೇ ರಂಗಭರ್ತುಃ
 ಪದಕಮಲಸಮೃದ್ಧಿಂ ಪ್ರತ್ಯಹಂ ಭಾವಯಂತಃ .
 ದಧತಿ ಶಕಲಯಂತೋ ಗಾಢಮಂತಸ್ತಮಿಸ್ತಂ
 ಸಮುಚಿತಮರುಣತ್ವಂ ತಾವಕಾಃ ಪದ್ಮರಾಗಾಃ .. 17.28.. 608..
 ಲಾಕ್ಷ್ಮಲಕ್ಷ್ಮೀಮಧುರರುಚಕೇ ರಂಗಿಣಃ ಪಾದರಕ್ಷೇ
 ವಕ್ತ್ರಾಂಭೋಜೇ ಮದಪರಿಣತಿಂ ಪದ್ಮರಾಗದ್ಯುತಿಸ್ತೇ .
 ಕರ್ಷೋಪಾಂತೇ ಕಿಸಲಯರುಚಿಂ ದೇವಿ ಸೇವಾನತಾನಾಂ

ಸೀಮಂತೇ ಚ ತ್ರಿದಶಸುದೃಶಾಂ ಸೌತಿ ಸಿಂಧೂರಶೋಭಾಂ .. 17.29.. 609..
 ಅರುಣಮಣಯಸ್ತವೈತೇ ಹರಿಪದರಾಗೇಣ ಲಬ್ಧಮಹಿಮಾನಃ .
 ಗಮಯಂತಿ ಚರಣರಕ್ಷೇ ದ್ಯುಮಣಿಗಣಂ ಜ್ಯೋತಿರಿಂಗಣತಾಂ .. 17.30.. 610..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಪದ್ಮರಾಗಪದ್ಧತಿಃ ಸಪ್ತದಶೀ ..

18. ಮುಕ್ತಾಪದ್ಧತಿಃ (50)

ಬದ್ಧಾನಾಂ ಯತ್ರ ನಿತ್ಯಾನಾಂ ಮುಕ್ತಾನಾಮೀಶ್ವರಸ್ಯ ಚ .
 ಪ್ರತ್ಯಕ್ಷಂ ಶೇಷಶೇಷಿತ್ವಂ ಸಾ ಮೇ ಸಿದ್ಧ್ಯತು ಪಾದುಕಾ .. 18.1.. 611..
 ತವ ರಂಗಧುರೀಣಪಾದರಕ್ಷೇ
 ವಿಮಲಾ ಮೌಕ್ತಿಕಪದ್ಧತಿರ್ವಿಭಾತಿ .
 ಸುಹೃದಿ ತ್ವಯಿ ಸಾಧಿತಾಪವರ್ಗೈಃ
 ಸಮಯೇ ಸಂಕ್ರಮಿತೇವ ಸಾಧುಕೃತ್ಯಾ .. 18.2.. 612..
 ಶರಣಾಗತಸಸ್ಯಮಾಲಿನೀಯಂ ತವ ಮುಕ್ತಾಮಣಿರಶ್ಮಿನಿರ್ಝರೌಘೈಃ .
 ನನು ರಂಗಧುರೀಣಪಾದರಕ್ಷೇ ಜಗತೀ ನಿತ್ಯಮದೈವಮಾತೃಕಾಸಭೂತ್ .. 18.3.. 613..
 ಅಧಿವಿಷ್ಟಪದಂ ಪರಿಸ್ಪುರಂತೀ
 ನವಮುಕ್ತಾಮಣಿನಿರ್ಮಲಪ್ರಕಾಶಾ .
 ಪರಿಪುಷ್ಯಸಿ ಮಂಗಲಾನಿ ಪುಂಸಾಂ
 ಪ್ರತಿಪಚ್ಚಂದ್ರಕಲೇವ ಪಾದುಕೇ ತ್ವಂ .. 18.4.. 614..
 ನಿಹಿತಾ ನವಮೌಕ್ತಿಕಾವಲಿಸ್ತ್ವಾ -
 ಮಭಿತಃ ಕಾಂಚನಪಾದುಕೇ ಮುರಾರೇಃ .
 ನಖಚಂದ್ರಮಸಾಂ ಪದಾಶ್ರಿತಾನಾಂ
 ಪ್ರತಿಮಾಚಂದ್ರಪರಂಪರೇವ ಭಾತಿ .. 18.5.. 615..
 ಸಮತಾಮುಷೈತಿ ವಪುಷಾಽಪಿ ಸದಾ
 ಭವದೀಯಮೌಕ್ತಿಕಮಹಶ್ಚುರಿತಾ .
 ಹರಿಪಾದುಕೇ ಹರಿಪದೋದ್ಭವಯಾ
 ಕನಕಾಪಗಾ ಸುರಪುರಾಪಗಯಾ .. 18.6.. 616..
 ತವ ರಂಗಚಂದ್ರತಪನೀಯಪಾದುಕೇ
 ವಿಮಲಾ ಸಮುದ್ವಹತಿ ಮೌಕ್ತಿಕಾವಲಿಃ .
 ಚರಣಾರವಿಂದನಖಚಂದ್ರಮಂಡಲ-

ಪ್ರಣಯೋಪಯಾತನವತಾರಕಾರುಚಿಂ .. 18.7.. 617..
 ಚಂದ್ರಚೂಡಮಕುಟೇನ ಲಾಲಿತಾ ಚಾರುಮೌಕ್ತಿಕಮಯೂಖಪಾಂಡರಾ .
 ರಂಗನಾಥಪದಪದ್ಮಸಂಗಿನೀ ಲಕ್ಷ್ಮ್ಯಸೇ ಸುರಧುನೀವ ಪಾದುಕೇ .. 18.8.. 618..
 ಯೇ ಭಜಂತಿ ಭವತೀಂ ತವೈವ ತೇ
 ಮೌಕ್ತಿಕದ್ಯುತಿವಿಕಲ್ಪಗಂಗಯಾ .
 ವರ್ಧಯಂತಿ ಮಧುವೈರಿಪಾದುಕೇ
 ಮೌಲಿಚಂದ್ರಶಕಲಸ್ಯ ಚಂದ್ರಿಕಾಂ .. 18.9.. 619..
 ಮುಕ್ತಾಮಯೂಖೈರ್ನಿಯತಂ ತ್ವದೀಯೈ-
 ರಾಪೂರಯಿಷ್ಯನ್ನವತಂಸಚಂದ್ರಂ .
 ಬಿಭರ್ತಿ ರಂಗೇಶ್ವರಪಾದರಕ್ಷೇ
 ದೇವೋ ಮಹಾನ್ ದರ್ಶಿತಸನ್ನತಿಸ್ತ್ವಾಂ .. 18.10.. 620..
 ಪರಿಷ್ಕೃತಾ ಮೌಕ್ತಿಕರಶ್ಮಿಜಾಲೈಃ
 ಪದಸ್ಯ ಗೋಪ್ತೀ ಭವತೀ ಮುರಾರೇಃ .
 ಭವತ್ಯನೇಕೋರ್ಮಿಸಮಾಕುಲಾನಾಂ
 ಪುಂಸಾಂ ತಮಸ್ನಾಗರಪೋತಪಾತ್ರೀ .. 18.11.. 621..
 ರಂಗೇಶಪಾದಪ್ರತಿಪನ್ನಭೋಗಾಂ
 ರತ್ನಾನುವಿಧೈರ್ಮಹಿತಾಂ ಶಿರೋಭಿಃ .
 ಮುಕ್ತಾವದಾತಾಂ ಮಣಿಪಾದುಕೇ ತ್ವಾಂ
 ಮೂರ್ತಿಂ ಭುಜಂಗಾಧಿಪತೇಃ ಪ್ರತೀಮಃ .. 18.12.. 622..
 ಮುಕುಂದಪಾದಾವನಿ ಮೌಕ್ತಿಕೈಸ್ತೇ
 ಜ್ಯೋತ್ಸ್ನಾಮಯಂ ವಿಶ್ವಮಿದಂ ದಿವಾಽಪಿ .
 ವೈಮಾನಿಕಾನಾಂ ನ ಭಜಂತಿ ಯೇನ
 ವ್ಯಾಕೋಚತಾಮಂಜಲಿಪದ್ಮಕೋಶಾಃ .. 18.13.. 623..
 ಸಮಾಶ್ರಿತಾನಾಮನಘಾಂ ವಿಶುದ್ಧಿಂ
 ತ್ರಾಸವ್ಯಪಾಯಂ ಚ ವಿತನ್ವತೀ ತ್ವಂ .
 ಸಾಯುಜ್ಯಮಾಪಾದಯಸಿ ಸ್ವಕೀಯೈ-
 ಮುಕ್ತಾಫಲೈರ್ಮಾಧವಪಾದುಕೇ ನಃ .. 18.14.. 624..
 ಅವೈಮಿ ಪಾದಾವನಿ ಮೌಕ್ತಿಕಾನಾಂ
 ಕೀರ್ಣಾಮುದಗ್ಭೈಃ ಕಿರಣಪ್ರರೋಹೈಃ .
 ಯಾತ್ರೋತ್ಸವಾರ್ಥಂ ವಿಹಿತಾಂ ಮುರಾರೇ-
 ರಭಂಗುರಾಮಂಕ್ಪುರಪಾಲಿಕಾಂ ತ್ವಾಂ .. 18.15.. 625..

ಶಿವತ್ವಹೇತುಂ ಸಕಲಸ್ಯ ಜಂತೋಃ
 ಸ್ರೋತೋವಿಶೇಷೈಃ ಸುಭಗಾಮಸಂಖ್ಯೈಃ .
 ಮುಕ್ತಾಮಯೂಖೈಃ ಸುರಸಿಂಧುಮನ್ಯಾಂ
 ಪುಷ್ಪಾಸಿ ರಂಗೇಶ್ವರಪಾದುಕೇ ತ್ವಂ .. 18.16.. 626..
 ರಂಗೇಶಯಾನಸ್ಯ ಪದಾವನಿ ತ್ವಾಂ
 ಲಾವಣ್ಯಸಿಂಧೋಃ ಸವಿಧೇ ನಿಷಣ್ಣಾಂ .
 ಪರಿಸ್ಫುರನೌಕ್ತಿಕಜಾಲದೃಶ್ಯಾಂ
 ಪ್ರಸೂತಿಭಿನ್ನಾಂ ಪ್ರತಿಯಂತಿ ಶುಕ್ತಿಂ .. 18.17.. 627..
 ಅವೈಮಿ ರಂಗೇಶ್ವರಪಾದರಕ್ಷೇ
 ಮುಕ್ತಾಫಲಾನಿ ತ್ವಯಿ ನಿಸ್ತುಲಾನಿ .
 ತೇನೈವ ಕಲ್ಪಾಂತರತಾರಕಾಣಾ-
 ಮುಪ್ತಾನಿ ಬೀಜಾನಿ ಜಗದ್ವಿಧಾತ್ರಾ .. 18.18.. 628..
 ವಿಕ್ರಮ್ಯಮಾಣಮಭವತ್ ಕೃಣಮಂತರಿಕ್ಷಂ
 ಮಾಯಾವಿನಾ ಭಗವತಾ ಮಣಿಪಾದರಕ್ಷೇ .
 ವ್ರೋಮಾಪಗಾವಿಪುಲಬುದ್ಭುದದರ್ಶನೀಯೈ-
 ಮುಕ್ತಾಫಲೈಸ್ತವ ಶುಭೈಃ ಪುನರುಕ್ತತಾರಂ .. 18.19.. 629..
 ಲಕ್ಷ್ಮೀವಿಹಾರರಸಿಕೇನ ಪದಾವನಿ ತ್ವಂ
 ರಕ್ಷಾವಿಧೌ ಭಗವತಾ ಜಗತೋ ನಿಯುಕ್ತಾ .
 ಯತ್ತ್ವಂ ತದರ್ಹಮಿವ ದರ್ಶಯಸಿ ಪ್ರಭೂತಂ var ಸತ್ತ್ವಂ
 ಮುಕ್ತಾಮಯೂಖನಿಕರೇಣ ವಿಸೃತ್ವರೇಣ .. 18.20.. 630..
 ಪಾದಾರ್ಪಣೇನ ಭವತೀಂ ಪ್ರತಿಪದ್ಯಮಾನೇ
 ಶ್ರೀರಂಗಚಂದ್ರಮಸಿ ಸಂಭೃತಮೌಕ್ತಿಕಶ್ರೀಃ .
 ಅಂಗೀಕರೋಷಿ ಚರಣಾವನಿ ಕಾಂತಿಮಗ್ರ್ಯಾ-
 ಮುದ್ಧಿದ್ಯಮಾನಕುಮುದೇವ ಕುಮುದ್ವತೀ ತ್ವಂ .. 18.21.. 631..
 ತ್ರಯ್ಯಂತಹರ್ಮ್ಯತಲವರ್ಣಸುಧಾಯಿತೇನ
 ಜ್ಯೋತ್ಸ್ನಾ ಇಕಲ್ಪಿತರುಚಾ ಮಣಿಪಾದುಕೇ ತ್ವಂ .
 ಮುಕ್ತಾಮಯೀ ಮುರಭಿದಂಘ್ರಿಸರೋಜಭಾಜಾಂ
 ವರ್ಣೇನ ತೇ ಶಮಯಸೀವ ಸತಾಮವರ್ಣಂ .. 18.22.. 632..
 ವೈಕುಂಠಪಾದನಖವಾಸನಯೇವ ನಿತ್ಯಂ
 ಪಾದಾವನಿ ಪ್ರಸುವತೇ ತವ ಮೌಕ್ತಿಕಾನಿ .
 ಅಚ್ಚಿನ್ನತಾಪಶಮನಾಯ ಸಮಾಶ್ರಿತಾನಾ-

ಮಾಲೋಕಮಂಡಲಮಿಷಾದಮೃತಪ್ರವಾಹಂ .. 18.23.. 633..
 ರಾಮಾನುವೃತ್ತಿಜಟಿಲೇ ಭರತಸ್ಯ ಮೌಲೌ
 ರಂಗಾಧಿರಾಜಪದಪಂಕಜರಕ್ಷಿಣಿ ತ್ವಂ .
 ಏಕಾತಪತ್ರಿತಜಗತ್ರಿತಯಾ ದ್ವಿತೀಯಂ
 ಮುಕ್ತಾಂಶುಭಿಃ ಕೃತವತೀ ನವಮಾತಪತ್ರಂ .. 18.24.. 634..
 ಪಾದಾವನಿ ಸ್ಫುಟಮಯೂಖಮಧುಪ್ರವಾಹಾ
 ಮುಗ್ಧಾ ಪರಿಸ್ಪುರತಿ ಮೌಕ್ತಿಕಪದ್ಧತಿಸ್ತೇ .
 ರೂಢಸ್ಯ ರಂಗಪತಿಪಾದಸರೋಜಮಧ್ಯೇ
 ರೇಖಾತ್ಮನಃ ಸುರತರೋರಿವ ಪುಷ್ಪಪಂಕ್ತಿಃ .. 18.25.. 635..
 ಆಮ್ರೇಡಿತ್ಯೈಃ ಪದನಖೇಂದುರುಚಾ ಮನೋಜ್ಞೈಃ
 ಮುಕ್ತಾಂಶುಭಿರ್ಮುರಭಿದೋ ಮಣಿಪಾದುಕೇ ತ್ವಂ .
 ಸ್ವಾಭಾವಿಕೀಂ ಸಕಲಜಂತುಷು ಸಾರ್ವಭೌಮೀಂ
 ಪ್ರಾಯಃ ಪ್ರಸಕ್ತಿಮಮಲಾಂ ಪ್ರಕಟಿಕರೋಷಿ .. 18.26.. 636..
 ನಿಸ್ಸೀಮಪಂಕಮಲಿನಂ ಹೃದಯಂ ಮದೀಯಂ
 ನಾಥಸ್ಯ ರಂಗವಸತೇರಧಿರೋಡುಮಿಚ್ಛೋಃ .
 ಮಾತಸ್ತವೈವ ಸಹಸಾ ಮಣಿಪಾದರಕ್ಷೇ
 ಮುಕ್ತಾಂಶವಃ ಸ್ಫಟಿಕಸೌಧತುಲಾಂ ನಯಂತಿ .. 18.27.. 637..
 ಶ್ಯಾಮಾ ತನುರ್ಭಗವತಃ ಪ್ರತಿಪನ್ನತಾರಾ
 ತ್ವಂ ಚಂದ್ರಿಕಾ ವಿಮಲಮೌಕ್ತಿಕದರ್ಶನೀಯಾ .
 ಸ್ಥಾನೇ ತದೇತದುಭಯಂ ಮಣಿಪಾದರಕ್ಷೇ
 ಬೋಧಂ ಕ್ಷಣಾನ್ನಯತಿ ಬುದ್ಧಿಕುಮುದ್ವತೀಂ ನಃ .. 18.28.. 638..
 ಉದ್ಗಾಢಪಂಕಶಮನೈರ್ಮಣಿಪಾದರಕ್ಷೇ
 ಮುಕ್ತಾಂಶುಭಿರ್ಮುರಭಿದೋ ನಖರಶ್ಮಿಭಿನ್ನೈಃ .
 ಚೂಡಾಪದೇಷು ನಿಹಿತಾ ತ್ರಿದಶೇಶ್ವರಾಣಾಂ
 ತೀರ್ಥೋದಕೈಃ ಸ್ವಪಯಸೀವ ಪದಾರ್ಥಿನಸ್ತಾನ್ .. 18.29.. 639..
 ರಂಗೇಶಪಾದನಖಚಂದ್ರಸುಧಾನುಲೇಪಂ
 ಸಂಪ್ರಾಪ್ಯ ಸಿದ್ಧಗುಲಿಕಾ ಇವ ತಾವಕೀನಾಃ .
 ಸಂಸಾರಸಂಜ್ವರಜುಷಾಂ ಮಣಿಪಾದರಕ್ಷೇ
 ಸಂಜೀವನಾಯ ಜಗತಾಂ ಪ್ರಭವಂತಿ ಮುಕ್ತಾಃ .. 18.30.. 640..
 ಭಾವೋತ್ತರೈರಧಿಗತಾ ಭರತಪ್ರಧಾನೈಃ
 ಪ್ರತ್ಯುಪ್ತಮೌಕ್ತಿಕಮಿಷೇಣ ವಿಕೀರ್ಣಪುಷ್ಪಾ .
 ರಂಗೇಶ್ವರಸ್ಯ ನಿಯತಂ ತ್ವಯಿ ಲಾಸ್ಯಭಾಜೋ

ರಂಗಸ್ಥಲೀವ ಲಲಿತಾ ಮಣಿಪಾದುಕೇ ತ್ವಂ .. 18.31.. 641..
 ಮನ್ಯೇ ಮುಕುಂದಚರಣಾವನಿ ಮೌಲಿದೇಶೇ
 ವಿನ್ಯಸ್ಯ ದೇವಿ ಭವತೀಂ ವಿನತಸ್ಯ ಶಂಭೋಃ .
 ಆಪಾದಯಂತ್ಯಧಿಕೃತಾಃ ಪ್ರತಿಪನ್ನತಾರಂ
 ಚೂಡಾತುಷಾರಕಿರಣಂ ತವ ಮೌಕ್ತಿಕೌಘೈಃ .. 18.32.. 642..
 ಪದ್ಮಾಪತೇರ್ವಿಹರತಃ ಪ್ರಿಯಮಾಚರಂತೀ
 ಮುಕ್ತಾಮಯೂಖನಿವಹೈಃ ಪುರತೋ ವಿಕೀರ್ಣೈಃ .
 ಕಂದಾನಿ ಕಾಂಚನಪದಾವನಿ ಪದ್ಮಿನೀನಾಂ
 ಮನ್ಯೇ ವಿನಿಕ್ಷಿಪಸಿ ಮಂದಿರದೀರ್ಘಿಕಾಸು .. 18.33.. 643..
 ಆಶಾಸ್ಯ ನೂನಮನಘಾಂ ಮಣಿಪಾದರಕ್ಷೇ
 ಚಂದ್ರಸ್ಯ ವಾರಿಧಿಸುತಾಸಹಜಸ್ಯ ವೃದ್ಧಿಂ .
 ಧಾತ್ರೀಂ ಮುಕುಂದಪದಯೋರನಪಾಯಿನೀಂ ತ್ವಾಂ
 ಜ್ಯೋತ್ಸನ್ನಾ ಸಮಾಶ್ರಯತಿ ಮೌಕ್ತಿಕಪಂಕ್ತಿಲಕ್ಷ್ಯಾತ್ .. 18.34.. 644..
 ಯೇ ನಾಮ ಕೇಽಪಿ ಭವತೀಂ ವಿನಯಾವನಮ್ಪ್ರಿ-
 ರುತ್ತಂಸಯಂತಿ ಕೃತಿನಃ ಕೃಣಮುತ್ತಮಾಂಗೈಃ .
 ಇ(ಋ)ಚ್ಚಂತಿ ರಂಗನೃಪತೇರ್ಮಣಿಪಾದರಕ್ಷೇ
 ತ್ವನ್ನೌಕ್ತಿಕೌಘನಿಯತಾಮಿಹ ತೇ ವಿಶುದ್ಧಿಂ .. 18.35.. 645..
 ಅನುದಿನಲಲಿತಾನಾಮಂಗುಲೀಪಲ್ಲವಾನಾಂ
 ಜನಿತಮುಕುಲಶೋಭೈರ್ದೇವಿ ಮುಕ್ತಾಫಲೈಸ್ತ್ವಂ .
 ಪ್ರಕಟಯಸಿ ಜನಾನಾಂ ಪಾದುಕೇ ರಂಗಭರ್ತುಃ
 ಪದಸರಸಿಜರೇಖಾಪಾಂಚಜನ್ಯಪ್ರಸೂತಿಂ .. 18.36.. 646..
 ಬಲಿವಿಮಥನವೇಲಾವ್ಯಾಪಿನಸ್ತಸ್ಯ ವಿಷ್ಣೋಃ
 ಪದಸರಸಿಜಮಾಧ್ವೀ ಪಾವನೀ ದೇವಿ ನೂನಂ .
 ಜನನಸಮಯಲಗ್ನಾಂ ಜಾಹ್ವವೀ ತಾವಕಾನಾಂ
 ವಹತಿ ಚರಣರಕ್ಷೇ ವಾಸನಾಂ ಮೌಕ್ತಿಕಾನಾಂ .. 18.37.. 647..
 ಮಧುರಿಪುಪದಮಿತ್ಯೈರ್ವೈರಮಿಂದೋಃ ಸರೋಜೈಃ
 ಶಮಯಿತುಮಿವ ತಾರಾಃ ಸೇವಮಾನಾಶ್ಚಿರಂ ತ್ವಾಂ .
 ಪ್ರಚುರಕಿರಣಪೂರಾಃ ಪಾದುಕೇ ಸಂಶ್ರಿತಾನಾಂ
 ಕಲಿಕಲುಷಮಶೇಷಂ ಕ್ಷಾಲಯಂತೀವ ಮುಕ್ತಾಃ .. 18.38.. 648..
 ಮುಕುಲಿತಪರಿತಾಪಾಂ ಪ್ರಾಣಿನಾಂ ಮೌಕ್ತಿಕೈಃ ಸ್ವೈ-
 ರಮೃತಮಿವ ದುಹಾನಾಮಾದ್ರಿಯೇ ಪಾದುಕೇ ತ್ವಾಂ .. 18.39.. 649..

ಸಕ್ಕದಪಿ ವಿನತಾನಾಂ ತ್ರಾಸಮುನ್ಮೂಲಯಂತೀಂ
 ತ್ರಿಭುವನಮಹನೀಯಾಂ ತ್ವಾಮುಪಾಶ್ರಿತ್ಯ ನೂನಂ .
 ನ ಜಹತಿ ನಿಜಕಾಂತಿಂ ಪಾದುಕೇ ರಂಗಭರ್ತುಃ-
 ಶ್ಚರಣನಖಮಣೀನಾಂ ಸನ್ನಿಧೌ ಮೌಕ್ತಿಕಾನಿ .. 18.40.. 650..
 ಭುವನಮಿದಮಶೇಷಂ ಬಿಭ್ರತೋ ರಂಗಭರ್ತುಃ
 ಪದಕಮಲಮಿದಂ ತೇ ಪಾದುಕೇ ಧಾರಯಂತ್ಯಾಃ .
 ಚಿರವಿಹರಣಖೇದಾತ್ ಸಂಭೃತಾನಾಂ ಭಜಂತಿ
 ಶ್ರಮಜಲಕಣಿಕಾನಾಂ ಸಂಪದಂ ಮೌಕ್ತಿಕಾನಿ .. 18.41.. 651..
 ಪ್ರಕಟಿತಯಶಸಾಂ ತೇ ಪಾದುಕೇ ರಂಗಭರ್ತುಃ-
 ದ್ವಿಗುಣಿತನಖಚಂದ್ರಜ್ಯೋತಿಷಾಂ ಮೌಕ್ತಿಕಾನಾಂ .
 ಕರಣವಿಲಯವೇಲಾಕಾತರಸ್ಯಾಸ್ಯ ಜಂತೋಃ
 ಶಮಯತಿ ಪರಿತಾಪಂ ಶಾಶ್ವತೀ ಚಂದ್ರಿಕೇಯಂ .. 18.42.. 652..
 ದಿವ್ಯಂ ಧಾಮ ಸ್ಥಿರಮಭಿಯತಾಂ ದೇವಿ ಮುಕ್ತಾಮಣೀನಾಂ
 ಮಧ್ಯೇ ಕಶ್ಚಿದ್ಭವತಿ ಮಧುಜಿತ್ಪಾದುಕೇ ತಾವಕಾನಾಂ .
 ನ್ಯಸೋ ನಿತ್ಯಂ ನಿಜಗುಣಗಣವ್ಯಕ್ತಿಹೇತೋರ್ಭವತ್ಯಾ-
 ಮಾತ್ಮಜ್ಯೋತಿಶ್ಯಮಿತತಮಸಾಂ ಯೋಗಿನಾಮಂತರಾತ್ಮಾ .. 18.43.. 653..
 ಶುದ್ಧೇ ನಿತ್ಯಂ ಸ್ಥಿರಪರಿಣತಾಂ ದೇವಿ ವಿಷ್ಣೋಃ ಪದೇ ತ್ವಾ-
 ಮಾಸ್ಥಾನೀಂ ತಾಮಮಿತವಿಭವಾಂ ಪಾದುಕೇ ತರ್ಕಯಾಮಿ .
 ಆಲೋಕೈಃ ಸ್ವೈರ್ಭುವನಮಖಿಲಂ ದೀಪವದ್ವ್ಯಾಪ್ಯ ಕಾಮಂ
 ಮುಕ್ತಾಃ ಶುದ್ಧಿಂ ಯದುಪಸದನಾದ್ ಬಿಭ್ರತಿ ತ್ರಾಸಹೀನಾಃ .. 18.44.. 654..
 ಪ್ರಾಪ್ತಾ ಶೌರೇಶ್ಚರಣಕಮಲಂ ಪಾದುಕೇ ಭಕ್ತಿಭಾಜಾಂ
 ಪ್ರತ್ಯಾದೇಷ್ಟುಂ ಕಿಮಪಿ ವೃಜಿನಂ ಪ್ರಾಪಿತಾ ಮೌಲಿಭಾಗಂ .
 ದೇವೇನ ತ್ವಂ ದಶಶತದೃಶಾ ದಂತಿರಾಜಸ್ಯ ಧತ್ವೇ
 ಮೂರ್ಧ್ನಿ ನ್ಯಸ್ತಾ ಮುಖಪಟರುಚಿಂ ಮೌಕ್ತಿಕಾನಾಂಪ್ರಭಾಭಿಃ .. 18.45.. 655..
 ತವ ಹರಿಪಾದುಕೇ ಪೃಥುಲಮೌಕ್ತಿಕರತ್ನಭುವಃ
 ಪ್ರಚಲದಮರ್ತ್ಯಸಿಂಧುಲಹರೀಸಹಧರ್ಮಚರಾಃ .
 ಪದಮಜರಾಮರಂ ವಿದಧತೇ ಕಥಮಂಬ ಸತಾಂ
 ಪ್ರಣತಸುರೇಂದ್ರಮೌಲಿಪಲಿತಂಕರಣಾಃ ಕಿರಣಾಃ .. 18.46.. 656..
 ಕವರ್ದೇ ಕಸ್ಯಾಪಿ ಕ್ಷಿತಿಧರಪದತ್ರಾಯಿಣಿ ತಥಾ
 ಮುಹುರ್ಗಂಗಾಮನ್ಯಾಂ ಕ್ಷರತಿ ತವ ಮುಕ್ತಾಮಣಿಮಹಃ .
 ಮುಧಾರಂಭಃ ಕುಂಭಸ್ಥಲಮನುಕಲಂ ಸಿಂಚತಿ ಯಥಾ
 ನಿರಾಲಂಬೋ ಲಂಬೋದರಕಲಭಶುಂಡಾರಚುಲಕಃ .. 18.47.. 657..

ಮುಕುಂದಪದರಕ್ಷಿಣಿ ಪ್ರಗುಣದೀಪ್ತಯಸ್ತಾವಕಾಃ
ಕ್ಷರಂತ್ಯಮೃತನಿರ್ಝರಂ ಕಮಪಿ ಮೌಕ್ತಿಕಗ್ರಂಥಯಃ .
ಮನಾಗಪಿ ಮನೀಷಿಣೋ ಯದನುಷಂಗಿಸ್ತತ್ಕ್ಷಣಾ-
ಜ್ವರಾಮರಣದಂತುರಂ ಜಹತಿ ಹಂತ ತಾಪತ್ರಯಂ .. 18.48.. 658..
ದೇವಃ ಶ್ರೀಪದಲಾಕ್ಷಯಾ ತಿಲಕಿತಸ್ತಿಷ್ಯತ್ಯುಪಯೇವ ತೇ
ಗೌರಿಪಾದಸರೋಜಯಾವಕಧನೀ ಮೂಲೇ ಸಮಾಲಕ್ಷ್ಯತೇ .
ಇತ್ಥಂ ಜಲ್ಪತಿ ದುರ್ಮದಾನ್ಮುರಭಿದಃ ಶುದ್ಧಾಂತಚೇಟೀಜನೇ
ಪ್ರಾಯಸ್ತ್ವಂ ಮಣಿಪಾದುಕೇ ಪ್ರಹಸಿತಾ ಮುಕ್ತಾಮಯೂಖಚ್ಚಲಾತ್ .. 18.49.. 659..
ರಂಗೇಶಚರಣರಕ್ಷಾ ಸಾ ಮೇ ವಿದಧಾತು ಶಾಶ್ವತೀಂ ಶುದ್ಧಿಂ .
ಯನ್ಮೌಕ್ತಿಕಪ್ರಭಾಭಿಃ ಶ್ಲೇತದ್ವೀಪಮಿವ ಸಹ್ಯಜಾದ್ವೀಪಂ .. 18.50.. 660..
ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
ಮುಕ್ತಾಪದ್ಧತಿರಷ್ಟಾದಶೀ ..

19. ಮರಕತಪದ್ಧತಿಃ (20)

ವಂದೇ ಗಾರುತ್ಮತೀಂ ವೃತ್ಯಾ ಮಣಿಸ್ತೋಮೈಶ್ಚ ಪಾದುಕಾಂ .
ಯಯಾ ನಿತ್ಯಂ ತುಲಸ್ಯೇವ ಹರಿತತ್ವಂ ಪ್ರಕಾಶ್ಯತೇ .. 19.1.. 661..
ಸವಿಲಾಸಗತೇಷು ರಂಗಭರ್ತುಃ-
ಸ್ವದಧೀನೇಷು ಬಹಿಷ್ಕೃತೋ ಗರುತ್ಮಾನ್ .
ಅಧಿಗಚ್ಛತಿ ನಿರ್ವೃತಿಂ ಕಥಂಚಿ-
ನ್ನಿಜರತ್ನೈಸ್ತಯಿ ಪಾದುಕೇ ನಿವಿಷ್ಟೈಃ .. 19.2.. 662..
ಸಮಯೇ ಮಣಿಪಾದುಕೇ ಮುರಾರೇ-
ಮುಹುರಂತಃಪುರಮುಗ್ಧಚೇಟಿಕಾಸ್ರೇ .
ಹರಿತಾನ್ ಹರಿದಶ್ಮನಾಂ ಮಯೂಖಾಂ-
ಸ್ತುಲಸೀಪಲ್ಲವಶಂಕಯಾ ಕ್ಷಿಪಂತಿ .. 19.3.. 663..
ಹರಿತಃ ಸಹಸಾ ಹರಿನ್ಮಣೀನಾಂ
ಪ್ರಭಯಾ ರಂಗನರೇಂದ್ರಪಾದರಕ್ಷೇ .
ತುಲಸೀದಲಸಂಪದಂ ದಧಾತಿ
ತ್ವಯಿ ಭಕ್ತೈರ್ನಿಹಿತಃ ಪ್ರಸೂನರಾಶಿಃ .. 19.4.. 664..
ಪ್ರಸಾದಯಂತೀ ಮಣಿಪಾದುಕೇ ತ್ವಂ
ವಿಕ್ಯೇಪಯೋಗೇನ ವಿಹಾರವೇಲಾಂ .

ಹರಿನ್ಮನೋಜ್ಞಾ ಹರಿಕಾಂತಿಸಿಂಧೋಃ
ಸಂದೃಶ್ಯಸೇ ಶೈವಲಮಂಜರೀವ .. 19.5.. 665..
ಬಧ್ನಾಸಿ ರಂಗೇಶ್ವರಪಾದರಕ್ಷೇ
ಹರಿನ್ಮಣೀನಾಂ ಪ್ರಭಯಾ ಸ್ಪುರಂತ್ಯಾ .
ಚೂಡಾಪದೇಷು ಶ್ರುತಿಸುಂದರೀಣಾಂ
ಮಾಂಗಲ್ಯದೂರ್ವಾಕುರಮಾಲ್ಯಪಂಕ್ತಿಂ .. 19.6.. 666..
ಅಚ್ಛೇದ್ಯರಶ್ಮಿನಿಯತೈರ್ಘಟಿತಾ ಹರಿದ್ಭಿಃ
ಸದ್ವತ್ಸನಾ ಗತಿಮತೀ ಮಣಿಪಾದರಕ್ಷೇ .
ಸಂದೃಶ್ಯಸೇ ಸವಿತೃಮಂಡಲಮಧ್ಯಭಾಜೋ
ರಂಗೇಶ್ವರಸ್ಯ ರಥಸಂಪದಿವಾಪರಾ ತ್ವಂ .. 19.7.. 667..
ಶ್ಯಾಮಾಯಮಾನನಿಗಮಾಂತವನೋಪಕಂಠಾಃ
ಸ್ಥಾನೇ ಪದಾವನಿ ಹರಿನ್ಮಣಯಸ್ತ್ವ ದೀಯಾಃ .
ಪರ್ಯಂತಶಾದ್ವಲವತೀಂ ಪ್ರಥಯಂತಿ ನಿತ್ಯಂ
ನಾರಾಯಣಸ್ಯ ರುಚಿರಾಂ ನಖರಶ್ಮಿಗಂಗಾಂ .. 19.8.. 668..
ಉದ್ದಿಶ್ಯ ಕಾಮಪಿ ಗತಿಂ ಮಣಿಪಾದರಕ್ಷೇ
ರಂಗೇಶ್ವರಸ್ಯ ಚರಣೇ ವಿನಿವೇಶಿತಾತ್ಮಾ .
ಪ್ರಾಯೋ ಹರಿನ್ಮಣಿರುಚಾ ದೃಢಭಕ್ತಿಬಂಧಾ
ಪ್ರಾದುಷ್ಯರೋತಿ ಭವತೀ ತುಲಸೀವನಾನಿ .. 19.9.. 669..
ಸೇವಾರ್ಥಮಾಗತವತಾಂ ತ್ರಿದಶೇಶ್ವರಾಣಾಂ
ಚೂಡಾಮಣಿಪ್ರಕರಶಾಲಿಷು ಮೌಲಿಷು ತ್ವಂ .
ಸಂವರ್ತಯಸ್ಯಸುರಮರ್ದನಪಾದರಕ್ಷೇ
ಸ್ವೇನಾಶ್ಮಗರ್ಭಮಹಸಾ ಶುಕಪಂಕ್ತಿಶೋಭಾಂ .. 19.10.. 670..
ದರಪರಿಣತದೂರ್ವಾವಲ್ಲರೀನಿರ್ವಿಶೇಷೈ-
ರ್ಮರಕತಶಕಲಾನಾಂ ಮಾಂಸಲೈರಂಶುಜಾಲೈಃ .
ಪಶುಪತಿವಿದ್ಯತಾ ತ್ವಂ ತಸ್ಯ ಪಾಣೌ ನಿಷಣ್ಣಂ
ಮಧುರಿಪುಷದರಕ್ಷೇ ವಂಚಯಸ್ಯೇಣಶಾವಂ .. 19.11.. 671..
ಹರಿಚರಣಸರೋಜನ್ಯಾಸಯೋಗ್ಯಂ ಭವತ್ಯಾಃ
ಪ್ರಗುಣಮಭಿಲಷಂತ್ಯೋ ವರ್ಣಲಾಭಂ ತುಲಸ್ಯಃ .
ಪ್ರತಿದಿನಮುಪಹಾರೈಃ ಪಾದುಕೇ ತಾವಕಾನಾಂ
ಮರತಕಶಕಲಾನಾಮಾಶ್ರಯಂತೇ ಮಯೂಖಾನ್ .. 19.12.. 672..
ಹರಿತಮಣಿಮಯೂಖೈರಂಚಿತಾಧ್ಯಾತ್ಮಗಂಧೈ-
ರ್ದಿಶಸಿ ಚರಣರಕ್ಷೇ ಜಾತಕೌತೂಹಲಾ ತ್ವಂ .

ದನುಜಮಥನಲೀಲಾದಾರಿಕಾಣಾಮುದಾರಾಂ
 ದಮನಕದಲಪಂಕ್ತಿಂ ದೇವಿ ಮೌಲೌ ಶ್ರುತೀನಾಂ .. 19.13.. 673..
 ಅಧಿಗತಬಹುಶಾಖೈರಶ್ಯುಗರ್ಭಪ್ರಸೂತೈ-
 ಮ್ಫಧುರಿಪುಪದರಕ್ಷೇ ಮೇಚಕೈರಂಶುಜಾಲೈಃ .
 ಅನಿತರಶರಣಾನಾಂ ನೂನಮಾರಣ್ಯಕಾನಾಂ
 ಕಿಮಪಿ ಜನಯಸಿ ತ್ವಂ ಕೀಚಕಾರಣ್ಯದುರ್ಗಂ .. 19.14.. 674..
 ಪ್ರಚುರನಿಗಮಶಾಖಾಂ ಪಾದುಕೇ ರಂಗಿಣಸ್ತ್ವಾಂ
 ಚರಣನಖಮಯೂಖೈಶ್ಚಾರುಪುಷ್ಪಾನುಬಂಧಾಂ .
 ಮರತಕದಲರಮ್ಯಾಂ ಮನ್ಮಹೇ ಸಂಜರಂತೀಂ
 ಕನಕಸರಿದನೂಪೇ ಕಾಂಚಿದುದ್ಯಾನಲಕ್ಷ್ಮೀಂ .. 19.15.. 675..
 ನಖಕಿರಣನಿಕಾಯೈರ್ನಿತ್ಯಮಾವಿಮೃಣಾಲೇ
 ಮಹಿತರಸವಿಶೇಷೇ ಮೇಚಕೈರಂಶುಭಿಸ್ತೇ .
 ಪರಿಕಲಯಸಿ ರಮ್ಯಾಂ ಪಾದುಕೇ ರಂಗಭರ್ತುಃ
 ಪದಕಮಲಸಮೀಪೇ ಪದ್ಮಿನೀಪತ್ರಪಂಕ್ತಿಂ .. 19.16.. 676..
 ಅನಿಮಿಷಯುವತೀನಾಮಾರ್ತನಾದೋಪಶಾಂತೈಶ್ಚ
 ತ್ವಯಿ ವಿನಿಹಿತಪಾದೇ ಲೀಲಯಾ ರಂಗನಾಥೇ .
 ದಧತಿ ಚರಣರಕ್ಷೇ ದೈತ್ಯಸೌಧಾನಿ ನೂನಂ
 ಮರತಕರುಚಿಭಿಸ್ತೇ ಮಂಕ್ಷು ದೂರ್ವಾಂಕುರಾಣಿ .. 19.17.. 677..
 ವಿಪುಲತಮಮಹೋಭಿವೀರ್ತದೋಷಾನುಷಂಗಂ
 ವಿಲಸದುಪರಿನೈಲ್ಯಂ ದೇವಿ ವಿಷ್ಣೋಃ ಪದಂ ತತ್ .
 ಪೃಥುಮರಕತದೃಶ್ಯಾಂ ಪ್ರಾಪ್ಯ ಪಾದಾವನಿ ತ್ವಾಂ
 ಪ್ರಕಟಯತಿ ಸಮಂತಾತ್ ಸಂಪ್ರಯೋಗಂ ಹರಿದ್ಭಿಃ .. 19.18.. 678..
 ಪದ್ಮಾಭೂಮ್ಯೋಃ ಪ್ರಣಯಸರಣೀರ್ಯತ್ರ ಪರ್ಯಾಯಹೀನಾ
 ಯತ್ಸಂಸರ್ಗಾದನಘಚರಿತಾಃ ಪಾದುಕೇ ಕಾಮಚಾರಾಃ .
 ತಾರಾಸಕ್ತಂ ತಮಿಹ ತರುಣಂ ಪ್ರೀಣಯಂತೇ ಜರತ್ಯೋ
 ನಿತ್ಯಶ್ಯಾಮಾಸ್ತವ ಮರತಕೈರ್ನೂನಮಾಮ್ನಾಯವಾಚಃ .. 19.19.. 679..
 ಸ್ಥಲಕಮಲೀನೀವ ಕಾಚಿಚ್ಚರಣಾವನಿ ಭಾಸಿ ಕಮಲವಾಸಿನ್ಯಾಃ .
 ಯನ್ಮರತಕದಲಮಧ್ಯೇ ಯಃ ಕಶ್ಚಿದಸೌ ಸಮೀಕ್ಷ್ಯತೇ ಶೌರಿಃ .. 19.20.. 680..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಮರತಕಪದ್ಮತಿರೇಕೋನವಿಂಶೀ ..

20. ಇಂದ್ರನೀಲಪದ್ಮತಿಃ (30)

ಹರಿಣಾ ಹರಿನೀಲೈಶ್ಚ ಪ್ರತಿಯತ್ನವತೀಂ ಸದಾ .

ಅಯತ್ನಲಭ್ಯನಿರ್ವಾಣಾಮಾಶ್ರಯೇ ಮಣಿಪಾದುಕಾಂ .. 20.1.. 681..

ಹರಿರತ್ನಮರೀಚಯಸ್ತವೈತೇ ನವನೀಲೀರಸನಿರ್ವಿಶೇಷವರ್ಣಾಃ .

ಶ್ರುತಿಮೂರ್ಧನಿ ಶೌರಿಪಾದರಕ್ಷೇ ಪಲಿತಾನುದ್ಭವಭೇಷಜಂ ಭವಂತಿ .. 20.2.. 682..

ಅಲಕೈರಿವ ಬಿಂಬಿತೈಃ ಶ್ರುತೀನಾಂ

ಹರಿನೀಲೈಃ ಸೃಜಸಿ ತ್ವಮುನ್ಮಯೂಖ್ಯೈಃ .

ಕಮಲಾದಯಿತಸ್ಯ ಪಾದರಕ್ಷೇ

ಕರುಣೋದನ್ವತಿ ಶೈವಲಪ್ರರೋಹಾನ್ .. 20.3.. 683..

ಅನಘೈರ್ಹರಿನೀಲಪದ್ಮತೀನಾಂ ಪ್ರಥಮಾನೈರ್ಮಣಿಪಾದುಕೇ ಮಯೂಖ್ಯೈಃ .

ಅಧರೀಕುರುಷೇ ರಥಾಂಗಪಾಣೇರಮಿತಾಮೂರ್ಧ್ವಮವಸ್ಥಿತಸ್ಯ ಕಾಂತಿಂ .. 20.4..

684..

ಚರಣಾವನಿ ಭಾತಿ ಸಹ್ಯಕನ್ಯಾ ಹರಿನೀಲದ್ಯುತಿಭಿಸ್ತವಾನುವಿದ್ಧಾ .

ವಸುದೇವಸುತಸ್ಯ ರಂಗವೃತ್ತೇರ್ಯಮುನೇವ ಸ್ವಯಮಾಗತಾ ಸಮೀಪಂ .. 20.5..

685..

ಅವಧೀರಿತದೇವತಾಂತರಾಣಾಮನಘೈಸ್ತ್ವಂ ಮಣಿಪಾದುಕೇ ಮಯೂಖ್ಯೈಃ .

ಹರಿನೀಲಸಮುದ್ಭವೈರ್ವಿಧತ್ಸೇ ಹರಿಸಾರೂಪ್ಯಮಯತ್ನತೋ ಜನಾನಾಂ .. 20.6..

686..

ನೇತ್ರೇಷು ಪುಂಸಾಂ ತವ ಪಾದರಕ್ಷೇ

ನೀಲಾಶ್ಚಭಾಸಾ ನಿಹಿತಾಂಜನೇಷು .

ಶ್ರಿಯಾ ಸಮಂ ಸಂಶ್ರಿತರಂಗಕೋಶೋ

ನಿಧಿಃ ಸ್ವಯಂ ವ್ಯಕ್ತಿಮುಪೈತಿ ನಿತ್ಯಂ .. 20.7.. 687..

ಅಭಂಗುರಾಮಚ್ಯುತಪಾದರಕ್ಷೇ ಮಾನ್ಯಾಂ ಮಹಾನೀಲರುಚಿಂ ತ್ವದೀಯಾಂ .

ನಿಶ್ಶ್ರೇಯಸದ್ವಾರಕವಾಟಿಕಾಯಾಃ ಶಂಕೇ ಸಮುತ್ಪಾನಕುಂಚಿಕಾಂ ನಃ .. 20.8.. 688..

var ಸಮುದ್ಧಾಟನ

ಜೀವಯತ್ಯಮೃತವರ್ಷಿಣೀ ಪ್ರಜಾಸ್ತಾವಕೇ ದನುಜವೈರಿಪಾದುಕೇ .

ಘೋರಸಂಸರಣಘರ್ಮನಾಶಿನೀ ಕಾಲಿಕೇವ ಹರಿನೀಲಪದ್ಮತಿಃ .. 20.9.. 689..

ಶತಮಖೋಪಲಭಂಗಮನೋಹರಾ ವಿಹರಸೇ ಮುರಮರ್ದನಪಾದುಕೇ .

ಮಣಿಕಿರೀಟಗಣೇಷು ದಿವೌಕಸಾಂ ಮಧುಕರೀವ ಮನೋಹರಪಂಕ್ತಿಷು .. 20.10..

690..

ಅನ್ವಿಚ್ಛತಾಂ ಕಿಮಪಿ ತತ್ತ್ವಮನನ್ಯದೃಶ್ಯಂ

ಸಮ್ಯಕ್ಪ್ರಕಾಶಜನನೀ ಧೃತಕೃಷ್ಣರೂಪಾ .
 ಪಾದಾವನಿ ಸ್ಫುರಸಿ ವಾಸವರತ್ನರಮ್ಯಾ
 ಮಧ್ಯೇ ಸಮಾಧಿನಯನಸ್ಯ ಕನೀನಿಕೇವ .. 20.11.. 691..
 ಮಾತಃ ಸಲೀಲಮಧಿಗಮ್ಯ ವಿಹಾರವೇಲಾಂ
 ಕಾಂತಿಂ ಸಮುದ್ವಹಸಿ ಕಾಂಚನಪಾದುಕೇ ತ್ವಂ .
 ಲಕ್ಷ್ಮೀಕಟಾಕ್ಷರುಚಿರೈರ್ಹರಿನೀಲರತ್ನೈಃ-
 ಲಾವಣ್ಯಸಿಂಧುಪೃಷ್ಠೈರಿವ ರಂಗಧಾಮ್ನಃ .. 20.12.. 692..
 ಕ್ಲೃಪ್ತಾವಕುಂಠನವಿಧಿರ್ಮಣಿಪಾದರಕ್ಷೇ
 ನೀಲಾಂಶುಕೈರ್ವಲಭಿದಶ್ಮಸಮುದ್ಭವೈಸ್ತೇ .
 ಸಂಗಚ್ಛತೇ ಮುನಿಜನಸ್ಯ ಮತಿಃ ಸಮಾಧೌ
 ರಾತ್ರೌ ಸಮಸ್ತಜಗತಾಂ ರಮಣೇನ ಲಕ್ಷ್ಮಾಃ .. 20.13.. 693..
 ದ್ರಷ್ಟುಂ ಕದಾಚನ ಪದಾವನಿ ನೈವ ಜಂತುಃ
 ಶಕ್ಷೋತಿ ಶಾಶ್ವತನಿಧಿಂ ನಿಹಿತಂ ಗುಹಾಯಾಂ .
 ಕೃಷ್ಣಾನುರೂಪಹರಿನೀಲವಿಶೇಷದೃಶ್ಯಾ
 ಸಿದ್ಧಾಂಜನಂ ತ್ವಮಸಿ ಯಸ್ಯ ನ ದೇವಿ ದೃಷ್ಟೇಃ .. 20.14.. 694..
 ಪ್ರತ್ಯೇಮಿ ರಂಗನೃಪತೇರ್ಮಣಿಪಾದುಕೇ ತ್ವಾಂ
 ಕೃಷ್ಣಾಂತರಂಗರುಚಿರ್ಭಿರ್ಹರಿನೀಲರತ್ನೈಃ .
 ವಿಶ್ವಾಪರಾಧಸಹನಾಯ ಪದಂ ತದೀಯಂ
 ವಿಶ್ವಂಭರಾಂ ಭಗವತೀಂ ಸಮಯೇ ಭಜಂತೀಂ .. 20.15.. 695..
 ಮತ್ವಾ ಮಪೀಂ ಪರಿಮಿತಾಂ ಭವತೀ ತದನ್ಯಾಂ
 ವೈಕುಂಠಪಾದರಸಿಕೇ ಮಣಿಪಾದುಕೇ ಸ್ವಾನ್ .
 ಅಂಕ್ಷೇ ಸ್ವಯಂ ಕಿರಣಲೇಪಿಭಿರಿದ್ರನೀಲೈಃ-
 ರಾಶಾತಟೇಷು ಲಲಿತಾನಪದಾನವರ್ಣಾನ್ .. 20.16.. 696..
 ವಲಮಥನಮಣೀನಾಂ ಧಾಮಭಿಸ್ತಾವಕಾನಾಂ
 ಮಧುರಿಪುಪದರಕ್ಷೇ ವಾಸರೈರವ್ಯಪೇತಾ .
 ಅಭಿಸರಣಪರಾಣಾಂ ವಲ್ಲವೀನಾಂ ತದಾಽಽಸೀ-
 ಚ್ಛಮಿತಗುರುಭಯಾರ್ತಿಃ ಶರ್ವರೀ ಕಾಚಿದನ್ಯಾ .. 20.17.. 697..
 ಶತಮಖಮಣಿಭಂಗೈರುನ್ಮಯೂಖೈರ್ದಿಶಂತೀ
 ಶರಣಮುಪಗತಾನಾಂ ರಂಗನಾಥೇನ ಸಾಮ್ಯಂ .
 ಪ್ರಥಯಸಿ ಜಗತಿ ತ್ವಂ ಪಾದುಕೇ ಹೈತುಕಾನಾ-
 ಮುಪನಿಷದುಪಗೀತಾಂ ತತ್ಪ್ರತುನ್ಯಾಯವಾರ್ತಾಂ .. 20.18.. 698..
 ಪರಿಚರತಿ ವಿಧೌ ತ್ವಾಂ ಪಾದುಕೇ ರಂಗಭರ್ತುಃ

ಪದಸರಸಿಜಭೃಂಗೈರ್ಭಾಸುರೈರಿಂದ್ರನೀಲೈಃ .
ಪ್ರಕಟಿತಯಮುನೌಘಾ ಭಕ್ತಿನಮ್ರಸ್ಯ ಶಂಭೋಃ
ಪರಿಣಮಯಸಿ ಚೂಡಾವಿಷ್ಟುಪದ್ಯಾಃಪ್ರಯಾಗಂ .. 20.19.. 699..
ಪದಕಿಸಲಯಸಂಗಾತ್ಪಾದುಕೇ ಪತ್ರಲಶ್ರೀ-
ರ್ನಖಮಣಿಭಿರುದಾರೈರ್ನಿತ್ಯನಿಷ್ಟನ್ನಪುಷ್ಟಾ .
ಶತಮಖಮಣಿನೀಲಾ ಶೌರೀಲಾವಣ್ಯಸಿಂಧೋ-
ರ್ನಿಬಿಡತಮತಮಾಲಾ ಕಾಠಪಿ ವೇಲಾವನೀ ತ್ವಂ .. 20.20.. 700..
ತ್ವಯಿ ವಿನಿಹಿತಮೇತತ್ ಕೇಠಪಿ ಪಶ್ಯಂತಿ ಮಂದಾಃ
ಶತಮಖಮಣಿಜಾಲಂ ಶಾರ್ಙ್ಗಣಃ ಪಾದರಕ್ಷೇ .
ವಯಮಿದಮಿಹ ವಿದ್ಯುಃ ಪ್ರಾಣಿನಾಂ ಭಾವುಕಾನಾಂ
ಹೃದಯಗೃಹಗುಹಾಭ್ಯಃ ಪೀತಮಂಧಂ ತಮಿಸ್ರಂ .. 20.21.. 701..
ಕೃಪ್ತಶ್ಯಾಮಾ ಮಣಿಭಿರಸಿತೈಃ ಕೃಷ್ಣಪಕ್ಷೇಣ ಜುಷ್ಟಾ
ಶ್ರೇಯಃ ಪುಂಸಾಂ ಜನಯಸಿ ಗತಿಂ ದಕ್ಷಿಣಾಮುದ್ವಹಂತೀ .
ತೇನಾಸ್ಮಾಕಂ ಪ್ರಥಯಸಿ ಪರಂ ಪಾದುಕೇ ತತ್ತ್ವವಿದ್ಧಿ-
ಮೌಲೌ ದೃಷ್ಟ್ವಾಂ ನಿಗಮವಚಸಾಂ ಮುಕ್ತಿಕಾಲಾವ್ಯವಸ್ಥಾಂ .. 20.22.. 702..
ಸದ್ಭಿರ್ಜುಷ್ಣಾ ಸಮುದಿತವಿಧುರ್ಜೈತ್ರಯಾತ್ರಾವಿನೋದೇ-
ಷ್ವಾತನ್ವಾನಾ ರಜನಿಮನಘಾಮಿಂದ್ರನೀಲಾಂಶುಜಾಲೈಃ .
ಚಿತ್ರಂ ಖ್ಯಾತಾ ಕುಮುದವನತಃ ಪಾದುಕೇ ಪುಷ್ಯಸಿ ತ್ವಂ
ವ್ಯಾಕೋಚತ್ವಂವಿಬುಧವನಿತಾವಕ್ತೃಪಂಕೇರುಹಾಣಾಂ .. 20.23.. 703..
ನಿತ್ಯಂ ಲಕ್ಷ್ಮೀನಯನರುಚಿಭಿಃ ಶೋಭಿತಾ ಶಕ್ರನೀಲೈಃ
ಸಾಲಗ್ರಾಮಕ್ಷಿತಿರಿವ ಶುಭೈಃ ಶಾರ್ಙ್ಗಣೋ ರೂಪಭೇದೈಃ .
ಸಾಕೇತಾದೇಃ ಸಮಧಿಕಗುಣಾಂ ಸಂಪದಂ ದರ್ಶಯಂತೀ
ಮುಕ್ತಿಕ್ಷೇತ್ರಂ ಮುನಿಭಿರಖಿಲೈಃ ಪಾದುಕೇ ಗೀಯಸೇ ತ್ವಂ .. 20.24.. 704..
ಪಾದನ್ಯಾಸಪ್ರಿಯಸಹಚರೀಂ ಪಾದುಕೇ ವಾಸಗೇಹಾ-
ತ್ವಾಮಾರುಹ್ಯ ತ್ರಿಚತುರಪದಂ ನಿರ್ಗತೇ ರಂಗನಾಥೇ .
ಅಂತಃಸ್ಥಿಗೈರಸುರಮಹಿಲಾವೇಣಿವಿಕ್ಷೇಪಮಿತ್ಯೈಃ
ಶ್ಯಾಮಚ್ಚಾಯಂ ಭವತಿ ಭವನಂ ಶಕ್ರನೀಲಾಂಶುಭಿಸ್ತೇ .. 20.25.. 705..
ಯಾ ತೇ ಬಾಹ್ಯಾಂಗಣಮಭಿಯತಃ ಪಾದುಕೇ ರಂಗಭರ್ತುಃ
ಸಂಚಾರೇಷು ಸ್ಫುರತಿ ವಿತತಿಃ ಶಕ್ರನೀಲಪ್ರಭಾಯಾಃ .
ವಿಷ್ಟಕ್ಷೇನಪ್ರಭೃತಿಭಿರಸೌ ಗೃಹ್ಯತೇ ವೇತ್ರಹಸ್ತೈ-
ಭೂರ್ವಿಕ್ರೇಪಸ್ತವ ದಿವಿಷದಾಂ ನೂನಮಾಹ್ವಾನಹೇತುಃ .. 20.26.. 706..

ಅಕ್ಷೋರಂಜನಕಲ್ಪನಾ ಯವನಿಕಾ ಲಾಸ್ಯಪ್ರಸೂತೇರ್ಗತೇ-
 ಶ್ಚಿದ್ಧಂಗಾಯಮುನಾ ಮುಕುಂದಜಲಧೇವೇಲಾತಮಾಲಾಟವೀ .
 ಕಾಂತಾಕುಂತಲಸಂತತಿಃ ಶ್ರುತಿವಧೂಕಸ್ತೂರಿಕಾಲಂಕ್ರಿಯಾ
 ನಿತ್ಯಂ ರತ್ನಪದಾವನಿ ಸ್ಪುರತಿ ತೇ ನೀಲಾ ಮಣಿಶ್ರೇಣಿಕ್ವಾ .. 20.27.. 707..
 ನಿರಂತರಪುರಂದರೋಪಲಭುವಂ ದ್ಯುತಿಂ ತಾವಕೀ-
 ಮವೈಮಿ ಮಣಿಪಾದುಕೇ ಸರಣಿಸಂಗಿನೀಂ ರಂಗಿಣಃ .
 ತದೀಯನವಯೌವನದ್ವಿರದಮಲ್ಲಗಂಡಸ್ಥಲೀ-
 ಗಲನ್ಮದರುಲಂಝಲಾಬಹುಲಕಜ್ಜಲಶ್ಯಾಮಿಕಾಂ .. 20.28.. 708..
 ಪ್ರತೀಮಸ್ತ್ವಂ ಪಾದಾವನಿ ಭಗವತೋ ರಂಗವಸತೇ-
 ಘನೀಭೂತಾಮಿತ್ಥಂ ಪದಕಮಲಮಾದ್ವೀಪರಿಣತಿಂ .
 ಸ್ಪುರಂತಃ ಪರ್ಯಂತೇ ಮದಗರಿಮನಿಷ್ಪಂದಮಧುಪ-
 ಪ್ರಸಕ್ತಿಂ ಯತ್ಯೇತೇ ವಿದಧತಿ ಮಹಾನೀಲಮಣಯಃ .. 20.29.. 709..
 ನಮತಾಂ ನಿಜೇಂದ್ರನೀಲ-
 ಪ್ರಭವೇನ ಮುಕುಂದಪಾದುಕೇ ಭವತೀ .
 ತಮಸಾ ನಿರಸ್ಯತಿ ತಮಃ
 ಕಂಟಕಮಿವ ಕಂಟಕೇನೈವ .. 20.30.. 710..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವಂಕೇಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಇಂದ್ರನೀಲಪದ್ಧತಿವಿಂಶೀ ..

21. ಬಿಂಬಪ್ರತಿಬಿಂಬಪದ್ಧತಿಃ (20)

ಶೌರೇಃ ಶುದ್ಧಾಂತನಾರೀಣಾಂ ವಿಹಾರಮಣಿದರ್ಪಣಂ .
 ಪ್ರಸತ್ತೇರಿವ ಸಂಸ್ಥಾನಂ ಪದತ್ರಾಣಮುಪಾಸ್ಮಹೇ .. 21.1.. 711..
 ಕಮಲಾಪತಿಪಾದುಕೇ ಕದಾಚಿ-
 ದ್ವಿಹಗೇಂದ್ರಸ್ತ್ವಯಿ ಬಿಂಬಿತೋ ಬಿಭಾತಿ .
 ಸವಿಲಾಸಗತೇಽಪಿ ರಂಗಭರ್ತು-
 ನಿಜಮಾತ್ಮಾನಮಿವೋಪಧಾತುಕಾಮಃ .. 21.2.. 712..
 ಮಣಿಪಂಕ್ತಿಷು ತೇ ದಿಶಾಮಧೀಶಾಃ
 ಪ್ರತಿಬಿಂಬಾನಿ ನಿಜಾನಿ ವೀಕ್ಷಮಾಣಾಃ .
 ಅಭಿಯಂತಿ ಮುಕುಂದಪಾದುಕೇ ತ್ವಾ-
 ಮಧಿಕಾರಾಂತರಸೃಷ್ಟಿಶಂಕಯೇವ .. 21.3.. 713..

ಮಣಿಮೌಲಿಶತೇನ ಬಿಂಬಿತೇನ
ಪ್ರಣತಾನಾಂ ಪರಿತಃ ಸುರಾಸುರಾಣಾಂ .
ಮುರಭಿನ್ನ್ಮಣಿಪಾದುಕೇ ಮಹಿಮ್ನಾ
ಯುಗಪತ್ ತೇಷು ಸಮರ್ಪಿತೇವ ಭಾಸಿ .. 21.4.. 714..
ಉಪನೀತಮುಪಾಯನಂ ಸುರೇಂದ್ರೈಃ
ಪ್ರತಿಬಿಂಬಚ್ಛಲತಸ್ತ್ವಯಿ ಪ್ರವಿಷ್ಟಂ .
ಸ್ವಯಮೇವ ಕಿಲ ಪ್ರಸಾದಭೂಮ್ನಾ
ಪ್ರತಿಗ್ರಹ್ಣಾಸಿ ಮುಕುಂದಪಾದುಕೇ ತ್ವಂ .. 21.5.. 715..
ರಂಗೇಶ್ವರಸ್ಯ ನವಪಲ್ಲವಲೋಭನೀಯೌ
ಪಾದೌ ಕಥನ್ನು ಕಠಿನಾ ಸ್ವಯಮುದ್ವಹೇಯಂ .
ಇತ್ಯಾಕಲಯ್ಯು ನಿಯತಂ ಮಣಿಪಾದುಕೇ ತ್ವಂ
ಪದ್ಮಾಸ್ತರಂ ವಹಸಿ ತತ್ಪ್ರತಿಬಿಂಬಲಕ್ಷಾತ್ .. 21.6.. 716..
ಪಾದಾರ್ಪಣಾತ್ಪ್ರಥಮತೋ ಹರಿದಶ್ಮರಮ್ಯೇ
ಮಧ್ಯೇ ತವ ಪ್ರತಿಫಲನ್ಮಣಿಪಾದರಕ್ಷೇ .
ಮನ್ಯೇ ನಿದರ್ಶಯತಿ ರಂಗಪರ್ತಿಯುರ್ಗಾಂತೇ
ನ್ಯಗ್ರೋಧಪತ್ರಶಯಿತಂ ನಿಜಮೇವ ರೂಪಂ .. 21.7.. 717..
ಯಾತ್ರಾವಸಾನಮಧಿಗಚ್ಛತಿ ರಂಗನಾಥೇ
ವಿಶ್ರಾಣಯಸ್ಯನುಪದಂ ಮಣಿಪಾದುಕೇ ತ್ವಂ .
ಪ್ರಾಯಃ ಪ್ರಯಾಣಸಮಯೇ ಪ್ರತಿಬಿಂಬಿತಾನಾಂ
ತೀರ್ಥಾವಗಾಹಮಪರಂ ತ್ರಿದಶೇಶ್ವರಾಣಾಂ .. 21.8.. 718..
ಉಚ್ಚಾವಚೇಷು ತವ ರತ್ನಗಣೇಷು ಮಾತ-
ವೇಧಾಃ ಪ್ರಯಾಣಸಮಯೇ ಪ್ರತಿಬಿಂಬಿತಾಂಗಃ .
ಆಶಂಕತೇ ಮುರಭಿದೋ ಮಣಿಪಾದುಕೇ ತ್ವಾ- var ಮಧುಭಿದೋ
ಮಾಗಾಮಿಕಲ್ಪಕಮಲಾಸನಪಂಕ್ತಿಗರ್ಭಾಂ .. 21.9.. 719..
ಆಲೋಕರಶ್ಮಿನಿಯತಾಂ ಮಣಿಪಾದುಕೇ ತ್ವಾ-
ಮಾರುಹ್ಯ ಸಂಚರತಿ ರಂಗಪತ್ ಸಲೀಲಂ .
ಅಂತಃಪುರೇಷು ಯುಗಪತ್ಸುದೃಶೋ ಭಜಂತೇ
ಡೋಲಾಧಿರೋಹಣರಸಂ ತ್ವಯಿ ಬಿಂಬಿತಾಂಗೈಃ .. 21.10.. 720..
ಕಾಲೇಷು ರಾಘವಪದಾವನಿ ಭಕ್ತಿನಮ್ಯಃ
ಕಾರ್ಯಾಣಿ ದೇವಿ ಭರತೋ ವಿನಿವೇದಯಂಸ್ತೇ .
ತ್ವದ್ರತ್ನಬಿಂಬತತಯಾಽಪಿ ಮುಹುಃ ಸ್ವಕೀಯಾಂ
ರಾಜಾಸನಸ್ಥಿತಿಮವೇಕ್ಷ್ಯ ಭೃಶಂ ಲಲಜ್ಜೇ .. 21.11.. 721..

ಪ್ರತ್ಯಾಗತೇ ವಿಜಯಿನಿ ಪ್ರಥಮೇ ರಘೂಣಾಂ
 ವಿನ್ಯಸ್ಯತಿ ತ್ವಯಿ ಪದಂ ಮಣಿಪಾದರಕ್ಷೇ .
 ರತ್ನಾಘಬಿಂಬಿತನಿಶಾಚರವಾನರಾಂ ತ್ವಾಂ
 ಪೂರ್ವಕ್ಷಣಸ್ಥಮಿವ ಪುಷ್ಪಕಮನ್ವಪಶ್ಯನ್ .. 21.12.. 722..
 ವೈಯಾಕುಲೀಂ ಶಮಯಿತುಂ ಜಗತೋ ವಹಂತ್ಯಾ
 ರಕ್ಷಾದುರಾಂ ರಘುಧ್ವರಂಧರಪಾದರಕ್ಷೇ .
 ಪ್ರಾಜ್ಯಂ ಯಶಃ ಪ್ರಚುರಚಾಮರಬಿಂಬಲಕ್ಷಾ-
 ತ್ವಾಯಸ್ತ ಯಾ ಕಬಲಿತಂ ಪ್ರತಿಭೂಪತೀನಾಂ .. 21.13.. 723..
 ಪ್ರತಿದಿಶಮುಪಯಾತೇ ದೇವಿ ಯಾತ್ರೋತ್ಸವಾರ್ಥಂ
 ತ್ವಯಿ ವಿಹರಣಕಾಲೇ ಬಿಂಬಿತೇ ಜೀವಲೋಕೇ .
 ವಹಸಿ ಮಣಿಗಣೈಸ್ತ್ವಂ ಪಾದುಕೇ ರಂಗಭರ್ತುಃ
 ಕಬಲಿತನಕಲಾರ್ಥಾಂ ಕಾಂಚಿದನ್ಯಾಮವಸ್ಥಾಂ .. 21.14.. 724..
 ಭಗವತಿ ಗರುಡಸ್ಥೇ ವಾಹನಸ್ಥಾಃ ಸುರೇಂದ್ರಾ-
 ಸ್ತ್ವಯಿ ವಿನಿಹಿತಪಾದೇ ಭೂಮಿಮೇವಾಶ್ರಯಂತಿ .
 ತದಪಿ ಚರಣರಕ್ಷೇ ರತ್ನಜಾಲೇ ತ್ವದೀಯೇ
 ಪ್ರತಿಫಲಿತನಿಜಾಂಗಾಸ್ತುಲ್ಯವಾಹಾ ಭವಂತಿ .. 21.15.. 725..
 ಸ್ವಚ್ಛಾಕಾರಾಂ ಸುರಯುವತಯಃ ಸ್ವಪ್ರತಿಚ್ಛಂದಲಕ್ಷಾ-
 ದ್ಗಾಹಂತೇ ತ್ವಾಂ ಪ್ರಣತಿಸಮಯೇ ಪಾದುಕೇ ಸಾಭಿಮಾನಾಃ .
 ಸ್ತ್ರೀರತ್ನಾನಾಂ ಪರಿಭವವಿಘೌ ಸೃಷ್ಟಿಮಾತ್ರೇಣ ದಕ್ಷಾಂ
 ನೀಚೈಃಕರ್ತುಂ ನರಸಖಮುನೇರುವರ್ಶೀಮೂರುಜಾತಾಂ .. 21.16.. 726..
 ಸ್ವೇಚ್ಛಾಕೇಲಿಪ್ರಿಯಸಹಚರೀಂ ಸ್ವಚ್ಛರತ್ನಾಭಿರಾಮಾಂ
 ಸ್ಥಾನೇ ಸ್ಥಾನೇ ನಿಹಿತಚರಣೋ ನಿರ್ವಿಶನ್ ರಂಗನಾಥಃ .
 ಸಂಚಾರಾಂತೇ ಸಹ ಕಮಲಯಾ ಶೇಷಶಯ್ಯಾಧಿರೂಢ-
 ಸ್ಯುಕ್ತ್ವಾಽಪಿ ತ್ವಾಂ ತ್ಯಜತಿ ನ ಪುನಃ ಸ್ವಪ್ರತಿಚ್ಛಂದಲಕ್ಷಾತ್ .. 21.17.. 727..
 ತ್ವಾಮೇವೈಕಾಮಧಿಗತವತಃ ಕೇಲಿಸಂಚಾರಕಾಲೇ
 ಪಾರ್ಶ್ವೇ ಸ್ಥಿತ್ವಾ ವಿನಿಹಿತದೃಶೋಃ ಪಾದುಕೇಽನನ್ಯಲಕ್ಷ್ಯಂ .
 ತ್ವದ್ರತ್ನೇಷು ಪ್ರತಿಫಲಿತಯೋರ್ನಿತ್ಯಲಕ್ಷ್ಯಪ್ರಸಾದಾ
 ಪದ್ಮಾಭೂಮ್ಯೋರ್ದಿಶತಿ ಭವತೀ ಪಾದಸೇವಾಂ ಮುರಾರೀಃ .. 21.18.. 728..
 ಏಕಾಮೇಕಃ ಕಿಲ ನಿರವಿಶತ್ಪಾದುಕೇ ದ್ವಾರಕಾಯಾಂ
 ಕ್ರೀಡಾಯೋಗೀಕೃತಬಹುತನುಃ ಷೋಡಶಸ್ತ್ರೀಸಹಸ್ರೇ .
 ಶುದ್ಧೇ ದೇವಿ ತ್ವದುಪನಿಹಿತೇ ಬಿಂಬಿತೋರತ್ನಜಾಲೇ

ಭುಂಕ್ತೇ ನಿತ್ಯಂ ಸ ಖಲು ಭವತೀಂ ಭೂಮಿಕಾನಾಂ ಸಹಸ್ರೈಃ .. 21.19.. 729..
ಹರಿಪದನಖೇಷು ಭವತೀ ಪ್ರತಿಫಲತಿ ತವೈತದಪಿ ರತ್ನೇಷು .
ಉಚಿತಾ ಮಿಥಃ ಪದಾವನಿ ಬಿಂಬಪ್ರತಿಬಿಂಬತಾ ಯುವಯೋಃ .. 21.20.. 730..
ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
ಬಿಂಬಪ್ರತಿಬಿಂಬಪದ್ಧತಿರೇಕವಿಂಶೀ ..

22. ಕಾಂಚನಪದ್ಧತಿಃ (20)

ಕಲ್ಯಾಣಪ್ರಕೃತಿಂ ವಂದೇ
ಭಜಂತೀಂ ಕಾಂಚನಶ್ರಿಯಂ .
ಪದಾರ್ಹಾಂ ಪಾದುಕಾಂ ಶೌರೇಃ
ಪದ ಏವ ನಿವೇಶಿತಾಂ .. 22.1.. 731..
ಮಧುಜಿತ್ತನುಕಾಂತಿಸ್ಕರಾಣಾಂ ಜಲದಾನಾಮಭಯಂವಿಧಾತುಕಾಮಾ .
ಚಪಲೇವ ತದಂಘ್ರಿಮಾಶ್ರಯಂತೀ ಭವತೀ ಕಾಂಚನಪಾದುಕೇ ವಿಭಾತಿ .. 22.2.. 732..
ನಿಕಷೀಕೃತರಮ್ಯಕೃಷ್ಣರತ್ನಾ ಭವತೀ ಕಾಂಚನಸಂಪದಂ ವ್ಯನಕ್ತಿ .
ಪರಿಪುಷ್ಯತಿ ಪಾದುಕೇ ಯದೀಕ್ಷಾ ಸಹಸಾ ನಃ ಸಮಲೋಷ್ಣಕಾಂಚನತ್ವಂ .. 22.3..
733..
ಸುರಭಿನಿಗಮ್ಯೈಃ ಸಮಗ್ರಕಾಮಾ ಕನಕೋತ್ಕರ್ಷವತೀ ಪದಾವನಿ ತ್ವಂ .
ದಿಶಸಿ ಪ್ರತಿಪನ್ನಮಾಧವಶ್ರೀರನಿಶೋನ್ನಿದ್ರಮಶೋಕವೈಭವಂ ನಃ .. 22.4.. 734..
ಸತಿ ವರ್ಣಗುಣೇ ಸುವರ್ಣಜಾತೇ
ರ್ಜಗತಿ ರವ್ಯಾತಮಸೌರಭಾದವರ್ಣಂ .
ಶ್ರುತಿಸೌರಭಶಾಲಿನಾ ಸ್ವಹೇಮ್ನಾ
ಭವತೀ ಶೌರಿಪದಾವನಿ ವ್ಯುದಾಸ್ಥತ್ .. 22.5.. 735..
ಪ್ರತಿಪನ್ನಮಯೂರಕಂಠಧಾಮ್ನಾ ಪರಿಶುದ್ಧೇನ ಪದಾವನಿ ಸ್ವಕೇನ .
ಕಮಲಾಸ್ತನಭೂಷಣೋಚಿತಂ ತದ್ಭವತೀ ರತ್ನಮಲಂಕರೋತಿ ಹೇಮ್ನಾ .. 22.6.. 736..
ಕಾಂತ್ಯಾ ಪರಂ ಪುರುಷಮಾಪ್ರಣಖಾತ್ ಸುವರ್ಣಂ
ಕರ್ತುಂ ಕ್ಷಮಾ ತ್ವಮಸಿ ಕಾಂಚನಪಾದರಕ್ಷೇ .
ಅನ್ಯಾದೃಶೀಂ ದಿಶಸಿ ಯಾ ವಿನತಸ್ಯ ದೂರಾ-
ದಾರಗ್ವಧಸ್ತಬಕಸಂಪದಮಿಂದುಮೌಲೇಃ .. 22.7.. 737..
ಚಂದ್ರಾಕೃತಿಃ ಕಥಮಕಲ್ಪಯಥಾಸ್ತದಾನೀಂ
ವೈಮಾನಿಕಪ್ರಣಯಿನೀವದನಾಂಬುಜಾನಾಂ .
ವಿಕ್ರಾಂತಿಕಾಲವಿತತೇನ ನಿಜೇನ ಧಾಮ್ನಾ

ಬಾಲಾತಪಂ ಬಲಿವಿಮರ್ಧನಪಾದುಕೇ ತ್ವಂ .. 22.8.. 738..
 ಲೇಭೇ ತದಾಪ್ರಭೃತಿ ನೂನಮಿಯಂ ಭವತ್ಯಾಃ
 ಕಾಂತ್ಯಾ ಕವೇರತನಯಾ ಕನಕಾಪಗಾತ್ವಂ .
 ಯಾವನ್ನುಕುಂದಪದಹೇಮಪದಾವನಿ ತ್ವಂ
 ಪುಣ್ಯಂ ವಿಭೂಷಿತವತೀ ಪುಲಿನಂ ತದೀಯಂ .. 22.9.. 739..
 ಚಿತ್ರಂ ಸರೋಜನಿಲಯಾಸಹಿತಸ್ಯ ಶೌರೇ-
 ವಾಸೋಚಿತಾನಿ ಚರಣಾವನಿ ಸಂವಿಧಿತ್ಯೋಃ .
 ಸದ್ಯೋ ವಿಕಾಸಮುಪಯಾಂತಿ ಸಮಾಧಿಭಾಜಾಂ
 ಚಂದ್ರಾತಪೇನ ತವ ಮಾನಸಪಂಕಜಾನಿ .. 22.10.. 740..
 ತ್ವಯ್ಯೇವ ಪಾದಮಧಿರೋಷ್ಯ ನವಂ ಪ್ರವಾಹಂ
 ನಾಥೇ ಪದಾವನಿ ನಿಶಾಮಯಿತುಂ ಪ್ರವೃತ್ತೇ .
 ಆತ್ಮೀಯಕಾಂಚನರುಚಾ ಭವತೀ ವಿಧತ್ತೇ
 ಹೇಮಾರವಿಂದಭರಿತಾಮಿವ ಹೇಮಸಿಂಧುಂ .. 22.11.. 741..
 ವಿಹರತಿ ಪುಲಿನೇಷು ತ್ವತ್ಸಖೇ ರಂಗನಾಥೇ
 ಕನಕಸರಿದಿಯಂ ತೇ ಪಾದುಕೇ ಹೇಮಧಾಮ್ನಾ .
 ವಹತಿ ಸಲಿಲಕೇಲೀಸ್ತಸ್ತಚೋಲಾವರೋಧ-
 ಸ್ತನಕಲಶಹರಿದ್ರಾಪಂಕಪಿಂಗಾಮವಸ್ಥಾಂ .. 22.12.. 742..
 ಸುರಭಿನಿಗಮಗಂಧಾ ಸೌಮ್ಯಪದ್ಮಾಕರಸ್ಥಾ
 ಕನಕಕಮಲಿನೀವ ಪ್ರೇಕ್ಷ್ಯಸೇ ಪಾದುಕೇ ತ್ವಂ .
 ಭ್ರಮರ ಇವ ಸದಾ ತ್ವಾಂ ಪ್ರಾಪ್ತನಾನಾವಿಹಾರಃ
 ಶತಮಖಮಣಿನೀಲಃ ಸೇವತೇ ಶಾರ್ಙ್ಗಧನ್ವಾ .. 22.13.. 743..
 ಕನಕರುಚಿರವರ್ಣಾಂ ಪಾದುಕೇ ಸಹ್ಯಸಿಂಧುಃ
 ಶ್ರಿಯಮಿವ ಮಹನೀಯಾಂ ಸಿಂಧುರಾಜಸ್ಯ ಪತ್ನೀ .
 ಸ್ವಯಮಿಹ ಸವಿಧಸ್ಥಾ ಸೌಮ್ಯಜಾಮಾತ್ರಯುಕ್ತಾ-
 ಮುಪಚರತಿ ರಸೇನ ತ್ವಾಮಪತ್ಯಾಭಿಮಾನಾತ್ .. 22.14.. 744..
 ಅನುಕಲಮುಪಜೀವ್ಯಾ ದೃಶ್ಯಸೇ ನಿರ್ಜರಾಣಾಂ
 ತ್ರಿಪುರಮಥನಮೌಲೌ ಶೇಖರತ್ವಂ ದಧಾಸಿ .
 ಪ್ರತಿಪದಮಧಿಗಮ್ಯ ಪ್ರಾಪ್ತಶೃಂಗಾಸಿ ಶೌರೇ-
 ಸ್ತದಪಿ ಚರಣರಕ್ಷೇ ಪೂರ್ಣಚಂದ್ರಾಕೃತಿಸ್ತ್ವಂ .. 22.15.. 745..
 ಕನಕಮಪಿ ತೃಣಂ ಯೇ ಮನ್ವತೇ ವೀತರಾಗಾ-
 ಸ್ತೃಣಪಿ ಕನಕಂ ತೇ ಜಾನತೇ ತ್ವತ್ಪ್ರಕಾಶೈಃ .
 ಮಧುರಿಪುಪದರಕ್ಷೇ ಯತ್ ತ್ವದರ್ಥೋಪನೀತಾನ್

ಪರಿಣಮಯಸಿ ಹೈಮಾನ್ ದೇವಿ ದೂರ್ವಾಂಕುರಾದೀನ್ .. 22.16.. 746..
 ವಿಶುದ್ಧಿಮಧಿಗಚ್ಛತಿ ಜ್ವಲನಸಂಗಮಾತ್ ಕಾಂಚನಂ
 ವಿದಂತಿ ಚ ಜಗಂತಿ ತನ್ನ ಖಲು ತದ್ವಿಪರ್ಯಸ್ಯತಿ .
 ಕಥಂ ಕನಕಪಾದುಕೇ ಕಮಲಲೋಚನೇ ಸಾಕ್ಷಿಣಿ
 ತ್ವಯೈವ ಪರಿಶುದ್ಧತಾ ಹುತಭುಜೋಽಪಿ ಜಾಘಟ್ಕೃತೇ .. 22.17.. 747..
 ತಾರಾಸಂಗಪ್ರಥಿತವಿಭವಾಂ ಚಾರುಜಾಂಬೂನದಾಭಾಂ
 ತ್ವಾಮಾರೂಢಸ್ತ್ರಿದಶಮಹಿತಾಂ ಪಾದುಕೇ ರಂಗನಾಥಃ .
 ಸಂಚಾರಿಣ್ಯಾಂ ಸುರಶಿಖರಿಣಸ್ತಸ್ಥುಷಾ ಮೇಖಲಾಯಾಂ
 ಧತ್ತೇ ಮತ್ತದ್ವಿರದಪತಿನಾ ಸಾಮ್ಯಕಕ್ಷ್ಯಾಂ ಸಮೀಕ್ಷ್ಯಾಂ .. 22.18.. 748..
 ಕನಕರುಚಿರಾ ಕಾವ್ಯಾಖ್ಯಾತಾ ಶನೈಶ್ಚರಣೋಚಿತಾ
 ಶ್ರಿತಗುರುಬುಧಾ ಭಾಸ್ವದ್ರೂಪಾ ದ್ವಿಜಾಧಿಪಸೇವಿತಾ .
 ವಿಹಿತವಿಭವಾ ನಿತ್ಯಂ ವಿಷ್ಣೋಃ ಪದೇ ಮಣಿಪಾದುಕೇ
 ತ್ವಮಸಿ ಮಹತಿ ವಿಶ್ವೇಷಾಂ ನಃ ಶುಭಾ ಗ್ರಹಮಂಡಲೇ .. 22.19.. 749..
 ಪ್ರಜ್ಜಲಿತಪಂಚಹೇತಿರ್ಹಿರಣ್ಮಯೀಂ ತ್ವಾಂ ಹಿರಣ್ಯವಿಲಯಾರ್ಹಃ .
 ಅವಹತು ಜಾತವೇದಾಃ ಶ್ರಿಯಮಿವ ನಃ ಪಾದುಕೇ ನಿತ್ಯಂ .. 22.20.. 750..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಕಾಂಚನಪದ್ಧತಿದ್ವಾವಿಂಶೀ ..

23. ಶೇಷಪದ್ಧತಿಃ (10)

ಸೃಷ್ಟಾಂ ಭೂಮಾವನಂತೇನ ನಿತ್ಯಂ ಶೇಷಸಮಾಧಿನಾ .
 ಅಹಂ ಸಂಭಾವಯಾಮಿ ತ್ವಾಮಾತ್ಮಾನಮಿವ ಪಾದುಕೇ .. 23.1.. 751..
 ಪದ್ಮಾಭೋಗಾತ್ಪಾದುಕೇ ರಂಗಭರ್ತುಃ
 ಪಾದಸ್ಪರ್ಶಾದ್ಭೋಗಮನ್ಯಂ ಪ್ರಪಿತೋಃ .
 ಶೇಷಸ್ಯೈಕಾಂ ಭೂಮಿಕಾಮಬ್ರವೀತ್ ತ್ವಾ-
 ಮಾಚಾರ್ಯಾಣಾಮಗ್ರಣಿಯಾರ್ಹಮುನೇಯಃ .. 23.2.. 752..
 ಶೇಷತ್ವಮಂಬ ಯದಿ ಸಂಶ್ರಯತಿ ಪ್ರಕಾಮಂ
 ತ್ವದ್ಭೂಮಿಕಾಂ ಸಮಧಿಗಮ್ಯ ಭುಜಂಗರಾಜಃ .
 ತ್ವಾಮೇವ ಭಕ್ತಿವಿನತೈರ್ವಹತಾಂ ಶಿರೋಭಿಃ
 ಕಾಷ್ಠಾಂ ಗತಂ ತದಿಹ ಕೇಶವಪಾದರಕ್ಷೇ .. 23.3.. 753..
 ಮಾ ಭೂದಿಯಂ ಮಯಿ ನಿಷಣ್ಣಪದಸ್ಯ ನಿತ್ಯಂ

ವಿಶ್ವಂಭರಸ್ಯ ವಹನಾದ್ವ್ಯಧಿತೇತಿ ಮತ್ವಾ .
 ಧತ್ನೇ ಬಲಾಭ್ಯಧಿಕಯಾ ಮಣಿಪಾದುಕೇ ತ್ವಂ
 ಶೇಷಾತ್ಮನಾ ವಸುಮತೀಂ ನಿಜಯೈವ ಮೂರ್ತ್ಯಾ .. 23.4.. 754..
 ತತ್ತಾದೃಶಾ ನಿಜಬಲೇನ ನಿರೂಢಕೀರ್ತಿಃ
 ಶೇಷಸ್ತವೈವ ಪರಿಣಾಮವಿಶೇಷ ಏಷಃ .
 ರಾಮೇಣ ಸತ್ಯವಚನಾ ಯದನನ್ಯವಾಹ್ಯಾಂ
 ವೋಢುಂ ಪುರಾ ವಸುಮತೀಂ ಭವತೀ ನಿಯುಕ್ತಾ .. 23.5.. 755..
 ಶೇಷತ್ವಸೀಮನಿಯತಾಂ ಮಣಿಪಾದರಕ್ಷೇ
 ತ್ವಾಮಾಗಮಾಃ ಕುಲವಧೂಮಿವ ಬಾಲಪುತ್ರಾಃ .
 ತ್ವದ್ರೂಪಶೇಷಶಯಿತಸ್ಯ ಪರಸ್ಯ ಪುಂಸಃ
 ಪಾದೋಪಧಾನಶಯಿತಾಮುಪಧಾನಯಂತಿ .. 23.6.. 756..
 ಭರತಶಿರಸಿ ಲಗ್ನಾಂ ಪಾದುಕೇ ದೂರತನ್ತ್ವಾಂ
 ಸ್ವತನುಮಪಿ ವವಂದೇ ಲಕ್ಷ್ಮಣಃ ಶೇಷಭೂತಃ .
 ಕಿಮಿದಮಿಹ ವಿಚಿತ್ರಂ ನಿತ್ಯಯುಕ್ತಃ ಸಿಷೇವೇ
 ದಶರಥತನಯಃ ಸನ್ ರಂಗನಾಥಃ ಸ್ವಮೇವ .. 23.7.. 757..
 ಭೂಯೋಭೂಯಃ ಸ್ತಿಮಿತಚಲಿತೇ ಯಸ್ಯ ಸಂಕಲ್ಪಸಿಂಧೌ
 ಬ್ರಹ್ಮೇಶಾನಪ್ರಭೃತಯ ಇಮೇ ಬುದ್ಬುದತ್ವಂ ಭಜಂತಿ .
 ತಸ್ಯಾನಾದೇರ್ಯುಗಪರಿಣತೌ ಯೋಗನಿದ್ರಾನುರೂಪಂ
 ಕ್ರೀಡಾತಲ್ಪಂ ಕಿಮಪಿ ತನುತೇ ಪಾದುಕೇ ಭೂಮಿಕಾನ್ಯಾ .. 23.8.. 758..
 ಅಹೀನಾತ್ಮಾ ರಂಗಕ್ಷಿತಿರಮಣಪಾದಾವನಿ ಸದಾ
 ಸತಾಮಿತ್ಥಂ ತ್ರಾಣಾತ್ಪ್ರಥಿತನಿಜಸತ್ಯತ್ವವಿಭವಾ .
 ಅವಿದ್ಯಾಯಾಮಿನ್ಯಾಃ ಸ್ವಶಸಿ ಪುನರೇಕಾಹಪದವೀಂ
 ಕ್ರತೂನಾಮಾರಾಧ್ಯಾ ಕ್ರತುರಪಿಚ ಸರ್ವಸ್ತ್ವಮಸಿ ನಃ .. 23.9.. 759..
 ಬಹುಮುಖಭೋಗಸಮೇತೈರ್ನಿರ್ಮುಕ್ತತಯಾ ವಿಶುದ್ಧಿಮಾಪನ್ನೈಃ .
 ಶೇಷಾತ್ಮಿಕಾ ಪದಾವನಿ ನಿಷೇವ್ಯಸೇ ಶೇಷಭೂತೈಸ್ತ್ವಂ .. 23.10.. 760..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಶೇಷಪದ್ಧತಿಸ್ತಯೋವಿಂಶೀ ..

24. ದ್ವಂದ್ವಪದ್ಧತಿಃ (20)

ಪ್ರಪದ್ಯೇ ಪಾದುಕಾರೂಪಂ ಪ್ರಣವಸ್ಯ ಕಲಾದ್ವಯಂ .

ಓತಂ ಮಿತಮಿದಂ ಯಸ್ಮಿನ್ನನಂತಸ್ಯಾಪಿ ತತ್ಪದಂ .. 24.1.. 761..

ಮಣಿಪಾದುಕಯೋರ್ಯುಗಂ ಮುರಾರೇರ್ಮಯಿ ನಿತ್ಯಂ ವಿದಧಾತು ಮಂಗಲಾನಿ

ಅಧಿಕೃತ್ಯ ಚರಾಚರಸ್ಯ ರಕ್ತಾಮಾನುಕಂಪಾಕ್ಷಮಯೋರಿವಾವತಾರಃ .. 24.2.. 762..

ಚರಣೌ ಮಣಿಪಾದುಕೇ ಮುರಾರೇಃ ಪ್ರಣತಾನ್ವಾಲಯಿತುಂ ಪ್ರಪದ್ಯಮಾನಂ .

ವಿಪದಾಮಿಹ ದೈವಮಾನುಷೀಣಾಂ ಪ್ರತಿಕಾರಂ ಯುವಯೋರ್ಧ್ವಯಂ ಪ್ರತೀಮಃ
.. 24.3.. 763..

ಮುರಭಿನ್ಮಣಿಪಾದುಕೇ ಭವತ್ಯೋರ್ವಿಹಿತೋ ನೂನಮಸೌ ಮಿಥೋ ವಿಭಾಗಃ .

ಭಜತಾಮಪರಸ್ವರಪ್ರಿಯಾಣಾಮವಿರೋಧಾಯ ಸುರಾಸುರೇಶ್ವರಾಣಾಂ .. 24.4..
764..

ಅಹಿತೋನ್ಮಥನಾಯ ಸಂಶ್ರಿತಾನಾಮಲಮಾಲೋಕವಶೇನ ಶಬ್ದತೋ ವಾ .

ಕರಯೋಶ್ಚ ರಥಾಂಗಪಾಂಚಜನ್ಯೌ ಮಧುಹಂತುಃ ಪದಯೋಶ್ಚ ಪಾದುಕೇ ಯೇ ..
24.5.. 765..

ಅವಧೀರಿತಸಾಧುಪದ್ಧತೀನಾಮಲಸಾನಾಂ ಮಧುವೈರಿಪಾದುಕೇ ದ್ವೇ .

ಇತರೇತರಸಾಹಚರ್ಯಮಿತ್ಥಂ ಪ್ರತಿಪನ್ನೇ ಇವ ದೈವಪೌರುಷೇ ನಃ .. 24.6.. 766..

ಪಾರ್ಶ್ವಯೋಃ ಸರಸಿಜಾವಸುಂಧರೇ ಪಾದಯೋಶ್ಚ ಮಣಿಪಾದುಕೇ ಯುವಾಂ .

ಸನ್ನಿಕರ್ಷಥ ನ ಚೇನ್ಮಧುದ್ವಿಷಃ ಕಿಂ ಕರಿಷ್ಯತಿ ಕೃತಾಗಸಾಂ ಗಣಃ .. 24.7.. 767..

ಪಾದುಕೇ ಭವಭಯಪ್ರತೀಪಯೋರ್ಭಾವಯಾಮಿ ಯುವಯೋಃ ಸಮಾಗಮಂ .

ಸಕ್ತಯೋರ್ದನುಜವೈರಿಣಃ ಪದೇ ವಿದ್ಯಯೋರಿವ ಪರಾವರಾತ್ಮನೋಃ .. 24.8.. 768..
ರಂಗಸೀಮನಿ ರಥಾಂಗಲಕ್ಷ್ಮಣಶ್ಚಿಂತಯಾಮಿ ತಪನೀಯಪಾದುಕೇ .

ಶಾಪದೋಷಶಮನಾಯ ತತ್ಪದೇ ಚಕ್ರವಾಕಮಿಥುನಂ ಕೃತಾಸ್ವದಂ .. 24.9.. 769..

ಮಾನಯಾಮಿ ಜಗತಸ್ತಮೋಪಹೇ ಮಾಧವಸ್ಯ ಮಣಿಪಾದುಕೇ ಯುವಾಂ .

ದಕ್ಷಿಣೋತ್ತರಗತಿಕ್ರಮೋಚಿತೇ ಪದ್ಧತೀ ಇವ ಮಯೂಖಮಾಲಿನಃ .. 24.10.. 770..

ರಂಗನಾಥಪದಯೋರಲಂಕ್ರಿಯಾ ರಾಜತೇ ಕನಕಪಾದುಕಾದ್ವಯೇ .

ತದ್ವಿಭೂತಿಯುಗಲೀವ ತಾದೃಶೀ ಛಂದತಃ ಸಮವಿಭಾಗಮಾಶ್ರಿತಾ .. 24.11.. 771..

ಸಾಕ್ಷಾತ್ಪದಂ ಮಧುಭಿದಃ ಪ್ರತಿಪಾದಯಂತ್ಯೈ

ಮಾನೋಪಪತ್ತಿನಿಯತೇ ಮಣಿಪಾದುಕೇ ದ್ವೇ .

ಅನ್ಯೋನ್ಯಸಂಗತಿವಶಾದುಪಪನ್ನಚರ್ಯಾಂ-

ಆಜ್ಞಾಂ ಶ್ರುತಿಸ್ಮೃತಿಮಯೀಮವಧಾರಯಾಮಿ .. 24.12.. 772..

ವಿಶ್ವೋಪಕಾರಮಧಿಕೃತ್ಯ ವಿಹಾರಕಾಲೇ-

ಷ್ಠನ್ಯೋನ್ಯತಃ ಪ್ರಥಮಮೇವ್ವರಿಸ್ಪುರಂತ್ಯೋಃ .

ದೃಷ್ಟಾಂತಯಂತಿ ಯುವಯೋರ್ಮಣಿಪಾದರಕ್ಷೇ

ದಿವ್ಯಂ ತದೇವ ಮಿಥುನಂ ದಿವಿಷನ್ನಿಷೇವ್ಯಂ .. 24.13.. 773..
 ದ್ವಾಪೇವ ಯತ್ರ ಚರಣೌ ಪರಮಸ್ಯ ಪುಂಸಃ
 ತತ್ರ ದ್ವಿಧಾಸ್ಥಿತವತೀ ಮಣಿಪಾದುಕೇ ತ್ವಂ .
 ಯತ್ರೈವ ದರ್ಶಯತಿ ದೇವಿ ಸಹಸ್ರಪಾತ್ವಂ
 ತತ್ರಾಪಿ ನೂನಮಸಿ ದರ್ಶಿತತಾವದಾತ್ಮಾ .. 24.14.. 774..
 ಪರ್ಯಾಯತೋ ಗತಿವಶಾನ್ಮಣಿಪಾದರಕ್ಷೇ
 ಪೂರ್ವಾಪರತ್ವನಿಯಮಂ ವ್ಯತಿವರ್ತಯಂತ್ಯೌ .
 ಮನ್ಯೇ ಯುವಾಂ ಮಹತಿ ವಿಷ್ಣುಪದೇ ಸ್ಫುರಂತ್ಯೌ
 ಸಂಧ್ಯೇ ಸಮಸ್ತಜಗತಾಮಭಿವಂದನೀಯೇ .. 24.15.. 775..
 ಅಶ್ರಾಂತಸಂಚರಣಯೋರ್ನಿಜಸಂಪ್ರಯೋಗಾ-
 ದಮ್ಲಾನತಾಂ ಚರಣಪಂಕಜಯೋರ್ದಿಶಂತ್ಯೌ .
 ಮಾನ್ಯೇ ಯುವಾಂ ರಘುಪತೇರ್ಮಣಿಪಾದರಕ್ಷೇ
 ವಿದ್ಯೇ ಬಲಾಮತಿಬಲಾಂ ಚ ವಿಚಿಂತಯಾಮಿ .. 24.16.. 776..
 ಅಂತರ್ಮೋಹಾದವಿದಿತವತಾಮಾತ್ಮತತ್ತ್ವಂ ಯಥಾವ-
 ತ್ಪದ್ಯಾಮಿತ್ಥಂ ಪರಿಚಿತವತಾಂ ಪಾದುಕೇ ಪಾಪಲೋಕ್ಯಾಂ .
 ನಿತ್ಯಂ ಭಕ್ತೇರನುಗುಣತಯಾ ನಾಥಪಾದಂ ಭಜಂತ್ಯೌ
 ನಿಷ್ಠೇ ಸಾಕ್ಷಾತ್ ಸ್ವಯಮಿಹ ಯುವಾಂ ಜ್ಞಾನಕರ್ಮಾತ್ಮಿಕೇ ನಃ .. 24.17.. 777..
 ನ್ಯಸ್ತಂ ವಿಷ್ಣೋಃ ಪದಮಿಹ ಮಹತ್ ಸ್ವೇನ ಭೂಮ್ನಾ ವಹಂತ್ಯೋ-
 ರಾಮ್ನಾಯಾಖ್ಯಾಮವಿಹತಗತಿಂ ವರ್ತಯಂತ್ಯೋರ್ನಿಜಾಜ್ಞಾಂ .
 ಆಸನ್ನಾನಾಂ ಪ್ರಣಯಪದವೀಮಾತ್ಮನಾ ಪೂರಯಂತ್ಯೋಃ
 ದ್ವೈರಾಜ್ಯಶ್ರೀರ್ಭವತಿ ಜಗತಾಮೈಕರಾಜ್ಯೇ ಭವತ್ಯೋಃ .. 24.18.. 778..
 ಅಪ್ರಾಪ್ತಾನಾಮುಪಜನಯಥಃ ಸಂಪದಾಂ ಪ್ರಾಪ್ತಿಮೇವಂ
 ಸಂಪ್ರಾಪ್ತಾನಾಂ ಸ್ವಯಮಿಹ ಪುನಃ ಪಾಲನಾರ್ಥಂ ಯತೇಥೇ .
 ಸಾಕ್ಷಾದ್ರಂಗಳಿತಿಪತಿಪದಂ ಪಾದುಕೇ ಸಾಧಯಂತ್ಯೌ
 ಯೋಗಕ್ಷೇಮೌ ಸುಚರಿತವಶಾನ್ಮೂರ್ತಿಮಂತ್ಯೌ ಯುವಾಂ ನಃ .. 24.19.. 779..
 ಬದ್ಧಹರಿಪಾದಯುಗಲಂ ಯುಗಲಂ ತಪನೀಯಪಾದುಕೇ ಯುವಯೋಃ .
 ಮೋಚಯತಿ ಸಂಶ್ರಿತಾನಾಂ ಪುಣ್ಯಾಪುಣ್ಯಮಯಶೃಂಖಲಾಯುಗಲಂ .. 24.20..
 780..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ದ್ವಂದ್ವಪದ್ಧತಿಶ್ಚತುರ್ವಿಶೀ ..

25. ಸನ್ನಿವೇಶಪದ್ಧತಿಃ (20)

ಅಣೋರಣೀಯಸೀಂ ವಿಷ್ಣೋರ್ಮಹತೋಽಪಿ ಮಹೀಯಸೀಂ .
 ಪ್ರಪದ್ಯೇ ಪಾದುಕಾಂ ನಿತ್ಯಂ ತತ್ಪದೇನೈವ ಸಮ್ಮಿತಾಂ .. 25.1.. 781..
 ಪ್ರತಿತಿಷ್ಠತಿ ಪಾದಸನ್ನಿತಾಯಾಂ
 ತ್ವಯಿ ನಿತ್ಯಂ ಮಣಿಪಾದುಕೇ ಮುಕುಂದಃ .
 ಇತರೇ ತು ಪರಿಚ್ಛದಾಸ್ತ ಏತೇ
 ವಿಭವವ್ಯಂಜನಹೇತವೋ ಭವಂತಿ .. 25.2.. 782..
 ತವ ರಂಗನರೇಂದ್ರಪಾದರಕ್ಷೇ ಪ್ರಕೃತಿಃ ಸನ್ನಪಿ ಭಕ್ತಿಪಾರತಂತ್ರ್ಯತ್ .
 ಭವತೀಂ ವಹತೀವ ಪನ್ನಗೇಂದ್ರಃ ಪ್ರಥಿತಸ್ವಸ್ತಿಕಲಕ್ಷಣೈಃ ಶಿರೋಭಿಃ .. 25.3.. 783..
 ಪರಸ್ಯ ಪುಂಸಃ ಪದಸನ್ನಿವೇಶಾನ್ಪ್ರಯುಂಜತೇ ಭಾವಿತಪಂಚರಾತ್ರಾಃ .
 ಅಘಪ್ರತೀಪಾನಪದಿಶ್ಯ ಪುಂತ್ರ್ಯಾನಂಗೇಷು ರಂಗೇಶಯಪಾದುಕೇ ತ್ವಾಂ .. 25.4..
 784.. var ಅಂಕೇಷು
 ವಿಮೃಶ್ಯ ರಂಗೇಂದ್ರಪತಿಂವರಾಯಾಃ ಶ್ರುತೇಃ ಸ್ಥಿತಾಂ ಮೂರ್ಧನಿ ಪಾದುಕೇ ತ್ವಾಂ .
 ಬದ್ಧಂತಿ ವೃದ್ಧಾಃ ಸಮಯೇ ವಧೂನಾಂ ತ್ವನ್ಮುದ್ರಿತಾನ್ಯಾಭರಣಾನಿ ಮೌಲೌ .. 25.5..
 785..
 ವಹಂತಿ ರಂಗೇಶ್ವರಪಾದರಕ್ಷೇ ದೀರ್ಘಾಯುಶಾಂ ದರ್ಶಿತಭಕ್ತಿಬಂಧಾಃ .
 ಆಶಾಧಿಪಾನಾಮವರೋಧನಾರ್ಯಸ್ತ್ವನ್ಮುದ್ರಿಕಾಂ ಮಂಗಲಹೇಮಸೂತ್ರೈಃ .. 25.6..
 786..
 ವ್ಯೂಹಕ್ರಮೇಣ ಪ್ರಥಿತಾರಮಗ್ರೇ
 ಸಂದರ್ಶಯಂತೀಂ ಮಣಿಪಾದುಕೇ ತ್ವಾಂ .
 ಪಾತುಂ ತ್ರಿಲೋಕೀಂ ಪದಪದ್ಮಭಾಜಂ
 ಸೌದರ್ಶನೀಂ ಶಕ್ತಿಮವೈಮಿ ಶೌರೇಃ .. 25.7.. 787..
 ಬದ್ಧಾಸಿಕಾ ಕನಕಪಂಕಜಕರ್ಣಿಕಾಯಾಂ
 ಮಧ್ಯೇ ಕೃಶಾ ಮುರರಿಪೋರ್ಮಣಿಪಾದುಕೇ ತ್ವಂ .
 ಸಂದೃಶ್ಯಸೇ ಸರಸಿಜಾಸನಯಾ ಗೃಹೀತಂ
 ರೂಪಾಂತರಂ ಕಿಮಪಿ ರಂಗವಿಹಾರಯೋಗ್ಯಂ .. 25.8.. 788..
 ಮಾನೋಚಿತಸ್ಯ ಮದಧೀನಜನಸ್ಯ ನಿತ್ಯಂ
 ಮಾ ಭೂದತಃ ಕೃಪಣತೇತಿ ವಿಚಿಂತಯಂತ್ಯಾ .
 ಬಂದೀಕೃತಂ ಧ್ರುವಮವೈಮಿ ವಲಗ್ನದೇಶೇ
 ಕಾರ್ಯಂ ತ್ವಯಾ ಕಮಲಲೋಚನಪಾದರಕ್ಷೇ .. 25.9.. 789..
 ಮಧ್ಯೇ ಕೃಶಾಮುಭಯತಃ ಪ್ರತಿಪನ್ನವೃದ್ಧಿಂ

ಮನ್ಯೇ ಸಮೀಕ್ಷ್ಯ ಭವತೀಂ ಮಣಿಪಾದರಕ್ಷೇ .
ನಿತ್ಯಂ ಮುಕುಂದಪದಸಂಗಮವಿಪ್ರಯೋಗೌ
ನಿಶ್ಚಿನ್ವತೇ ಕೃತಧಿಯಃ ಸುಖದುಃಖಕಾಷ್ಠಾಂ .. 25.10.. 790..
ರಂಗೇಶಿತುಶ್ಚರಣಪಂಕಜಯೋರ್ಭಜಂತೀ
ರಕ್ಷಾಪ್ರಸಾಧನವಿಕಲ್ಪಸಹಾಮವಸ್ಥಾಂ .
ಮಾನ್ಯಾಕೃತಿನಿವಿಶಸೇ ಮಣಿಪಾದರಕ್ಷೇ
ಮಧ್ಯೇ ಪರಿಚ್ಛದವಿಭೂಷಣವರ್ಗಯೋತ್ಸವಂ .. 25.11.. 791..
ಅಂಗಾಂತರೇಷು ನಿಹಿತಾನ್ಯಖಿಲಾನಿ ಕಾಮಂ .
ಪರ್ಯಾಯಕಲ್ಪನಸಹಾನಿ ವಿಭೂಷಣಾನಿ .
ನಿತ್ಯಂ ಮುಕುಂದಪದಪದ್ಮತಲಾನುರೂಪಂ
ನೈಪಥ್ಯಮಂಬ ಭವತೀ ನಯನಾಭಿರಾಮಂ .. 25.12.. 792..
ಯೇ ನಾಮ ಭಕ್ತಿನಿಯತೈಸ್ತವ ಸನ್ನಿವೇಶಂ
ನಿರ್ವಿಶ್ಯ ನೇತ್ರಯುಗಲೈರ್ನ ಭಜಂತಿ ತೃಪ್ತಿಂ .
ಕಾಲಕ್ರಮೇಣ ಕಮಲೇಕ್ಷಣಪಾದರಕ್ಷೇ
ಪ್ರಾಯೇಣ ತೇ ಪರಿಣಮಂತಿ ಸಹಸ್ರನೇತ್ರಾಃ .. 25.13.. 793..
ಪದಮಪ್ರಮಾಣಮಿತಿ ವಾದಿನಾಂ ಮತಂ
ಮಧುಜಿತ್ವದೇ ಮಹತಿ ಮಾಸ್ಮ ಭೂದಿತಿ .
ವ್ಯುದಪಾದಿ ತಸ್ಯ ಚರಣಾವನಿ ತ್ವಯಾ
ನಿಗಮಾತ್ಮನಸ್ತವ ಸಮಪ್ರಮಾಣತಾ .. 25.14.. 794..
ಅಪ್ರಭೂತಮಭವಜ್ಜಗತ್ತ್ರಯಂ ಯಸ್ಯ ಮಾತುಮುದಿತಸ್ಯ ಪಾದುಕೇ .
ಅಪ್ರಮೇಯಮಮಿತಸ್ಯ ತತ್ಪದಂ ನಿತ್ಯಮೇವ ನನು ಸಮ್ಮಿತಂ ತ್ವಯಾ .. 25.15.. 795..
ಆಲವಾಲಮಿವ ಭಾತಿ ಪಾದುಕೇ ಪಾದಪಸ್ಯ ಭವತೀ ಮಧುದ್ವಿಷಃ .
ಯತ್ಸಮೀಪವಿನತಸ್ಯ ಶೂಲಿನಃ ಸಾರಣೀ ಭವತಿ ಮೌಲಿನಿಮ್ಮಗಾ .. 25.16.. 796..
ಮೋದಮಾನಮುನಿವೃಂದಷಟ್ಪದಾ
ಭಾತಿ ಮುಕ್ತಿಮಕರಂದವರ್ಷಿಣೀ .
ಕಾಸಪಿ ರಂಗನೃಪತೇಃ ಪದಾಂಬುಜೇ
ಕರ್ಣಿಕಾ ಕನಕಪಾದುಕಾಮಯೀ .. 25.17.. 797..
ಯುಗಪದನುವಿಧಾಸ್ಯನ್ ಯೌವತಂ ತುಲ್ಯರಾಗಂ
ಯದುಪತಿರಧಿಚಕ್ರೇ ಯಾವತೋ ರೂಪಭೇದಾನ್ .
ತದಿದಮತಿವಿಕಲ್ಪಂ ಬಿಭೃತೀ ಸನ್ನಿವೇಶಂ
ತವ ಖಲು ಪದರಕ್ಷೇ ತಾವತೀ ಮೂರ್ತಿರಾಸೀತ್ .. 25.18.. 798..
ತತ್ತದ್ವೃತ್ತೇರನುಗುಣತಯಾ ವಾಮನೀಂ ವ್ಯಾಪಿನೀಂ ವಾ

ಪ್ರಾಪ್ತೇ ರಂಗಪ್ರಥಿತವಿಭವೇ ಭೂಮಿಕಾಂ ಸೂತ್ರಧಾರೇ .
 ಮನ್ಯೇ ವಿಶ್ವಸ್ಥಿತಿಯಮಹಾನಾಟಿಕಾಂ ನೇತುಕಾಮಾ
 ನಾನಾಸಂಸ್ಥಾ ಭವತಿ ಭವತೀ ಪಾದುಕೇ ನರ್ತಕೀವ .. 25.19.. 799..
 ಮಾನೇ ಪರಂ ಸಾಮನೇ ಪ್ರತ್ಯಕ್ಷೇಣಾಗಮೇನಾಪಿ .
 ಹರಿಚರಣಸ್ಯ ತವಾಪಿ ತು ವೈಷಮ್ಯಂ ರಕ್ಷ್ಯರಕ್ಷಕತ್ವಾಭ್ಯಾಂ .. 25.20.. 800..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಸನ್ನಿವೇಶಪದ್ಧತಿಃ ಪಂಚವಿಂಶೀ ..

26. ಯಂತ್ರಿಕಾಪದ್ಧತಿಃ (10)

ಉದಗ್ರಯಂತ್ರಿಕಾಂ ವಂದೇ ಪಾದುಕಾಂ ಯನ್ನಿವೇಶನಾತ್ .
 ಉಪರ್ಯಪಿ ಪದಂ ವಿಷ್ಣೋಃ ಪ್ರತ್ಯಾದಿಷ್ಟಪ್ರಸಾಧನಂ .. 26.1.. 801..
 ಪ್ರಸಭಂ ಪ್ರತಿರುದ್ಯ ಕಂಟಕಾದೀನ್
 ಭವತೀ ಶೌರಿಪದಾಂಬುಜಾದಧನ್ತಾತ್ .
 ಚರಾಣಾವನಿ ಧಾರಯತ್ಯಮುಷ್ಮಿ-
 ನ್ನುಚಿತಚ್ಚಾಯಮುಪರ್ಯಪಿ ಪ್ರತೀಕಂ .. 26.2.. 802..
 ಮುರಭಿನ್ಮಣಿಪಾದುಕೇ ತ್ವದೀಯಾ-
 ಮನಘಾಮಂಗುಲಿಯಂತ್ರಿಕಾಮವೈಮಿ .
 ಸ್ವಯಮುನ್ನಮಿತಾಂ ಪ್ರದೇಶಿನೀಂ ತೇ
 ಪರಮಂ ದೈವತಮೇಕಮಿತ್ಯ ಚಂತೀಂ .. 26.3.. 803..
 ಸ್ವದತೇ ಮಣಿಪಾದುಕೇ ತ್ವದೀಯಾ ಪದಶಾಖಾಯುಗಯಂತ್ರಿಕಾ ವಿಚಿತ್ರಾ .
 ಪರಮಂ ಪುರುಷಂ ಪ್ರಕಾಶಯಂತೀ ಪ್ರಣವಸ್ಯೇವ ಪರೇಯಮರ್ಥಮಾತ್ರಾ .. 26.4..
 804..
 ಅನುಯಾತಮನೋರಥಾ ಮುರಾರೇರ್ಭವತೀ ಕೇಲಿರಥಶ್ರಿಯಂ ದಧಾತಿ .
 ಚರಣಾವನಿ ಯಂತ್ರಿಕಾ ತವೈಷಾ ತನುತೇ ಕೂಬರಸಂಪದಂ ಪುರಸ್ತಾತ್ .. 26.5..
 805..
 ಶಂಕೇ ಭವತ್ಯಾಃ ಸುಭಗಂ ಪ್ರತೀಕಂ ರಂಗೇಶಪಾದಾಂಗುಲಿಸಂಗ್ರಹಾರ್ಥಂ .
 ತ್ರಾಣಾಯ ಪಾದಾವನಿ ವಿಷ್ಣುಪಾನಾಮಾಜ್ಞಾಕರೀಮಂಗುಲಿಮುದ್ರಿಕಾಂ ತೇ .. 26.6..
 806..
 ಅಲಂಕೃತಂ ಕರ್ಣಿಕಯೋಪರಿಷ್ಠಾ-
 ದುದಗ್ರನಾಲಂ ತವ ಯಂತ್ರಿಕಾಂಶಂ .

ಪದ್ಮಾಪತೇಃ ಪಾದಸರೋಜಲಕ್ಷ್ಮಾಃ
 ಪ್ರತ್ಯೇಮಿ ಪಾದಾವನಿ ಕೇಲಿಪದ್ಮಂ .. 26.7.. 807..
 ಉಪರಿ ವಿನಿಹಿತಸ್ಯ ಕೇಶವಾಂಘ್ರೇ-
 ರುಪರಿ ಪದಾವನಿ ಯಂತ್ರಿಕಾತ್ಮಿಕಾ ತ್ವಂ .
 ಇತಿ ತವ ಮಹಿಮಾ ಲಘೂಕರೋತಿ
 ಪ್ರಣತಸುರೇಶ್ವರಶೇಖರಾಧಿರೋಹಂ .. 26.8.. 808..
 ನಿತ್ಯಂ ಪದಾವನಿ ನಿಬದ್ಧಕಿರೀಟಶೋಭಂ
 ಪದ್ಮಾಲಯಾಪರಿಚಿತಂ ಪದಮುದ್ವಹಂತ್ಯಾಃ .
 ಅಂಗೀಕರೋತಿ ರುಚಿಮಂಗುಲಿಯಂತ್ರಿಕಾ ತೇ
 ಸಾಮ್ರಾಜ್ಯಸಂಪದನುರೂಪಮಿವಾತಪತ್ರಂ .. 26.9.. 809..
 ಪ್ರಥಮಾ ಕಲೇವ ಭವತೀ ಚರಣಾವನಿ ಭಾತಿ ರಂಗಚಂದ್ರಮಸಃ .
 ಶೃಂಗೋನ್ನತಿರಿವ ಯತ್ರ ಶ್ರಿಯಂ ವಿಭಾವಯತಿ ಯಂತ್ರಿಕಾಯೋಗಃ .. 26.10.. 810..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಯಂತ್ರಿಕಾಪದ್ಧತಿಃ ಷಷ್ಠಿಂಶೀ ..

27. ರೇಖಾಪದ್ಧತಿಃ (10)

ಸೂಚಯಂತೀಂ ಸ್ವರೇಖಾಭಿರನಾಲೇಖ್ಯಸರಸ್ವತೀಂ .
 ಅಲೇಖನೀಯಸೌಂದರ್ಯಾಮಾಶ್ರಯೇ ಶೌರಿಪಾದುಕಾಂ .. 27.1.. 811..
 ಮಣಿಮೌಲಿನಿಘರ್ಷಣಾತ್ ಸುರಾಣಾಂ
 ವಹಸೇ ಕಾಂಚನಪಾದುಕೇ ವಿಚಿತ್ರಂ .
 ಕಮಲಾಪತಿಪಾದಪದ್ಮಯೋಗಾ-
 ದಪರಂ ಲಕ್ಷಣಮಾಧಿರಾಜ್ಯಸಾರಂ .. 27.2.. 812..
 ಅಭಿತೋ ಮಣಿಪಾದುಕೇ ಸ್ಫುರಂತ್ಯಾ-
 ಸ್ತವ ರೇಖಾವಿತತೇಸ್ತಥಾವಿಧಾಯಾಃ .
 ಮುರವೈರಿಪದಾರವಿಂದರೂಢೈ-
 ರನುಕಲ್ಪಾಯಿತಮಾಧಿರಾಜ್ಯಚಿಹ್ನೈಃ .. 27.3.. 813..
 ರೇಖಯಾ ವಿನಮತಾಂ ದಿವೌಕಸಾಂ ಮೌಲಿರತ್ನಮಕರೀಮುಖೋತ್ಥಯಾ .
 ಪಾದುಕೇ ವಹಸಿ ನೂನಮದ್ಭುತಂ ಶೌರಿಪಾದಪರಿಭೋಗಲಕ್ಷಣಂ .. 27.4.. 814..
 ತ್ರಿದಶಮಕುಟರತ್ನೋಲ್ಲೇಖರೇಖಾಪದೇಶಾ-
 ತ್ಪರಿಣಮಯಸಿ ಪುಂಸಾಂ ಪಾದುಕೇ ಮೂರ್ಧ್ನಿ ಲಗ್ನಾ .

ನರಕಮಥನಸೇವಾಸಂಪದಂ ಸಾಧಯಿತ್ರೀ
ನಿಯತಿವಿಲಿಖಿತಾನಾಂ ನಿಷ್ಕೃತಿಂ ದುರ್ಲಿಪೀನಾಂ .. 27.5.. 815..
ಪದಕಮಲತಲಾಂತಃಸಮ್ಪ್ರಿತಾನ್ಯಾತಪತ್ರ-
ಧ್ವಜಸರಸಿಜಮುಖ್ಯಾನ್ಯೈಶ್ಚರೀಲಕ್ಷಣಾನಿ .
ಅವಗಮಯಸಿ ಶೌರೇಃ ಪಾದುಕೇ ಮಾದೃಶಾನಾ-
ಮುಪರಿ ಪರಿಣತೈಃ ಸ್ವೈರ್ದೇವಿ ರೇಖಾವಿಶೇಷೈಃ .. 27.6.. 816..
ಸ್ನಾತಾ ಪದಾವನಿ ಚಿರಂ ಪರಿಭುಜ್ಯ ಮುಕ್ತಾ
ಪಾದೇನ ರಂಗನೃಪತೇಃ ಶುಭಲಕ್ಷಣೇನ .
ರೇಖಾಂತರೈರ್ನವನವೈರುಪಶೋಭಸೇ ತ್ವಂ
ಸಂಸ್ಕಾರಚಂದನವಿಲೇಪನಪಂಕಲಗ್ನೈಃ .. 27.7.. 817..
ಭಕ್ತ್ಯಾ ಮುಹುಃ ಪ್ರಣಮತಾಂ ತ್ರಿದಶೇಶ್ವರಾಣಾಂ
ಕೋಟೀರಕೋಟಿಕಷಣಾದುಪಜಾಯಮಾನೈಃ .
ಆಭಾತಿ ಶೌರಿಚರಣಾದಧಿಕಾನುಭಾವಾ
ರೇಖಾಶತೈಸ್ತವ ಪದಾವನಿ ಕಾಽಪಿ ರೇಖಾ .. 27.8.. 818..
ಪಾದಾವನಿ ಪ್ರತಿಪದಂ ಪರಮಸ್ಯ ಪುಂಸಃ
ಪಾದಾರವಿಂದಪರಿಭೋಗವಿಶೇಷಯೋಗ್ಯಾ .
ಸ್ವಾಭಾವಿಕಾನ್ ಸುಭಗಭಕ್ತಿವಿಶೇಷದೃಶ್ಯಾನ್
ರೇಖಾತ್ಮಕಾನ್ ವಹಸಿ ಪತ್ರಲತಾವಿಶೇಷಾನ್ .. 27.9.. 819..
ರೇಖಾಪದೇಶತಸ್ತ್ವಂ ಪ್ರಶಮಯಿತುಂ ಪ್ರಲಯವಿಷ್ಣವಾಶಂಕಾಂ .
ವಹಸಿ ಮಧುಜಿತ್ವದಾವನಿ ಮನ್ಯೇ ನಿಗಮಸ್ಯ ಮಾತೃಕಾಲೇಖ್ಯಂ .. 27.10.. 820..
ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
ರೇಖಾಪದ್ಧತಿಃ ಸಪ್ತವಿಂಶಿ ..

28. ಸುಭಾಷಿತಪದ್ಧತಿಃ (10)

ಕಲಾಸು ಕಾಷ್ಠಾಮಾತಿಷ್ಠಾನ್ ಭೂಮ್ನೇ ಸಂಬಂಧಿನಾಮಪಿ .
ಪಾದುಕಾ ರಂಗಧುರ್ಯಸ್ಯ ಭರತಾರಾಧ್ಯತಾಂ ಗತಾ .. 28.1.. 821..
ಸಂತಃ ಸ್ವದೇಶಪರದೇಶವಿಭಾಗಶೂನ್ಯಂ
ಹಂತ ಸ್ವವೃತ್ತಿಮನಘಾಂ ನ ಪರಿತ್ಯಜಂತಿ .
ರಾಜ್ಯೇ ವನೇ ಚ ರಘುಪುಂಗವಪಾದರಕ್ಷಾ
ನೈಜಂ ಜಹೌ ನ ಖಲು ಕಂಟಕಶೋಧನಂ ತತ್ .. 28.2.. 822..

ಬ್ರಹ್ಮಾಸ್ತ್ರತಾಮಧಿಜಗಾಮ ತೃಣಂ ಪ್ರಯುಕ್ತಂ
 ಪೃಥ್ವೀಂ ಶಶಾಸ ಪರಿಮುಕ್ತಪದಂ ಪದತ್ರಂ .
 ಕಿಂ ವಾ ನ ಕಿಂ ಭವತಿ ಕೇಲಿವಿಧೌ ವಿಭೂನಾಂ
 ಪುಣ್ಯಂ ಶರವ್ಯಮಭವತ್ಪಯಸಾಂ ನಿಧಿರ್ವಾ .. 28.3.. 823..
 ಅನ್ಯೇಷು ಸತ್ತ್ವಪಿ ನರೇಂದ್ರಸುತೇಷು ದೈವಾ-
 ದ್ಭೃಷ್ಟಃ ಪದಾದಧಿಕರೋತಿ ಪದಂ ಪದಾರ್ಹಃ .
 ಪ್ರಾಯೋ ನಿರರ್ಶಯತಿ ತತ್ಪ್ರಥಮೋ ರಘೂಣಾಂ
 ತತ್ಪಾದಯೋಃ ಪ್ರತಿನಿಧೀ ಮಣಿಪಾದುಕೇ ವಾ .. 28.4.. 824..
 ಚರಣಮನಘವೃತ್ತೇಃ ಕಸ್ಯಚಿತ್ಪಾಪ್ಯ ನಿತ್ಯಂ
 ಸಕಲಭುವನಗುಪ್ತ್ಯೈ ಸತ್ಪಥೇ ವರ್ತತೇ ಯಃ .
 ನರಪತಿಬಹುಮಾನಂ ಪಾದುಕೇವಾಧಿಗಚ್ಛನ್
 ಸ ಭವತಿ ಸಮಯೇಷು ಪ್ರೇಕ್ಷಿತಜ್ಜೈರುಪಾಸ್ಯಃ .. 28.5.. 825..
 ರಾಮೇ ರಾಜ್ಯಂ ಪಿತುರಭಿಮತಂ ಸಮ್ಮತಂ ಚ ಪ್ರಜಾನಾಂ
 ಮಾತಾ ವವ್ರೇ ತದಹಿ ಭರತೇ ಸತ್ಯವಾದೀ ದದೌ ಚ .
 ಚಿಂತಾತೀತಃ ಸಮಜನಿ ತದಾ ಪಾದುಕಾಗ್ರಾಭಿಷೇಕೋ
 ದುರ್ವಿಜ್ಞಾನಸ್ತಹ್ಯದಯಮಹೋ ದೈವಮತ್ರ ಪ್ರಮಾಣಂ .. 28.6.. 826..
 ನಾತಿಕ್ರಾಮೇಚ್ಚರಣವಹನಾತ್ಪಾದುಕಾ ಪಾದಪೀಠಂ
 ಯದ್ವಾಸನನ್ನಂ ಪರಮಿಹ ಸದಾ ಭಾತಿ ರಾಜಾಸನಸ್ಯ .
 ಪೂರ್ವತ್ಯೈವ ಪ್ರಣಿಹಿತಮಭೂದ್ಧಂತ ರಾಮೇಣ ರಾಜ್ಯಂ
 ಶಂಕೇ ಭರ್ತುರ್ಬಹುಮತಿಪದಂ ವಿಕ್ರಮೇ ಸಾಹಚರ್ಯಂ .. 28.7.. 827..
 ಪ್ರತಿಪದಚಪಲಾಸಪಿ ಪಾದುಕಾ ರಘುಪತಿನಾ ಸ್ವಪದೇ ನಿವೇಶಿತಾ .
 ಸಮಜನಿ ನಿಭೃತಸ್ಥಿತಿಸ್ತದಾ ಭವತಿ ಗುಣಃ ಶ್ರಿಯಮಭ್ಯುಪೇಯುಷಾಂ .. 28.8.. 828..
 ಗತಿಹೇತುರಭೂತ್ ಕ್ವಚಿತ್ಪದೇ ಸ್ಥಿತಿಹೇತುರ್ಮಣಿಪಾದುಕಾ ಕ್ವಚಿತ್ .
 ನ ಹಿ ವಸ್ತುಶುಶಕ್ತಿಶ್ಚಯೋ ನಿಯತಿಃ ಕೇವಲಮೀಶ್ವರೇಚ್ಚಯಾ .. 28.9.. 829..
 ಅಧರೀಕೃತೋಽಪಿ ಮಹತಾ ತಮೇವ ಸೇವೇತ ಸಾದರಂ ಭೂಷ್ಣಃ .
 ಅಲಭತ ಸಮಯೇ ರಾಮಾತ್ಪಾದಾಕ್ರಾಂತಾಽಪಿ ಪಾದುಕಾ ರಾಜ್ಯಂ .. 28.10.. 830..
 ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೀಂಕಟನಾಥಸ್ಯ
 ಶ್ರೀಮದ್ವೀದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಸುಭಾಷಿತಪದ್ಧತಿರಷ್ಟಾವಿಂಶೀ ..

29. ಪ್ರಕೀರ್ಣಕಪದ್ಧತಿಃ (80)

ವಿಧೌ ಪ್ರವೃತ್ತೇ ಯದ್ವ್ಯಂ ಗುಣಸಂಸ್ಕಾರನಾಮಭಿಃ .
 ಶ್ರೇಯಃಸಾಧನಮಾಮ್ನಾತಂ ತತ್ಪದತ್ರಂ ತಥಾಸ್ತು ಮೇ .. 29.1.. 831..
 ಮಧುರಸ್ಮಿತರಮ್ಯಮೌಕ್ತಿಕಶ್ರೀರ್ವಿಶಸಿ ವ್ಯಂಜಿತಮಂಜುಲಪ್ರಣಾದಾ .
 ಸಹ ರಂಗನೃಪೇಣ ವಾಸಗೇಹಂ ತನುಮಧ್ಯಾ ಮಣಿಪಾದುಕೇ ತ್ವಮೇಕಾ .. 29.2..
 832..
 ಶುಭಶಬ್ದವಿಶೇಷಸಂಶ್ರಿತಾಭಿ-
 ಭವತೀ ಶೌರಿಪದಾವನಿ ಕ್ರಿಯಾಭಿಃ .
 ಅನುತಿಷ್ಠತಿ ನೂನಮಾಶ್ರಿತಾನಾ-
 ಮಖಿಲೋಪದ್ರವಶಾಂತಿಕಂ ನವೀನಂ .. 29.3.. 833..
 ಮಣಿಭಿರ್ಮಧುವೈರಿಪಾದರಕ್ಷೇ
 ಭವತೀ ವಿಕ್ರಮಣೇ ಪ್ರವರ್ಧಮಾನಾ .
 ಯುಗಪದ್ಧವತಾಂ ಯುಗಾಂತಕಾಲೇ
 ದಿವಿ ಲಕ್ಷ್ಮೀಂ ವಿದಧೇ ದಿವಾಕರಾಣಾಂ .. 29.4.. 834..
 ಮಂಜುಸ್ವನಾಂ ಮಣಿಮಯೂಖಕಲಾಪಿನೀಂ ತ್ವಾಂ
 ದೃಷ್ಟ್ವಾ ಕಪರ್ಧಸವಿಧೇ ವಿನಿವೇಶ್ಯಮಾನಾಂ .
 ಗೂಢೇಭವಂತಿ ಗರುದಧ್ವಜಪಾದರಕ್ಷೇ
 ಪೂತ್ಕಾರವಂತಿ ಪುರವೈರಿವಿಭೂಷಣಾನಿ .. 29.5.. 835..
 ಮಧ್ಯೇ ಪರಿಸ್ಪುರಿತನಿರ್ಮಲಚಂದ್ರತಾರಾ
 ಪ್ರಾಂತೇಷು ರತ್ನನಿಕರೇಣ ವಿಚಿತ್ರವರ್ಣಾ .
 ಪುಷ್ಪಾಸಿ ರಂಗನೃಪತೇರ್ಮಣಿಪಾದುಕೇ ತ್ವಂ
 ಚಕ್ಷುರ್ವಶೀಕರಣಯಂತ್ರವಿಶೇಷಶಂಕಾಂ .. 29.6.. 836..
 ಪಾದೇನ ರಂಗನೃಪತೇಃ ಪರಿಭುಜ್ಯಮಾನಾ
 ಮುಕ್ತಾಫಲಪ್ರಕಟಿತಶ್ರಮವಾರಿಬಿಂದುಃ .
 ಉತ್ಕಂಟಕಾ ಮಣಿಮಯೂಖಶತ್ಪೈರುದಗೈಃ
 ಸೀತ್ಕಾರಿಣೀವ ಚರಣಾವನಿ ಶಿಂಜಿತೈಸ್ತ್ವಂ .. 29.7.. 837..
 ದೂರಪ್ರಸಾರಿತಕರಾ ನಿನದೈರ್ಮಣೀನಾ-
 ಮಾಯಾತಿ ದೈತ್ಯರಿಪುರಿತ್ಯಸಕೃದ್ಭುವಾಣಾ .
 ದೈತ್ಯೇಶ್ವರಾನಭಿಮುಖಾನ್ ಜನಿತಾನುಕಂಪಾ
 ಮನ್ಯೇ ನಿವಾರಯಸಿ ಮಾಧವಪಾದುಕೇ ತ್ವಂ .. 29.8.. 838..
 ಅಚ್ಛೇದ್ಯರಶ್ಮಿನಿಯತಕ್ರಮರತ್ನಧುರ್ಯಾ

ನಿಷ್ಕಂಪಕೂಬರನಿಭಂ ದಧತೀ ಪ್ರತೀಕಂ .
 ಕ್ರೀಡಾಗತೇಷು ಮಧುಜಿತ್ವದಪದ್ಮಲಕ್ಷ್ಮ್ಯಃ
 ಕರ್ಣೀರಧಸ್ತ್ವ ಮಸಿ ಕಾಂಚನಪಾದರಕ್ಷೇ .. 29.9.. 839..
 ಮಂಜುಸ್ವನಾ ಮರತಕೋಪಲಮೇಚಕಾಂಗೀ
 ಶೋಣಾಶ್ಮತುಂಡರುಚಿರಾ ಮಣಿಪಾದುಕೇ ತ್ವಂ .
 ಪದ್ಮಾವಿಹಾರರಸಿಕಸ್ಯ ಪರಸ್ಯ ಯೂನಃ
 ಪರ್ಯಾಯತಾಂ ಭಜಸಿ ಪಂಜರಶಾರಿಕಾಣಾಂ .. 29.10.. 840..
 ಶೋಣೋಪಲೈಶ್ಚರಣರಕ್ಷಿಣಿ ಸಂಶ್ರಿತೇಷು
 ಚ್ಚಾಯಾತ್ಮನಾ ಮರಕತೇಷು ತವಾವಗಾಢಃ .
 ಅನ್ವೇತಿ ಶೌರಿರಭಿತಃ ಫಲಪಂಕ್ತಿಶೋಭಿ-
 ನ್ಯಾತ್ಮಾನಮೇವ ಶಯಿತಂ ವಟಪತ್ರಮಧ್ಯೇ .. 29.11.. 841..
 ಸ್ಫೀತಂ ಪದಾವನಿ ತವ ಸ್ವಪನಾರ್ಧಮೂರ್ತೇ-
 ರಾಸಾಗರಂ ತತಮಭೂನ್ಮಣಿರಶ್ಮಿಜಾಲಂ .
 ಲೀಲೋಚಿತಂ ರಘುಸುತಸ್ಯ ಶರವ್ಯಮಾಸನ್
 ಯಾತೂನಿ ಯಸ್ಯ ವಲಯೇನ ವಿವೇಷ್ಟಿತಾನಿ .. 29.12.. 842..
 ರತ್ನಾಂಶುಭಿನ್ತವ ತದಾ ಮಣಿಪಾದರಕ್ಷೇ
 ಸಂರಜ್ಯಮಾನವಪುಷಾಂ ರಜನೀಮುಖೇಷು .
 ಆಕಸ್ಮಿಕಾಗತಮದರ್ಶಿಂ ಮಹೌಷಧಿತ್ವಂ
 ನಾಕೇತಪತ್ತನಸಮೀಪರುಹಾಂ ದ್ರುಮಾಣಾಂ .. 29.13.. 843..
 ರಾಮೇ ವನಂ ದಶರಥೇ ಚ ದಿವಂ ಪ್ರಯಾತೇ
 ನಿರ್ಧೂತವಿಶ್ವತಿಮಿರಾ ಸಹಸಾ ಬಭೂವ .
 ಭೂಯಿಷ್ಠರತ್ನಕಿರಣಾ ಭವತೀ ರಘೂಣಾಂ
 ಭೂಯಃ ಪ್ರತಾಪತಪನೋದಯಪೂರ್ವಸಂಧ್ಯಾ .. 29.14.. 844..
 ಪ್ರೀತೇನ ದೇವಿ ವಿಭುನಾ ಪ್ರತಿಪಾದನೀಯಾಂ
 ಪಾದಾವನಿ ಪ್ರತಿಪದೋದಿತಮಂಜುನಾದಾಂ .
 ವಿದ್ಯಾಂ ವಿದುರ್ಭಗವತಃ ಪ್ರತಿಪಾದನಾರ್ಹಾಂ
 ಪಾರಾಯಣಾಗಮಪಯೋನಿಧಿಪಾರಗಾಸ್ತ್ವಾಂ .. 29.15.. 845..
 ಮುಕ್ತಾಂಶುಕೇಸರವತೀ ಸ್ಥಿರವಜ್ರದಂಷ್ಟ್ರಾ
 ಪ್ರಹ್ಲಾದಸಂಪದನುರೂಪಹಿರಣ್ಯಭೇದಾ .
 ಮೂರ್ತಿಃ ಶ್ರಿಯೋ ಭವಸಿ ಮಾಧವಪಾದರಕ್ಷೇ
 ನಾಥಸ್ಯ ನೂನಮುಚಿತಾ ನರಸಿಂಹಮೂರ್ತೇಃ .. 29.16.. 846..
 ಸಂಭಾವಯಂತಿ ಕವಯಶ್ಚತುರಪ್ರಚಾರಾಂ

ಮಂಜುಸ್ವನಾಂ ಮಹಿತಮೌಕ್ತಿಕಪತ್ರಲಾಂಗೀಂ .
ಸ್ವಾಧೀನಸರ್ವಭುವನಾಂ ಮಣಿಪಾದುಕೇ ತ್ವಾಂ
ರಂಗಾಧಿರಾಜಪದಪಂಕಜರಾಜಹಂಸೀಂ .. 29.17.. 847..
ಮುಕ್ತಾಮಯೂಖರುಚಿರಾಂ ಮಣಿಪಾದರಕ್ಷೇ
ಮಂಜುಸ್ವನಾಂ ಮಣಿಭಿರಾಹಿತವರ್ಣವರ್ಗಾಂ .
ಮನ್ಯೇ ಮುಕುಂದಪದಪದ್ಮಮಧುವ್ರತೀನಾ-
ಮನ್ಯಾಮಕೃತ್ರಿಮಗಿರಾಮಧಿದೇವತಾಂ ತ್ವಾಂ .. 29.18.. 848..
ಆಸಾದ್ಯ ಕೇಕಯಸುತಾವರದಾನಮೂಲಂ
ಕಾಲಂ ಪ್ರದೋಷಮನಿರೀಕ್ಷ್ಯ ರಮಾಸಹಾಯಂ .
ಮಂಜುಪ್ರಣಾದರಹಿತಾ ಮಣಿಪಾದರಕ್ಷೇ
ಮೌನವ್ರತಂ ಕಿಮಪಿ ನೂನಮವರ್ತಯಸ್ವಂ .. 29.19.. 849..
ವೈಡೂರ್ಯರಮ್ಯಸಲಿಲಾ ಮಹಿತಾ ಮರುದ್ಧಿ-
ಶ್ಚಾಯಾವತೀ ಮರಕತೋಪಲರಶ್ಮಿಜಾಲೈಃ .
ಅಶ್ರಾಂತಮೋಹಪದವೀಪಧಿಕಸ್ಯ ಜಂತೋ-
ವಿಶ್ರಾಂತಿಭೂಮಿರಿವ ಶೌರಿಪದಾವನಿ ತ್ವಂ .. 29.20.. 850..
ಆದ್ಯೋ ರಘುಕ್ಷಿತಿಭುಜಾಮಭಿಷೇಕದೀಪೈ-
ರಾಪ್ಯಾಯಿತಸ್ತವ ಪದಾವನಿ ರಶ್ಮಿಜಾಲೈಃ .
ಮಂದೀಚಕಾರ ತಪನೋ ವ್ಯಪನೀತಭೀತಿ-
ಮಂದೋದರೀವದನಚಂದ್ರಮಸೋ ಮಯೂಖಾನ್ .. 29.21.. 851..
ಮಾನ್ಯಾ ಸಮಸ್ತಜಗತಾಂ ಮಣಿಭಂಗನೀಲಾ
ಪಾದೇ ನಿಸರ್ಗಘಟಿತಾ ಮಣಿಪಾದುಕೇ ತ್ವಂ .
ಅಂತಃಪುರೇಷು ಲಲಿತಾನಿ ಗತಾಗತಾನಿ
ಚ್ಚಾಯೇವ ರಂಗನೃಪತೇರನುವರ್ತಸೇ ತ್ವಂ .. 29.22.. 852..
ರಂಗಾಧಿರಾಜಪದಪಂಕಜಮಾಶ್ರಯಂತೀ
ಹೈಮೀ ಸ್ವಯಂ ಪರಿಗತಾ ಹರಿನೀಲರತ್ನೈಃ .
ಸಂಭಾವ್ಯಸೇ ಸುಕೃತಿಭಿರ್ಮಣಿಪಾದುಕೇ ತ್ವಂ
ಸಾಮಾನ್ಯಮೂರ್ತಿರಿವ ಸಿಂಧುಸುತಾಧರಣ್ಯೋಃ .. 29.23.. 853..
ಅಭ್ಯರ್ಚಿತಾ ಸುಮನಸಾಂ ನಿವಹೈರಜಸ್ರಂ
ಮುಕ್ತಾರುಣೋಪಲನಸ್ವಾಂಗುಲಿಪಲ್ಲವಶ್ರೀಃ .
ಶ್ರೇಯಸ್ಕರೀಂ ಮುರಭಿದಶ್ಚರಣಧ್ವಯೇವ
ಕಾಂತಿಂ ಸಮಾಶ್ರಯಸಿ ಕಾಂಚನಪಾದುಕೇ ತ್ವಂ .. 29.24.. 854..
ನಿರ್ಮುಷ್ಟಗಾತ್ರರುಚಿರಾ ಮಣಿಪಾದುಕೇ ತ್ವಂ

ಸ್ನಾತಾನುಲೇಪಸುರಭಿರ್ನವಮಾಲ್ಯಚಿತ್ರಾ .
 ಪ್ರಾಪ್ತೇ ವಿಹಾರಸಮಯೇ ಭಜಸೇ ಮುರಾರೇಃ
 ಪಾದಾರವಿಂದಪರಿಭೋಗಮಧನ್ಯಲಭ್ಯಂ .. 29.25.. 855..
 ನಾದೇ ಪದಾವನಿ ತಥಾ ತವ ಸನ್ನಿವೇಶೇ
 ನಿರ್ವೇಶನಕ್ರಮಮಸಹ್ಯಮಪಾಚಿಕೀರ್ಷುಃ .
 ಯೈರೇವ ಲೋಚನಶತ್ಯೈರಭಿವೀಕ್ಷತೇ ತ್ವಾಂ
 ತೈರೇವ ಪನ್ನಗಪತಿಃ ಶ್ರುತಿಮಾನ್ ಬಭೂವ .. 29.26.. 856..
 ಪಾದಾವನಿ ಸ್ಪುಟಮಯೂಖಸಹಸ್ರದೃಶ್ಯಾ
 ವಿಷ್ಣೋಃ ಪದೇನ ಭವತೀ ವಿಹಿತಪ್ರಚಾರಾ .
 ತ್ವದ್ಭಕ್ತಿಯಂತ್ರಿತಜನಪ್ರಥಮಸ್ಯ ಶಂಭೋ-
 ವೈಕರ್ತನೀಮನುಕರೋತಿ ವಿಹಾರಮೂರ್ತಿಂ .. 29.27.. 857..
 ರಾಜ್ಯೇ ವನೇಪಿ ರಘುವೀರಪದೋಚಿತಾಯಾಃ
 ಸಂಸ್ಕೃತ್ಯ ಗೌತಮವಧೂಪರಿರಕ್ಷಣಂ ತೇ .
 ಮನ್ಯೇ ಸಮಾಹಿತಧಿಯೋ ಮಣಿಪಾದುಕೇ ತ್ವಾಂ
 ಮೂರ್ಧ್ನಾ ಭಜಂತ್ಯನುದಿನಂ ಮುನಿಧರ್ಮದಾರಾಃ .. 29.28.. 858..
 ತ್ವಾಮಾಶ್ರಿತೋ ಮಣಿಮಯೂಖಸಹಸ್ರದೃಶ್ಯಾಂ
 ತ್ವಚ್ಚಿಂಜಿತೇನ ಸಹ ರಂಗಪತಿಃ ಸಮುದ್ಯನ್ .
 ಆಶಂಕ್ಯತೇ ಸುಮತಿಭಿರ್ಮಣಿಪಾದರಕ್ಷೇ
 ವಿದ್ಯಾಸಖಃ ಸವಿತೃಮಂಡಲಮಧ್ಯವರ್ತಿಂ .. 29.29.. 859..
 ರತ್ನಾಶ್ರಿತೈರ್ಹರಿಪದಂ ಮಣಿಪಾದುಕೇ ತ್ವಂ
 ಸ್ಪೃಷ್ಟ್ವಾ ಕರೈಃ ಶ್ರುತಿರಸಾಯನಮಂಜುನಾದಾ .
 ತತ್ತ್ವಂ ತದೇತದಿತಿ ಬೋಧಯಸೀವ ಸಮ್ಯ-
 ಗ್ವೇದಾನ್ಪ್ರತಾರಿತವತೋ ವಿವಿಧಾನ್ ಕುದೃಷ್ಟೀನ್ .. 29.30.. 860..
 ಆನಂದಸೂಃ ಪ್ರಣಯಿನಾಮನಘಪ್ರಸಾದಾ
 ರಂಗಾಧಿರಾಜಪದರಕ್ಷಿಣಿ ರತ್ನಭಾಸಾ .
 ನ್ಯಸ್ತೇ ಮುಹುರ್ನಿಜಭರೇ ಸ್ಥಿರತಾಂ ಭಜಂತ್ಯಾ
 ವರ್ಣಾಂಶುಕಂ ವಿತರಸೀವ ವಸುಂಧರಾಯಾಃ .. 29.31.. 861..
 ತ್ವಂ ಚಿತ್ರಭಾನುರಸಿ ರತ್ನವಿಶೇಷಯೋಗಾ-
 ದ್ಭೂಮ್ನಾ ನಿಜೇನ ಪರಿಪುಷ್ಯಸಿ ಪಾವಕತ್ವಂ .
 ಸ್ವೇನೈವ ಶೌರಿಚರಣಾವನಿ ಚಂದ್ರರೂಪಾ
 ತೇಜಸ್ತಯೀವ ಮಿಲಿತಾಸಿ ತಮೋಪಹಾ ನಃ .. 29.32.. 862..
 ಪ್ರೌಢಪ್ರವಾಲರುಚಿರಾ ಭುವನೈಕವಂದ್ಯಾ

ರಂಗಾಧಿರಾಜಚರಣಾವನಿ ರಮ್ಯಚಂದ್ರಾ .
 ಸಂಭಿನ್ನಮೌಕ್ತಿಕರುಚಿಃ ಸತತಂ ಪ್ರಜಾನಾಂ
 ತಾಪಾತ್ಯಯಂ ದಿಶಸಿ ತಾರಕಿತೇವ ಸಂಧ್ಯಾ .. 29.33.. 863..
 ರಂಗೇಶ್ವರಸ್ಯ ಪುರತೋ ಮಣಿಪಾದುಕೇ ತ್ವಂ
 ರತ್ನಾಂಶುಭಿರ್ವಿಕಿರಸಿ ಸ್ಫುಟಭಕ್ತಿಬಂಧಾ .
 ಪಾದೌ ವಿಹಾರಯಿತುಮದ್ಭೂತಸೌಕುಮಾಯೌಫ
 ಪ್ರಾಯಃ ಸರೋಜಕುಮುದೋತ್ಪಲಪತ್ರಪಂಕ್ತಿಂ .. 29.34.. 864..
 ಆಸನ್ನವೃತ್ತಿರವರೋಧಗೃಹೇಷು ಶೌರೇ-
 ರಾಪಾದಯಸ್ಯನುಪದಂ ವರವರ್ಣಿನೀನಾಂ .
 ಆಲಗ್ನರತ್ನಕಿರಣಾ ಮಣಿಪಾದುಕೇ ತ್ವಂ
 ಮಂಜುಸ್ವನಾ ಮದನಬಾಣನಿಘರ್ಷಶಂಕಾಂ .. 29.35.. 865..
 ಪರ್ಯಾಪ್ತಮೌಕ್ತಿಕನಖಾ ಸ್ಫುಟಪದ್ಮರಾಗಾ
 ರೇಖಾವಿಶೇಷರುಚಿರಾ ಲಲಿತಪ್ರಚಾರಾ .
 ರಜಾಧಿರಾಜಪದಯೋರ್ಮಣಿಪಾದುಕೇ ತ್ವಂ
 ಸಾಯುಜ್ಯಮಾಶ್ರಿತವತೀವ ಸಮಸ್ತವಂದ್ಯಾ .. 29.36.. 866..
 ಪ್ರಾಪ್ತಾಭಿಷೇಕಾ ಮಣಿಪಾದುಕೇ
 ತ್ವಂ ಪ್ರದೀಪ್ತರತ್ನಾ ರಘುರಾಜಧಾನ್ಯಾಃ .
 ಪ್ರದಕ್ಷಿಣಪ್ರಕಮಣಾದಕಾರ್ಷಿಣಃ
 ಪ್ರಾಕಾರಮಾಗ್ನೇಯಮಿವ ಪ್ರಭಾಭಿಃ .. 29.37.. 867..
 ರತ್ನಾಸನೇ ರಾಘವಪಾದರಕ್ಷೇ
 ಪ್ರದೀಪ್ಯಮಾನಾಸ್ತವ ಪದ್ಮರಾಗಾಃ .
 ಪ್ರಾಯೋ ನರೇಂದ್ರಾನ್ ಭರತಸ್ಯ ಜೇತುಃ
 ಪ್ರತಾಪವಹ್ನೇರಭವನ್ವರೋಹಾಃ .. 29.38.. 868..
 ಶುಭಪ್ರಣಾದಾ ಭವತೀ ಶ್ರುತೀನಾಂ
 ಕಂಠೇಶುವೈಕುಂಠಪತಿಂವರಾಣಾಂ .
 ಬಧ್ನಾಸಿ ನೂನಂ ಮಣಿಪಾದರಕ್ಷೇ
 ಮಂಗಲ್ಯಸೂತ್ರಂ ಮಣಿರಶ್ಮಿಜಾಲೈಃ .. 29.39.. 869..
 ವಿಚಿತ್ರವರ್ಣಾ ಶ್ರುತಿರಮ್ಯಶಬ್ದಾ
 ನಿಷೇವ್ಯಸೇ ನಾಕಸದಾಂ ಶಿರೋಭಿಃ .
 ಮಧುದ್ವಿಷಸ್ತ್ವಂ ಮಣಿಪಾದರಕ್ಷೇ
 ಶ್ರೇಯಸ್ಕುರೀಶಾಸನಪತ್ರಿಕೇಯ .. 29.40.. 870..
 ಸ್ಥಿರಾ ಸ್ವಭಾವಾನ್ಮಣಿಪಾದುಕೇ ತ್ವಂ

ಸರ್ವಂಸಹಾ ಸ್ವಾದುಫಲಪ್ರಸೂತಿಃ .
 ಪೃಥ್ವೀವ ಪದ್ಮಾಂ ಪರಮಸ್ಯ ಪುಂಸಃ
 ಸಂಸೃಜ್ಯಸೇ ದೇವಿ ವಿಭಜ್ಯಸೇ ಚ .. 29.41.. 871..
 ಪಶ್ಯಂತಿ ರಂಗೇಶ್ವರಪಾದರಕ್ಷೇ
 ಪೂಜಾಸು ತೇ ಸಂಹಿತಪುಷ್ಪಜಾಲಾಂ .
 ಮೃಗೀದೃಶೋ ವಾಸವರತ್ನರೇಖಾಂ
 ಸಚಿತ್ರಪುಂಖಾಮಿವ ಮನ್ಮಥಜ್ಯಾಂ .. 29.42.. 872..
 ಕರೈರುದಗ್ರೈಃ ಸ್ಫುರತಾಂ ಮಣೀನಾಂ
 ಮಂಜುಸ್ವನಾ ಮಾಧವಪಾದುಕೇ ತ್ವಂ .
 ಅನೂಪದೇಶೇ ಕನಕಾಪಗಾಯಾಃ
 ಕಲೀಃ ಪ್ರವೇಶಂ ಪ್ರತಿಷೇಧಸೀವ .. 29.43.. 873..
 ಆಕ್ರಾಂತವೇದಿರ್ಭವತೀ ತದಾನೀ-
 ಮದರ್ಶಿ ಮುಕ್ತಾನ್ವಿತಶೋಣರತ್ನಾ .
 ಕರಗ್ರಹಾರ್ಥಂ ಭರತೇನ ಭೂಮ್ಯಾ
 ಲಾಜೋತ್ಕರೈರ್ವಹ್ನಿಶಿಖೀವ ಕೀರ್ಣಾಂ .. 29.44.. 874..
 ಪತ್ರಲಾ ಮಣಿಗಣೈರ್ಹಿರಣ್ಮಯೀ
 ಭಾಸಿ ರಂಗಪತಿರತ್ನಪಾದುಕೇ .
 ಕೇಲಿಮಂಟಪಗತಾಗತೋಚಿತಾ
 ಭೂಮಿಕೇವ ಗರುಡೇವ ಕಲ್ಪಿತಾ .. 29.45.. 875..
 ಉನ್ನತಂ ಬಲಿವಿರೋಧಿನಸ್ತದಾ
 ಪಾದುಕೇ ಪದಸರೋಜಮಾಶ್ರಿತಾ .
 ಮೌಕ್ತಿಕಸ್ತಬಕಮಧ್ಯಸಮ್ಮಿತಂ
 ವ್ಯೋಮ ಷಟ್ಪದತುಲಾಮಲಂಭಯಃ .. 29.46.. 876..
 ಕೋಮಲಾಂಗುಲಿನಿವೇಶಯಂತ್ರಿಕಾ-
 ನ್ಯಸ್ತಮೌಕ್ತಿಕಮಯೂಖದಂತುರಾ .
 ಮಂಗಲಾನಿ ವಮಸೀವ ದೇಹಿನಾಂ
 ರಂಗರಾಜಮಣಿಪಾದುಕೇ ಸ್ವಯಂ .. 29.47.. 877..
 ಪಂಕಜಾಸಹಚರಸ್ಯ ರಂಗಿಣಃ
 ಪಾದುಕೇ ನಿಜಪದಾದನಂತರಂ .
 ನ್ಯಸ್ಯತಸ್ತ್ವಯಿ ಜಗಂತಿ ಜಾಯತೇ
 ನಾಗಭೋಗಶಯನಂ ನಿರಂಕುಶಂ .. 29.48.. 878..
 ಸಾಧಯಂತಿ ಮಧುವೈರಿಪಾದುಕೇ

ಸಾಧವಃ ಸ್ಥಿರಮುಪಾಯಮುತ್ತಮಂ . var ಮಂತಿಮಂ
 ತ್ವತ್ಪ್ರವೃತ್ತಿವಿನಿತವರ್ತನೋಚಿತ-
 ಸ್ವಪ್ರವೃತ್ತಿವಿನಿತವರ್ತನಾನ್ವಿತಂ .. 29.49.. 879..
 ನಂದಸೂನುಪದಪದ್ಮಮಿಂದಿರಾಪಾಣಿಪಲ್ಲವನಿಪೀಡನಾಸಹಂ .
 ಪಾದುಕೇ ತವ ಬಲೇನ ಪರ್ಯಭೃದೂಷ್ಮಲಾಮುರಗಮೌಲಿಶರ್ಕರಾಂ .. 29.50.. 880..
 ಮಣಿನಿಕರಸಮುತ್ಥೈಃ ಸರ್ವವರ್ಣಾ ಮಯೂಖೈಃ
 ಪ್ರಕಟಿತಶುಭನಾದಾ ಪಾದುಕೇ ರಂಗಭರ್ತುಃ .
 ನಿಖಿಲನಿಗಮಸೂತೇರ್ಬ್ರಹ್ಮಣಸ್ತತ್ಸನಾಥಾ-
 ಮವಗಮಯಸಿ ಹೃದ್ಯಾಮರ್ಧಮಾತ್ರಾಂ ಚತುರ್ಥೀಂ .. 29.51.. 881..
 ಶ್ರುತಿವಿಷಯಗುಣಾ ತ್ವಂ ಪಾದುಕೇ ದೈತ್ಯಹಂತುಃ
 ಸತತಗತಿಮನೋಜ್ಞಾ ಸ್ವೇನ ಧಾಮ್ನಾ ಜ್ವಲಂತೀ .
 ಜನಿತಭುವನವೃದ್ಧಿದೃಶ್ಯಸೇ ಸ್ಥೈರ್ಯಯುಕ್ತಾ
 ವಿದೃತನಿಖಿಲಭೂತಾ ವೈಜಯಂತೀವ ಮಾಲಾ .. 29.52.. 882..
 ರಘುಪತಿಪದಸಜಾದ್ರಾಜ್ಯಖೇದಂ ತ್ಯಜಂತೀ
 ಪುನರಪಿ ಭವತೀ ಸ್ವಾನ್ ದರ್ಶಯಂತೀ ವಿಹಾರಾನ್ .
 ಅಭಿನಮಧಿತ ವೃದ್ಧಿಂ ಹರ್ಷಕೋಲಾಹಲಾನಾಂ
 ಜನಪದಜನಿತಾನಾಂ ಜ್ಯಾಯಸಾ ಶಿಂಜಿತೇನ .. 29.53.. 883..
 ಹರಿಚರಣಮುಪಘ್ನಂ ಪಾದುಕೇ ಸಂಶ್ರಿತಾಯಾ-
 ಮಧಿಗತಬಹುಶಾಖಂ ವೈಭವಂ ದರ್ಶಯಂತ್ಯಾಂ . var ಶಾಖಾ
 ಅಭಜತ ವಿಧಿಹಸ್ತನ್ಯಸ್ತಧರ್ಮದ್ರವಾಯಾಂ
 ತ್ವಯಿ ಮುಕುಲಸಮೃದ್ಧಿಂ ಮೌಕ್ತಿಕಶ್ರೀಸ್ತದಾನೀಂ .. 29.54.. 884..
 ಕನಕರುಚಿರಕಾಂತಿಃ ಕಲ್ಪಿತಾಶೋಕಭಾರಾ
 ಕೃತಪದಕಮಲಶ್ರೀಃ ಕ್ರೀಡತಾ ಮಾಧವೇನ .
 ದಿಶಿದಿಶಿ ಸುಮನೋಭಿದರ್ಶನೀಯಾನುಭಾವಾ
 ಸುರಭಿನಮಯಲಕ್ಷ್ಮೀಂ ಪಾದುಕೇ ಪುಷ್ಯಸಿ ತ್ವಂ .. 29.55.. 885..
 ಪ್ರಣಿಹಿತಪದಪದ್ಮಾ ಪಾದುಕೇ ರಂಗಭರ್ತುಃ
 ಶುಭತರಗತಿಹೇತುಶ್ಚಾರುಮುಕ್ತಾಪ್ರವಾಲಾ .
 ಸ್ಥಿರಪರಿಣತರಾಗಾಂ ಶುದ್ಧಬೋಧಾನುಬದ್ಧಾಂ
 ಸ್ವಜನಯಸಿ ಮುನೀನಾಂ ತ್ವನ್ಮಯೀಂ ಚಿತ್ತವೃತ್ತಿಂ .. 29.56.. 886..
 ವಿರಚಿತನವಭಾಗಾ ರತ್ನಭೇದೈರ್ವಿಚಿತ್ತ್ಯ-
 ವಿವಿಧವಿತತರೇಖಾವ್ಯಕ್ತಸೀಮಾವಿಭಾಗಾ .
 ಹರಿಚರಣಸರೋಜಂ ಪ್ರೇಪ್ಸತಾಮರ್ಚನೀಯಂ

ಪ್ರಥಯಸಿ ನವನಾಭಂ ಮಂಡಲಂ ಪಾದುಕೇ ತ್ವಂ .. 29.57.. 887..
 ಪರಿಣತಗುಣಜಾಲಾ ಪಂಕ್ತಿಭಿರ್ಮೌಕ್ತಿಕಾನಾಂ
 ಬಹುವಿಧಮಣಿರಶ್ಮಿಗ್ರಂಥಬಂಧಾಭಿರಾಮಾ .
 ರಘುಪತಿಪದರಕ್ಷೇ ರಾಜವಾಹ್ಯಸ್ಯ ಕುಂಭೇ
 ಕಲಿತರುಚಿರಭೂಸ್ವಂ ಕಾಽಪಿ ನಕ್ಷತ್ರಮಾಲಾ .. 29.58.. 888..
 ಚರಿತನಿಖಿಲವೃತ್ತಿಶ್ಚಾರುಪದ್ಮಾಸನಸ್ಥಾ
 ಗುಣನಿಬಿಡಿತಮುಕ್ತಾಪಂಕ್ತಿಬದ್ಧಾಕ್ಷಮಾಲಾ .
 ಸವಿಧಮಧಿವಸಂತೀ ಪಾದುಕೇ ರಂಗಭರ್ತುಃ-
 ಶ್ಚರಣಕಮಲಮಂತರ್ಬಿಂಬಿತಂ ಧ್ಯಾಯಸೀವ .. 29.59.. 889..
 ಅನುಪಧಿ ಪರಿರಕ್ಷಣೈಕಪುತ್ರಾಭಿಮಾನಾದ್-
 ಭುವನಮಿದಮಶೇಷಂ ಪಾದುಕೇ ರಂಗನಾಥಃ .
 ನಿಜಪದನಿಹಿತಾಯಾಂ ದೇವಿ ತಿಷ್ಠನ್ ವ್ರಜನ್ ವಾ
 ತ್ವಯಿ ನಿಹಿತಭರೋಽಭೃತ್ ಕಿಂ ಪುನಃ ಸ್ವಾಪಮೃಚ್ಛನ್ .. 29.60.. 890..
 ತ್ವರಿತಮುಪಗತಾನಾಂ ಶ್ರೀಮತೋ ರಂಗಭರ್ತುಃ-
 ಸ್ವ ದುಪಹಿತಪದಸ್ಯ ಸ್ವೈರಯಾತ್ರೋತ್ಸವೇಷು .
 ಮುಖರಯತಿ ದಿಗಂತಾನ್ಮಹ್ಯತಾಂ ತ್ವತ್ಪ್ರಶಸ್ತೌ
 ವಿಹಿತಕುಸುಮವೃಷ್ಟಿವ್ಯಾವಘೋಷೀ ಸುರಾಣಾಂ .. 29.61.. 891..
 ಮನಸಿ ನಿಯಮಯುಕ್ತೇ ವರ್ತಮಾನಾ ಮುನೀನಾಂ
 ಪ್ರತಿಪದಮುಪಯಾಂತೀ ಭಾವನೀಯಕ್ರಮತ್ವಂ .
 ಶ್ರುತಿರಿವ ನಿಜಶಬ್ದೈಃ ಪಾದುಕೇ ರಂಗಭರ್ತುಃ
 ಪದಮನಿತರಗಮ್ಯಂ ವ್ಯಂಕುಮಹಾ ತ್ವಮೇವ .. 29.62.. 892..
 ಅವಿಕಲನಿಜಚಂದ್ರಾಲೋಕಸಂದರ್ಶನೀಯಾ
 ಪ್ರತಿಕಲಮುಪಭೋಗ್ಯಾ ಪಾದುಕೇ ರಂಗಭರ್ತುಃ .
 ಮುಕುಲಯಿತುಮಶೇಷಂ ಮೌಕ್ತಿಕಜ್ಯೋತ್ಸ್ನಯಾ ನಃ
 ಪ್ರಭವಸಿ ತಿಮಿರೌಘಂ ಪೌರ್ಣಮಾಸೀ ನಿಶೇವ .. 29.63.. 893..
 ಹಂಸಶ್ರೇಣೀಪರಿಚಿತಗತಿರ್ಹಾರಿಣೀ ಕಲ್ಮಷಾಣಾಂ
 ಮೌಲೌ ಶಂಭೋಃ ಸ್ಥಿತಮಧಿಗತಾ ಮುಗ್ಧಚಂದ್ರಾನುಬದ್ಧಾ .
 ರಾಜ್ಞಾಮೇಕಾ ರಘುಕುಲಭುವಾಂ ಸಮ್ಯಗುತ್ತಾರಿಕಾ ತ್ವಂ
 ಕಾಲೇ ತಸ್ಮಿನ್ ಚ್ಚಿತಮಧಿಗತಾ ಪಾದುಕೇ ಜಾಹ್ನವೀವ .. 29.64.. 894..
 ಸ್ವಚ್ಛಾಕಾರಾಂ ಶ್ರುತಿಸುರಭಿತಾಂ ಸ್ವಾದುಭಾವೋಪಪನ್ನಾಂ
 ಮಾರ್ಗೇಮಾರ್ಗೇ ಮಹಿತವಿಭವಾಂ ಪಾದುಕೇ ತೀರ್ಥಭೇದೈಃ .
 ಶೀತಸ್ಪರ್ಶಾಂ ಶ್ರಮವಿನಯಿನೀಂ ಗಾಹತೇ ಮಂದಮಂದಂ

ಕ್ರೀಡಾಲೋಲಃ ಕಮಲನಿಲಯಾದತ್ತಹಸ್ತೋ ಯುವಾ ತ್ವಾಂ .. 29.65.. 895..
 ಅಭ್ಯಸ್ಯಂತ್ಯೋಃ ಕ್ರಮಮನುಪಮಂ ರಂಗಭರ್ತುವಿಹಾರೇ
 ಸ್ಥಾನೇಸ್ಥಾನೇ ಸ್ವರಪರಿಣತಿಂ ಲಂಭಿತಸ್ತತ್ತದರ್ಹಾಂ .
 ಪರ್ಯಾಯೇಣ ಪ್ರಹಿತಪದಯೋಃ ಪಾದುಕೇ ಶ್ರುತ್ಯುದಾರಃ
 ಶಿಂಜಾನಾದಃ ಸ್ಫುರತಿ ಯುವಯೋಃ ಶೃಂಖಲಾಬಂಧರಮ್ಯಃ .. 29.66.. 896..
 ಆಸನ್ನಾನಾಂ ದಿವಸಮಪುನರ್ನಕ್ಷಮಾಪಾದಯಂತೀ
 ಸ್ವೀತಾಲೋಕಾ ಮುನಿಭಿರಭಿತಃ ಪ್ರಾಣಿನಾಮಸ್ತದೋಷಾ .
 ಪ್ರಹ್ಲೈಜುಷ್ಣಾ ವಿಬುಧನಿವಹೈಃ ಪಾದುಕೇ ರಂಗಭರ್ತುಃ
 ಪಾದಾಂಭೋಜೇ ದಿಶತಿ ಭವತಿ ಪೂರ್ವಸಂಧ್ಯೇವ ಕಾಂತಿಂ .. 29.67.. 897..
 ರಮ್ಯಾಲೋಕಾ ಲಲಿತಗಮನಾ ಪದ್ಮರಾಗಾಧರೋಷ್ಣೀ
 ಮಧ್ಯೇ ಕ್ಷಾಮಾ ಮಣಿವಲಯಿನೀ ಮೌಕ್ತಿಕವ್ಯಕ್ತಹಾಸಾ .
 ಶ್ಯಾಮಾ ನಿತ್ಯಂ ಹರಿತಮಣಿಭಿಃ ಶಾರ್ಙ್ಗಣಃ ಪಾದರಕ್ಷೇ
 ಮನ್ಯೇ ಧಾತುರ್ಭವಸಿ ಮಹಿಲಾನಿರ್ಮಿತೌ ಮಾತೃಕಾ ತ್ವಂ .. 29.68.. 898..
 ಸ್ಥಿತ್ವಾ ಪೂರ್ವಂ ಕ್ಷಚನಭವತೀ ಭದ್ರಪೀಠಸ್ಯ ಮಧ್ಯೇ
 ರತ್ನೋದಂಚತ್ಕಿರಣನಿಕರಾ ರಂಗಿಣಃ ಪಾದರಕ್ಷೇ .
 ವ್ಯಾಕೀರ್ಣಾನಾಂ ನೃಪತಿವಿರಹಾದ್ಧೇವಿ ವರ್ಣಾಶ್ರಮಾಣಾಂ
 ನೂನಂ ಸೀಮಾವಿಭಜನಸಹಂ ನಿರ್ಮಮೇ ಸೂತ್ರಪಾತಂ .. 29.69.. 899..
 ಮಾತರ್ಮಂಜುಸ್ವನಪರಿಣತಪಾರ್ಥನಾವಾಕ್ಯಪೂರ್ವಂ
 ನಿಕ್ಷಿಪ್ತಾಯಾಂ ತ್ವಯಿ ಚರಣಯೋಃ ಪಾದುಕೇ ರಂಗಭರ್ತುಃ .
 ತ್ವಯ್ಯಾಯತ್ತಂ ಕಿಮಪಿ ಕುಶಲಂ ಜಾನತೀನಾಂ ಪ್ರಜಾನಾಂ
 ಪರ್ಯಾಪ್ತಂ ತನ್ನ ಖಲು ನ ಭವತ್ಯಾತ್ಮನಿಕ್ಷೇಪಕೃತ್ಯಂ .. 29.70.. 900..
 ನಿತ್ಯಂ ರಂಗಕ್ಷಿತಿಪತಿಪದನ್ಯಾಸಧನ್ಯಾತ್ಮನಸ್ತೇ
 ಶಿಂಜಾನಾದಂ ಶ್ರವಣಮಧುರಂ ಪಾದುಕೇ ದೀರ್ಘಯಂತಃ .
 ಕಾಲೇ ತಸ್ಮಿನ್ ಕರಣವಿಗಮಕ್ಲೇಶಜಾತಂ ವಿಹನ್ಯುಃ
 ಸಂತಾಪಂ ನಸ್ತರುಣತುಲಸೀಗಂಧಿನೋ ಗಂಧವಾಹಾಃ .. 29.71.. 901..
 ಸಂಸಾರಾಧ್ವಶ್ರಮಪರಿಣತಂ ಸಂಶ್ರಿತಾನಾಂ ಜನಾನಾಂ
 ತಾಪಂ ಸದ್ಯಃ ಶಮಯಿತುಮಲಂ ಶಾರ್ಙ್ಗಣಃ ಪಾದುಕೇ ತ್ವಂ .
 ಚಂದ್ರಾಪೀಡೇ ಪ್ರಣಮತಿ ನವಾಂ ಚಂದ್ರಿಕಾಮಾಪಿಬದ್ಧಿ-
 ಧಾರಾನಿಯತ್ಸಲಿಲಕಣಿಕಾಶೀಕರೈಶ್ಚಂದ್ರಕಾಂತೈಃ .. 29.72.. 902..
 ವಜ್ರೋಪೇತಾಂ ವಲಭಿದುಪಲಶ್ಯಾಮಲಾಂ ಮಂಜುಘೋಷಾಂ
 ಮುಕ್ತಾನಾರಾಂ ಮಧುರಚಪಲಾಂ ವೀಕ್ಷ್ಯ ವಿಷ್ಣೋಃ ಪದೇ ತ್ವಾಂ .
 ಹರ್ಷೋತ್ಕರ್ಷಾದುಪರಿ ಚಲಯನ್ನಾದುಕೇ ಚಂದ್ರಕಾಂತಂ

ಧತ್ತೇ ನಿತ್ಯಂ ಧೃತಘನರುಚಿಸ್ತಾಂಡವಂ ನೀಲಕಂಠಃ .. 29.73.. 903..
 ಶ್ರೀರಂಗೇಂದೋಶ್ಚರಣಕಮಲಂ ತಾದೃಶಂ ಧಾರಯಂತೀ
 ಕಾಲೇಕಾಲೇ ಸಹ ಕಮಲಯಾ ಕ್ಲೃಪ್ತಯಾತ್ರೋತ್ಸವಶ್ರೀಃ .
 ಗತ್ವಾಗತ್ವಾ ಸ್ವಯಮನುಗೃಹದ್ವಾರಮುನ್ನಿದನಾದಾ
 ಪೌರಾನ್ನಿತ್ಯಂ ಕಿಮಪಿ ಕುಶಲಂ ಪಾದುಕೇ ಪೃಚ್ಛಸೀವ .. 29.74.. 904..
 ಚತುರವಿಹಾರಿಣೀಂ ರುಚಿರಪಕ್ಷರುಚಿಂ ಭವತೀಂ
 ಮನಸಿಜಸಾಯಕಾಸನಗುಣೋಚಿತಮಂಜುರವಾಂ .
 ಅನುಪದಮಾದ್ರಿಯೇಮಹಿ ಮಹೇಂದ್ರಶಿಲಾಮಹಿತಾಂ
 ಹರಿಚರಣಾವಿಂದಮಕರಂದಮಧುವೃತಿಕಾಂ .. 29.75.. 905..
 ಕನಕರುಚಾ ಜಟಾಮುರಗಮೌಲಿಮಣೀನ್ಮಣಿಭಿ-
 ಸ್ತ್ರಿದಿವತರಂಗಿಣೀಂ ತರಲಮೌಕ್ತಿಕದೀಧಿತಿಭಿಃ .
 ಕುಟಿಲತಯಾ ಕ್ವಚಿಚ್ಛಶಿಕಲಾಮಧರೀಕುರುಷೇ
 ಮುರರಿಪುಪಾದುಕೇ ಪುರಭಿದಃ ಶಿರಸಾ ವಿಧೃತಾ .. 29.76.. 906..
 ಕಾಲೇ ತಲ್ಪಭುಜಂಗಮಸ್ಯ ಭಜತಃ ಕಾಷ್ಠಾಂ ಗತಾಂ ಶೇಷತಾಂ
 ಮೂರ್ತಿಂ ಕಾಮಪಿ ವೇದ್ಮಿ ರಂಗನೃಪತೇಶ್ಚಿತ್ರಾಂ ಪದತ್ರದ್ವಯೀಂ .
 ಸೇವಾನಮ್ರಸುರಾಸುರೇಂದ್ರಮಕುಟೀಶೇಷಾಪಟೀಸಂಗಮೇ
 ಮುಕ್ತಾಚಂದ್ರಿಕಯೇವ ಯಾ ಪ್ರಥಯತೇ ನಿರ್ಮೋಕಯೋಗಂ ಪುನಃ .. 29.77.. 907..
 ಚಂದ್ರಾಪೀಡಶಿಖಂಡಚಂದ್ರಶಿಖರಚ್ಯೋತತ್ಸುಧಾನಿರ್ಝರ-
 ಸ್ತೋಕಾಶ್ಲಿಷ್ಠಸುರೇಂದ್ರಶೇಖರರಜಃಸ್ತ್ರಾನಾಂ ಸ್ತುಮಃ ಪಾದುಕಾಂ .
 ಬ್ರಹ್ಮಸ್ತಂಬವಿಭಕ್ತಸೀಮವಿವಿಧಕ್ಷೇತ್ರಜ್ಞಸರ್ಗಸ್ಥಿತಿ-
 ಧ್ವಂಸಾನುಗ್ರಹನಿಗ್ರಹಪ್ರಣಯಿನೀ ಯಾ ಸಾ ಕ್ರಿಯಾ ರಂಗಿಣಃ .. 29.78.. 908..
 ಲಕ್ಷ್ಮೀನೂಪುರಶಿಂಜಿತೇನ ಗುಣಿತಂ ನಾದಂ ತವಾಕರ್ಣಯ-
 ನ್ನಾಜಿಪುನ್ನಿಗಮಾಂತಗಂಧತುಲಸೀದಾಮೋತ್ಥಿತಂ ಸೌರಭಂ .
 ಕಾಲೇ ಕುತ್ರಚಿದಾಗತಂ ಕರುಣಯಾ ಸಾರ್ಥಂ ತ್ವಯಾ ಚಾಗ್ರತಃ
 ಪಶ್ಯೇಯಂ ಮಣಿಪಾದುಕೇ ಪರತರಂ ಪದ್ಮೇಕ್ಷಣಂ ದೈವತಂ .. 29.79.. 909..
 ವಹತಿ ಕ್ಷಿತಿವ್ಯವಹಿತಾಂ ಸೋಽಪಿ ತ್ವಾಂ ಗತಿಷು ಪಾದುಕೇ ರಂಗೀ .
 ಕಮಲಪತಿಭುಜಗಪರಿಬೃಢಕರಿವರಕುಲಶಿಖರಿಭೂಮಿಕಾಭೇದೈಃ .. 29.80.. 910..
 ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಪ್ರಕೀರ್ಣಕಪದ್ಧತಿಃ ಏಕೋನತ್ರಿಂಶೀ ..

30. ಚಿತ್ರಪದ್ಧತಿ: (40)

ಪ್ರತಿಷ್ಠಾಂ ಸರ್ವಚಿತ್ರಾಣಾಂ ಪ್ರಪದ್ಯೇ ಮಣಿಪಾದುಕಾಂ .
 ವಿಚಿತ್ರಜಗದಾಧಾರೋ ವಿಷ್ಣುರ್ಯತ್ರ ಪ್ರತಿಷ್ಠಿತಃ .. 30.1.. 911..
 ಶೃಣು ತೇ ಪಾದುಕೇ ಚಿತ್ರಂ ಚಿತ್ರಾಭಿರ್ಮಣಿಭಿರ್ವಿಭೋಃ
 ಯುಗಕ್ರಮಭುವೋ ವರ್ಣಾನ್ ಯುಗಪದ್ವಹನೇ ಸ್ವಯಂ .. 30.2.. 912..
 ಸುರಾಸುರಾರ್ಚಿತಾ ಧನ್ಯಾ ತುಂಗಮಂಗಲಪಾಲಿಕಾ .
 ಚರಾಚರಾರ್ಚಿತಾ ಮಾನ್ಯಾ ರಂಗಪುಜವಪಾದುಕಾ .. 30.3.. 913..
 ಪದ್ಮೇವ ಮಂಗಲಸರಿತ್ಪಾರಂ ಸಂಸಾರಸಂತತೇಃ .
 ದುರಿತಕ್ಷೇಪಿಕಾ ಭೂಯಾತ್ಪಾದುಕಾ ರಂಗಭೂಪತೇಃ .. 30.4.. 914..
 ಅನನ್ಯಶರಣಃ ಸೀದುನ್ನನಂತಕ್ಷೇಶಸಾಗರೇ .
 ಶರಣಂ ಚರಣತ್ರಾಣಂ ರಂಗನಾಥಸ್ಯ ಸಂಶ್ರಯೇ .. 30.5.. 915..
 ಪ್ರತಿಭಾಯಾಃ ಪರಂ ತತ್ತ್ವಂ ಬಿಭೃತೀ ಪದ್ಮಲೋಚನಂ .
 ಪಶ್ಚಿಮಾಯಾಮವಸ್ಥಾಯಾಂ ಪಾದುಕೇ ಮುಹ್ಯತೋ ಮಮ .. 30.6.. 916..
 ಯಾಮಃ ಶ್ರಯತಿ ಯಾಂ ಧತ್ತೇ ಯೇನ ಯಾತ್ಯಾಯ ಯಾಚ್ಚ ಯಾ .
 ಯಾಸ್ಯ ಮಾನಾಯ ಯೈವಾನ್ಯಾ ಸಾ ಮಾಮವತು ಪಾದುಕಾ .. 30.7.. 917..
 ಚರ್ಯಾ ನಃ ಶೌರಿಪಾದು ತ್ವಂ ಪ್ರಾಯಶ್ಚಿತ್ತೇಷ್ಟನುತ್ತಮಾ .
 ನಿವೇಶ್ಯಸೇ ತತಃ ಸದ್ಭಿಃ ಪ್ರಾಯಶ್ಚಿತ್ತೇಷ್ಟನುತ್ತಮಾ .. 30.8.. 918..
 ರಾಮಪಾದಗತಾ ಭಾಸಾ ಸಾ ಭಾತಾಗದಪಾಮರಾ .
 ಕಾದುಪಾನಂಚ ಕಾಸಹ್ಯಾ ಹ್ಯಾಸಕಾಂಚನಪಾದುಕಾ .. 30.9.. 919..
 ಬಾಢಾಘಾಳೀಝಾಟತುಚ್ಛೇ ಗಾಢಾಭಾನಾಯ ಪುಲ್ಲಖೇ .
 ಸಮಾಧೌ ಶರಜಿಚ್ಛೂಡಾಂ ವೃಣೋಷಿ ಹರಿಪಾದುಕೇ .. 30.10.. 920..
 ಸಾ ಭೂಪಾ ರಾಮಪಾರಸ್ಥಾ ವಿಭೂಪಾಸ್ತಿಸಪಾರತಾ .
 ತಾರಪಾ ಸಕೃಪಾ ದುಷ್ಟಿಪೂರಪಾ ರಾಮಪಾದುಕಾ .. 30.11.. 921..
 ಕಾರಿಕಾ ನ ನ ಯಾತ್ರಾಯಾ ಯಾಗೇಯಾಸ್ಯಸ್ಯಭಾನುಭಾ .
 ಪಾದಪಾ ಹಹ ಸಿದ್ಧಾಸಿ ಯಜ್ಞಾಯ ಮಮ ಸಾಂಜಸಾ .. 30.12.. 922..
 ಸರಾಘವಾ ಶ್ರುತೌ ದೃಷ್ಟ್ವಾ ಪಾದುಕಾ ಸನ್ಯಪಾಸನಾ .
 ಸಲಾಘವಾ ಗತೌ ಶ್ಲಿಷ್ಟ್ವಾ ಸ್ವಾದುರ್ಮೇ ಸದುಪಾಸನಾ .. 30.13.. 923..
 ಕಾವ್ಯಾಯಾಸ್ಥಿತ ಮಾವರ್ಗವ್ಯಾಜಯಾತಗಮಾರ್ಗಕಾ
 ಕಾಮದಾ ಜಗತಃ ಸ್ಥಿತ್ಯೈ ರಂಗಪುಜವಪಾದುಕಾ .. 30.14.. 924..
 ಸುರಕಾರ್ಯಕರೀ ದೇವೀ ರಂಗಧುರ್ಯಸ್ಯ ಪಾದುಕಾ .
 ಕಾಮದಾ ಕಲಿತಾದೇಶಾ ಚರಂತೀ ಸಾಧುವರ್ತಮು .. 30.15.. 925..

ಸಾಕೇತತ್ರಾನವೇಲಾಜನಿತತನಿಜಪ್ರಾಂಕಣಶ್ರೀಪ್ರಭಾಸಾ
ಸಾಭಾಪ್ರಶ್ರೀರಟವ್ಯಾಮಿಯಮಮಮಯಮಿವ್ಯಾಪದುಚ್ಛೇದಿಲಾಸಾ .
ಸಾಲಾದಿಚ್ಛೇದತಿಗ್ಮಾಹವರುರುರುವಹ ಹ್ರೀಕರಸ್ಯಾಮರಾಸಾ-
ಸಾ ರಾಮಸ್ಯಾಂಘ್ರಿಮಭ್ಯಾಜತಿನನನತಿಜಸ್ಥೂಲಮುತ್ರಾತಕೇಸಾ .. 30.30.. 940..
ರಮ್ಯೇ ವೇಶ್ಮನಿ ಪಾಪರಾಕ್ಷಸಭಿದಾಸ್ವಾಸತ್ತಧೀನಾಯಿಕಾ
ನಂತುಂ ಕರ್ಮಜದುರ್ಮದಾಲಸಧಿಯಾಂ ಸಾ ಹಂತನಾಧೀಕೃತಾ .
ಸದ್ವಾಟಭಮಿಕಾಸು ತಾಪಸತಪೋವಿಸ್ತಂಭಭೂಯಂತ್ರಿಕಾ
ಕಾಚಿತ್ತ್ವೈರಗಮೇನ ಕೇಲಿನಮಯೇ ಕಾಮವ್ರತಾ ಪಾದುಕಾ .. 30.31.. 941..
ಶ್ರೀಸಂವೇದನಕರ್ಮಕೃದ್ವಸು ತವ ಸ್ಯಾಮೃದ್ಧಧೈರ್ಯಸ್ಪುಟಃ
ಶ್ರೀಪಾದಾವನಿ ವಿಸ್ತೃತಾಸಿ ಸುಖಿನೀ ತ್ವಂ ಗೇಯಯಾತಾಯನಾ .
ವೇದಾಂತಾನುಭವಾತಿಪಾತಿಸುತನುಃ ಸಾಂದ್ರೇಡ್ಯಭಾವಪ್ರಥೇಽ-
ಜ್ಞಸ್ಯಾ ಚಾಚ್ಯುತದಿವ್ಯದಾಸ್ಯಸುಮತಿಃ ಪ್ರಾಣಸ್ಥಸೀತಾಧನ .. 30.32.. 942..
ಕನಕಪೀಠನಿವಿಷ್ಟತನುಸ್ತದಾ ಸುಮತಿದಾಯಿನಿಜಾನುಭವಸ್ಮೃತಾ .
ವಿಧಿಶಿವಪ್ರಮುಖೈರಭಿವಂದಿತಾ ವಿಜಯತೇ ರಘುಪುಂಗ್ವಪಾದುಕಾ .. 30.33.. 943..
ದೀನಗೋಪೀಜನಿ ಕ್ಲಿಷ್ಟಭೀನುತ್ಸದಾ
ರಾಮಪಾದಾವನಿ ಸ್ವಾನುಭಾವಸ್ಥಿತಾ .
ಏಧಿ ಮೇಽವಶ್ಯಮುತ್ತಾರಭಾವಶ್ರಿತಾ
ತೇಜಸಾ ತೇನ ಘುಷ್ಟಿಂ ಗತಾ ಪಾಲಿಕಾ .. 30.34.. 944..
ಧಾಮನಿರಾಕೃತ ತಾಮಸಲೋಕಾ ಧಾತೃಮುಖೈರ್ವಿನತಾ ನಿಜದಾಸೈಃ .
ಪಾಪಮಶೇಷಮಪಾಕುರುಷೇ ಮೇ ಪಾದು ವಿಭೂಷಿತರಾಘವಪಾದಾ .. 30.35..
945..
ಕೃಪಾನಘತ್ರಾತಸುಭೂರದುಷ್ಟಾ
ಮೇಧ್ಯಾ ರುಚಾ ಪಾರಿಷದಾಮಭೂಪಾ .
ಪದಾವನಿ ಸ್ತ್ಯಾನಸುಖೈರ್ನ ತೃಪ್ತಾ
ಕಾಂತ್ಯಾ ಸಮೇತಾಧಿಕೃತಾಽನಿರೋಧಾ .. 30.36.. 946..
ಸಾರಸಸೌಖ್ಯಸಮೇತಾ ಖ್ಯಾತಾ ಪದಪಾ ಭುವಿ ಸ್ವಾಜ್ಞಾ .
ಸಾಹಸಕಾರ್ಯವನಾಶಾ ಧೀರಾ ವಸುದಾ ನವನ್ಯಾಸಾ .. 30.37.. 947..
ಸಾನ್ಯಾಸವನದಾ ಸುರವರಾಽಧೀಶಾನಾ ವರ್ಯಕಾ ಸಹಸಾ .
ಜ್ಞಾ ಸ್ವಾ ವಿಭುಪಾದಪತಾಖ್ಯಾತಾ ಮೇ ಸಖ್ಯಸೌ ಸರಸಾ .. 30.38.. 948..
ತಾರಸ್ಪಾರತರಸ್ವರಸಭರಾ ಸಾ ಪದಾವನೀ ಸಾರಾ .
ಧೀರಸ್ವೈರಚರಸ್ಥಿರ ರಘುಪುರವಾಸರತಿರಾಮಸವಾ .. 30.39.. 949..
ಚರಮಚರಂ ಚ ನಿಯಂತುಶ್ಚರಣಾವನಿದಂಪರೇತರಾ ಶೌರೇಃ .

ಚರಮಪುರುಷಾರ್ಥಚಿತ್ರೈ ಚರಣಾವನಿ ದಿಶಸಿ ಚತ್ವರೇಷು ಸತಾಂ .. 30.40.. 950..
 ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಚಿತ್ರಪದ್ಧತಿಃ ತ್ರಿಂಶೀ ..

31. ನಿರ್ವೇದಪದ್ಧತಿಃ (20)

ಪ್ರಪದ್ಯೇ ಪಾದುಕಾಂ ದೇವೀ ಪರವಿದ್ಯಾಮಿವ ಸ್ವಯಂ .
 ಯಾಮರ್ಪಯತಿ ದೀನಾನಾಂ ದಯಮಾನೋ ಜಗದ್ಗುರುಃ .. 31.1.. 951..
 ಅಪಿ ಜನ್ಮನಿ ಪಾದುಕೇ ಪರಸ್ಮಿ-
 ನ್ನನಘೈಃ ಕರ್ಮಭಿರೀದೃಶೋ ಭವೇಯಂ .
 ಯ ಇಮೇ ವಿನಯೇನ ರಂಗಭರ್ತುಃ
 ಸಮಯೇ ತ್ವಾಂ ಪದಯೋಃ ಸಮರ್ಪಯಂತಿ .. 31.2.. 952..
 ಪರಿವರ್ತಯಿತಾ ಪಿತಾಮಹಾದೀನ್ .
 ತ್ವಮಿವಾನಂತಮಸೌ ವಹತ್ಯನೇಹಾ .
 ಅಧುನಾಽಪಿ ನ ಶೌರಿಪಾದುಕೇ ತ್ವಾ-
 ಮನಘಾಲಂಬನಮಭ್ಯುಪೈತಿ ಚಿತ್ತಂ .. 31.3.. 953..
 ಕಮಲಾಧ್ಯುಷಿತೇ ನಿಧೌ ನಿರೀಹೇ
 ಸುಲಭೇ ತಿಷ್ಠತಿ ರಂಗಕೋಶಮಧ್ಯೇ .
 ತ್ವಯಿ ತತ್ಪ್ರತಿಲಂಬನೇ ಸ್ಥಿತಾಯಾಂ
 ಪರಮನ್ವಿಚ್ಛತಿ ಪಾದುಕೇ ಮನೋ ಮೇ .. 31.4.. 954..
 ಯದ್ಯಪ್ಯಹಂ ತರಲಧೀಸ್ತವ ನ ಸ್ಮರೇಯಂ
 ನ ಸ್ಮರ್ತುಮರ್ಹಸಿ ಕಥಂ ಭವತೀ ಸ್ವಯಂ ಮೇ .
 ವತ್ಸೇ ವಿಹಾರಕುತುಕಂ ಕಲಯತ್ಯವನ್ಘಾ
 ಕಾ ನಾಮ ಕೇಶವಪದಾವನಿ ವತ್ಸಲಾಯಾಃ .. 31.5.. 955..
 ಮಾತರ್ಮುಕುಂದಕರುಣಾಮಪಿ ನಿಹ್ನುವಾನಾ-
 ತ್ಕಿಂ ವಾ ಪರಂ ಕಿಮಪಿ ಕಿಲ್ಬಿಷತೋ ಮದೀಯಾತ್ .
 ಗಾಢಂ ಗೃಹೀತಚರಣಾ ಗಮನಾಪದೇಶಾ-
 ತ್ತತ್ಪ್ರೇರಣಪ್ರಣಯಿನೀ ತವ ಚೇನ್ನ ಲೀಲಾ .. 31.6.. 956..
 ಕ್ಷೀಬಾಽಸಿ ಕಾಂಚನಪದಾವನಿ ಕೈಟಭಾರೇಃ
 ಪಾದಾರವಿಂದಮಕರಂದನಿಷೇವಣೇನ .
 ದೇವಿ ತ್ವದಂತಿಕಜುಷಃ ಕಥಮನ್ಯಥಾ ಮೇ
 ದೀನಾಕ್ಷರಾಣಿ ನ ಶೃಣೋಷಿ ದಯಾಧಿಕಾ ತ್ವಂ .. 31.7.. 957..

ಮಾತಸ್ತ್ವದರ್ಪಿತಭರಸ್ಯ ಮುಕುಂದಪಾದೇ
 ಭದ್ರೇತರಾಣಿ ಯದಿ ನಾಮ ಭವಂತಿ ಭೂಯಃ .
 ಕೀರ್ತಿಃ ಪ್ರಪನ್ನಪರಿರಕ್ಷಣದೀಕ್ಷಿತಾಯಾಃ
 ಕಿಂ ನ ತ್ರಪೇತ ತವ ಕಾಂಚನಪಾದರಕ್ಷೇ .. 31.8.. 958..
 ದೌವಾರಿಕದ್ವಿರಸನಪ್ರಬಲಾಂತರಾಯೈ-
 ದೂರ್ಯೇ ಪದಾವನಿ ದುರಾಡ್ಯಬಿಲಪ್ರವೇಶೈಃ .
 ತದ್ವಂಗಧಾಮನಿರಪಾಯಧನೋತ್ತರಾಯಾಂ
 ತ್ವಯ್ಯೇವ ವಿಶ್ರಮಯ ಮಂಕ್ಷು ಮನೋರಥಂ ಮೇ .. 31.9.. 959..
 ವ್ಯಾಮುಹ್ಯತಾಂ ತ್ರಿವಿಧತಾಪಮಯೇ ನಿದಾಘೇ
 ಮಾಯಾವಿಶೇಷಜನಿತಾಸು ಮರೀಚಿಕಾಸು .
 ಸಂಸ್ಪೃಷ್ಟಶೌರಿಚರಣಾ ಚರಣಾವನಿ ತ್ವಂ
 ಸ್ಥೇಯಾ ಸ್ವಯಂ ಭವಸಿ ನಶ್ಚರಮೇ ಪುಮರ್ಥೇ .. 31.10.. 960..
 ಅಚ್ಛೇದ್ಯಯಾ ವಿಷಯವಾಗುರಯಾ ನಿಬದ್ಧಾನ್
 ದೀನಾನ್ ಜನಾರ್ದನಪದಾವನಿ ಸತ್ಪಥಸ್ಥಾ .
 ಪ್ರಾಯಃ ಕ್ರಮೇಣ ಭವತೀ ಪರಿಗೃಹ್ಯ ಮೌಲೌ
 ಕಾಲೇನ ಮೋಚಯತಿ ನಃ ಕೃಪಯಾ ಸನಾಥಾ .. 31.11.. 961..
 ಸಂವಾಹಿಕಾ ಚರಣಯೋರ್ಮಣಿಪಾದರಕ್ಷೇ
 ದೇವಸ್ಯ ರಂಗವಸತೇರ್ದಯಿತಾ ನನು ತ್ವಂ .
 ಕಸ್ತ್ವಾಂ ನಿವಾರಯಿತುಮರ್ಹತಿ ಯೋಜಯಂತೀಂ
 ಮಾತಃ ಸ್ವಯಂ ಗುಣಗಣೇಷು ಮಮಾಪರಾಧಾನ್ .. 31.12.. 962..
 ಕಿಂ ವಾ ಭವಿಷ್ಯತಿ ಪರಂ ಕಲುಶೈಕವೃತ್ತೇ-
 ರೇತಾವತಾಪ್ಯನುಪಜಾತಮನೇಹಸಾ ಮೇ .
 ಏಕಂ ತದಸ್ತಿ ಯದಿ ಪಶ್ಯಸಿ ಪಾದುಕೇ ತೇ
 ಪದ್ಮಾಸಹಾಯಪದಪಂಕಜಭೋಗಸಾಮ್ಯಂ .. 31.13.. 963..
 ವಿವಿಧವಿಷಯಚಿಂತಾಸಂತತಾಭಿಶ್ಚಿರಂ ಮಾಂ
 ಜನಿತಕಲುಷಮಿತ್ಥಂ ದೇವಿ ದುರ್ವಾಸನಾಭಿಃ .
 ಪದಸರಸಿಜಯೋತ್ಸ್ವಂ ಪಾದುಕೇ ರಂಗಭರ್ತುಃ
 ಪರಿಮಲಪರಿವಾಹೈಃ ಪಾವನೈರ್ವಾಸಯೇಥಾಃ .. 31.14.. 964..
 ಶರಣಮಧಿಗತಸ್ತ್ವಾಂ ಶಾರ್ಙ್ಗೀಣಃ ಪಾದರಕ್ಷೇ
 ಸಕೃದಪಿ ವಿನಿಯುಕ್ತಂ ತ್ವತ್ಸಪರ್ಯಾಧಿಕಾರೇ .
 ಪುನರಪಿ ಕಥಮೇನಂ ಹಸ್ತಮುತ್ತಾನಯೇಯಂ

ಧನಮದಮುದಿತಾನಾಂ ಮಾನವಾನಾಂ ಸಮಾಜೇ .. 31.15.. 965..
ಯದಿ ಕಿಮಪಿ ಸಮೀಹೇ ಕರ್ಮ ಕರ್ತುಂ ಯಥಾವ-
ತ್ಪ್ರತಿಪದಮುಪಜಾತೈಃ ಪ್ರತ್ಯವೇಯಾಂ ನಿಮಿತ್ತೈಃ .
ಅವಧಿರಸಿ ಯದಿ ತ್ವಂ ತತ್ರ ನೈಮಿತ್ತಿಕಾನಾಂ
ಶರಣಮಿಹ ನ ಕಿಂ ಮೇ ಶೌರಿಪಾದಾವನಿ ಸ್ಯಾಃ .. 31.16.. 966..
ಅಂತರ್ಲೀನೈರಘಪರಿಕರೈರಾವಿಲಾ ಚಿತ್ತವೃತ್ತಿಃ
ಶಬ್ದಾದೀನಾಂ ಪರವಶತಯಾ ದುರ್ಜಯಾನೀಂದ್ರಿಯಾಣಿ .
ವಿಷ್ಣೋಃ ಪಾದಪ್ರಣಯಿನಿ ಚಿರಾದಸ್ಯ ಮೇ ದುಃಖಸಿಂಧೋಃ
ಪಾರಂ ಪ್ರಪ್ಯಂ ಭವತಿ ಪರಯಾ ವಿದ್ಯಯಾ ವಾ ತ್ವಯಾ ವಾ .. 31.17.. 967..
ಗೋಮಾಯೂನಾಂ ಮಲಯಪವನೇ ತಸ್ಯರಾಣಾಂ ಹಿಮಾಂಶೌ
ದುವೃತ್ತಾನಾಂ ಸುಚರಿತಮಯೇ ಸತ್ಪಥೇ ತ್ವತ್ಸನಾಥೇ .
ತತ್ತ ಜ್ಞಾನೇ ತರಲಮನಸಾಂ ಶಾರ್ಙ್ಗಣಃ ಪಾದರಕ್ಷೇ
ನಿತ್ಯೋದ್ವೇಗೋ ಭವತಿ ನಿಯತೇರೀದೃಶೀ ದುರ್ವಿನೀತಿಃ .. 31.18.. 968..
ಕಾಲೇ ಜಂತೂನ್ ಕಲುಷಕರಣೇ ಕ್ಷಿಪ್ರಮಾಕಾರಯಂತ್ಯಾ
ಘೋರಂ ನಾಹಂ ಯಮಪರಿಷದೋ ಘೋಷಮಾಕರ್ಣಯೇಯಂ .
ಶ್ರೀಮದ್ರಂಗೇಶ್ವರಚರಣಯೋರಂತರಂಗೈಃ ಪ್ರಯುಕ್ತಂ
ಸೇವಾಹ್ವಾನಂ ಸಪದಿ ಶೃಣುಯಾಂ ಪಾದುಕಾಸೇವಕೇತಿ .. 31.19.. 969..
ಪಾಷಾಣಕಲ್ಪಮಂತೇ ಪರಿಚಿತಗೌತಮಪರಿಗ್ರಹನ್ಯಾಯಾತ್ .
ಪತಿಪದಪರಿಚರಣಾರ್ಹಂ ಪರಿಣಮಯ ಮುಕುಂದಪಾದರಕ್ಷಿಣಿ ಮಾಂ .. 31.20..
970..
ಇತಿ ಶ್ರೀಕವಿತಾರ್ಕಿಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
ನಿರ್ವೇದಪದ್ಧತಿರೇಕತ್ರಿಸೀ ..

32. ಫಲಪದ್ಧತಿಃ (38)

ಉಪಾಖ್ಯಾತಾಂ ತಥಾತ್ವೇನ ವಸಿಷ್ಠಾದ್ಯೈರ್ಮಹರ್ಷಿಭಿಃ .
ಉಪಾಯಫಲಯೋಃ ಕಾಷ್ಠಾಮುಪಾಸೇ ರಾಮಪಾದುಕಾಂ .. 32.1.. 971..
ನಿವಿಶೇಯ ನಿರಂತರಂ ಪ್ರತೀತಸ್ತಿದಶಾನಾಂ ವಿಭವಂ ತೃಣಾಯ ಮತ್ವಾ .
ಸವಿಧೇ ತವ ದೇವಿ ರಂಗಭರ್ತುಃ ಪದಲೀಲಾಕಮಲಂ ಸಮುದ್ವಹಂತ್ಯಾಃ .. 32.2..
972..
ಕಿಮಹಂ ಮಣಿಪಾದುಕೇ ತ್ವಯಾ ಮೇ ಸುಲಭೇ ರಂಗನಿಧೌ ಶ್ರಿಯಾ ಸನಾಥೇ .

ಕರಣಾನಿ ಪುನಃ ಕದರ್ಥಯೇಯಂ ಕೃಪಣದ್ವಾರದುರಾಸಿಕಾದಿದುಃಖೈಃ .. 32.3.. 973..
 ಸಕೃದಪ್ಯನುಭೂಯ ರಂಗಭರ್ತುಸ್ತ್ವದುಪಶ್ಲೇಷಮನೋಹರಂ ಪದಾಬ್ಜಂ .
 ಅಪುನರ್ಭವಕೌತುಕಂ ತದೈವ ಪ್ರಶಮಂ ಗಚ್ಛತಿ ಪಾದುಕೇ ಮುನೀನಾಂ .. 32.4.. 974..
 ಅಪರಸ್ಪರಪಾತಿನಾಮಮೀಷಾ-
 ಮನಿದಂಪೂರ್ವನಿರೂಢಸಂತತೀನಾಂ .
 ಭರತವ್ಯಸನಾದನೂನಸೀಮ್ನಾಂ
 ದುರಿತಾನಾಂ ಮಮ ನಿಷ್ಕೃತಿಸ್ತ್ವಮಾಸೀಃ .. 32.5.. 975..
 ತ್ವದುಪಾಸನಸಂಪ್ರದಾಯವಿದ್ವಿಃ
 ಸಮಯೇ ಸಾತ್ತ್ವತನೇವಿತೇ ನಿಯುಕ್ತಾಃ .
 ಭರತವ್ರತಿನೋ ಭವಾಂಬುರಾಶಿಂ
 ಕತಿಚಿತ್ ಕಾಂಚನಪಾದುಕೇ ತರಂತಿ .. 32.6.. 976..
 ಅಲಮಚ್ಯುತಪಾದುಕೇ ಯಥಾವ-
 ತ್ಥವತೀ ಯಚ್ಚ ಪದಂ ತ್ವದೇಕಧಾರ್ಯಂ .
 ಇತರೇತರಭೂಷಿತಂ ತದೇತ-
 ತ್ವಿ ತಯಂ ಸಂವನನಾಯ ಚೇತಸೋ ನಃ .. 32.7.. 977..
 ಅನನ್ಯಸಾಮಾನ್ಯತಯಾ ಮುರಾರೇ-
 ರಂಗೇಷ್ವವಾಪ್ತೇಷು ಕಿರೀಟಮುಖ್ಯೈಃ .
 ಪಾದಾವನಿ ತ್ವಂ ನಿಜಮೇವ ಭಾಗಂ
 ಸರ್ವಾತ್ಮಸಾಧಾರಣತಾಮನೈಷೀಃ .. 32.8.. 978..
 ಸಮಾಶ್ರಿತಾನಾಂ ಮಣಿಪಾದುಕೇ ತ್ವಾಂ
 ವಿಪಶ್ಚಿತಾಂ ವಿಷ್ಣುಪದೇಽಪ್ಯನಾಸ್ಥಾ .
 ಕಥಂ ಪುನಸ್ತೇ ಕೃತಿನೋ ಭಜೇರನ್
 ವಾಸಾದರಂ ವಾಸವರಾಜಧಾನ್ಯಾಂ .. 32.9.. 979..
 ವಿಮೃಶ್ಯ ರಂಗೇಶ್ವರಪಾದರಕ್ಷೇ
 ವಾರಕ್ರಮಂ ನೂನಮವಾರಣೀಯಂ .
 ಪದ್ಮಾಗ್ರಹೇಽಪಿ ಸ್ಪೃಶತೀ ಪ್ರತೀತಾ
 ಸ್ಥೂಲೇನ ರೂಪೇಣ ವಸುಂಧರಾ ತ್ವಾಂ .. 32.10.. 980..
 ಅಭಿರಕ್ಷಸಿ ತ್ವಮನಪಾಯನಿಧಿಂ
 ಮಣಿಪಾದುಕೇ ಮಧುಭಿದಶ್ಚರಣಂ .
 ಅತ ಏವ ದೇವಿ ತದನನ್ಯಧನಾಃ
 ಶಿರಸಾ ವಹಂತಿ ಭವತೀಂ ಕೃತಿನಃ .. 32.11.. 981..

ಪದಯುಗಮಿವ ಪಾದುಕೇ ಮುರಾರೇ-
 ಭವತಿ ವಿಭೂತಿರಕಂಟಕಾ ತ್ವಯೈವ .
 ಕಥಮಿವ ಹೃದಯಾನಿ ಭಾವುಕಾನಾಂ
 ತ್ವದನುಭವಾದುಪಜಾತಕಂಟಕಾನಿ .. 32.12.. 982..
 ಜ್ಞಾನಕ್ರಿಯಾಭಜನಸೀಮವಿದೂರವೃತ್ತೇ-
 ವೈದೇಶಿಕಸ್ಯ ತದವಾಪ್ತಿಕೃತಾಂ ಗುಣಾನಾಂ .
 ಮೌಲೌ ಮಮಾಸಿ ಮಧುಸೂದನಪಾದುಕೇ ತ್ವಂ
 ಗಂಗೇವ ಹಂತ ಪತಿತಾ ವಿಧಿನೈವ ಪಂಗೋಃ .. 32.13.. 983..
 ರಂಗೇಶ್ವರಸ್ಯ ಯದಿಯಂ ಮಣಿಪಾದರಕ್ಷೇ
 ಪಾದಾರವಿಂದಯುಗಲಂ ಭವತೀಸಮೇತಂ .
 ಪುಂಸಾಮುಪೋಷಿತವಿಲೋಚನಪಾರಣಾಹಂ
 ಕ್ಷೀರಂ ತದೇತದಿಹ ಶರ್ಕರಯಾ ಸಮೇತಂ .. 32.14.. 984..
 ಕಾಮಾದಿದೋಷರಹಿತಂ ತ್ವದನನ್ಯಕಾಮಾಃ
 ಕರ್ಮ ತ್ರಯೋದಶವಿಧಂ ಪರಿಶೀಲಯಂತಃ .
 ಪಾದಾವನಿ ತ್ವದನುಷಂಗವಿಶೇಷದೃಶ್ಯ-
 ಮೇಕಾಂತಿನಃ ಪರಿಚರಂತಿ ಪದಂ ಮುರಾರೇಃ .. 32.15.. 985..
 ಮೌಲೌ ಸ್ಥಿತಾ ಮಖಭುಜಾಮಥವಾ ಶ್ರುತೀನಾಂ
 ತದ್ರಂಗರಾಜಚರಣಾವನಿ ವೈಭವಂ ತೇ .
 ಅಸ್ಮಾದೃಶಾಮಪಿ ಯದಿ ಪ್ರಥಿತಂ ತತಃಸ್ಯಾ-
 ತ್ಸೌಲಭ್ಯಮಂಬ ತದಿದಂ ತವ ಸಾರ್ವಭೌಮಂ .. 32.16.. 986..
 ಸ್ವಪ್ನೇಽಪಿ ಚೇತ್ ತ್ವಮಸಿ ಮೂರ್ಧನಿ ಸನ್ನಿವಿಷ್ಟಾ
 ನಮ್ರಸ್ಯ ಮೇ ನರಕಮರ್ದನಪಾದರಕ್ಷೇ .
 ಸ್ಥಾನೇ ತದೇತದಿಹ ದೇವಿ ಯತಃ ಸಮಾಧೌ
 ಸಂತೋ ವಿದುಸ್ತಮಪಿ ತಾದೃಶಬುದ್ಧಿಗಮ್ಯಂ .. 32.17.. 987..
 ಬದ್ಧಾಂಜಲಿಃ ಪರಿಚರನ್ನಿಯಮೇವ ರಂಗೇ
 ವಿಶ್ರಾಣಿತಾಚ್ಯುತನಿಧಿಂ ಮಣಿಪಾದುಕೇ ತ್ವಾಂ .
 ಕಸ್ಯಾಪಿ ಕೂಣಿತದೃಶೋ ಧನಿನಃ ಪುರಸ್ತಾ-
 ದುತ್ತಾನಯೇಯ ನ ಕದಾಽಪಿ ಕರಂ ವಿಕೋಶಂ .. 32.18.. 988..
 ತ್ವಯ್ಯುರ್ಪಿತೇನ ಚರಣೇನ ಸದದ್ವಭಾಜಃ
 ಪಾದಾವನಿ ಪ್ರಥಿತಸಾತ್ತ್ವಿಕಭಾವದೃಶ್ಯಾಃ .
 ರಂಗೇಶವದ್ವಿದಧತೇ ಮುಹುರಂಗಹಾರಾನ್
 ರಂಗೇ ಮಹೀಯಸಿ ನಟಾ ಇವ ಭಾವುಕಾಸ್ತೇ .. 32.19.. 989..

ಯೇನ ಸ್ಥಿತಾ ಶಿರಸಿ ಮೇ ವಿಧಿನಾಽಧುನಾ ತ್ವಂ
ತೇನೈವ ದೇವಿ ನಿಯತಂ ಮಮ ಸಾಂಪರಾಯೇ .
ಲಕ್ಷ್ಮೀಕರಿಷ್ಯಸಿ ಪದಾವನಿ ರಂಗನಾಥಂ
ಲಕ್ಷ್ಮೀಪದಾಂಬುರುಹಯಾವಕಪಂಕಲಕ್ಷ್ಯಂ .. 32.20.. 990..
ಹರಿಚರಣಸರೋಜೇ ಭಕ್ತಿಭಾಜಾಂ ಜನಾನಾ-
ಮನುಕರಣವಿಶೇಷೈರಾತ್ಮನೈವೋಪಹಾಸ್ಯಂ .
ಪರಿಣಮಯ ದಯಾದ್ರಾ ಪಾದುಕೇ ತಾದೃಶಂ ಮಾಂ
ಭರತಪರಿಷದಂತರ್ವರ್ತಿಭಿಃ ಪ್ರೇಕ್ಷಣೀಯಂ .. 32.21.. 991..
ದುರಿತಮಪನಯಂತೀ ದೂರತಃ ಪಾದುಕೇ ತ್ವಂ
ದನುಜಮಥನಲೀಲಾಂ ದೇವತಾಮಾನಯಂತೀ .
ಅನಿತರಶರಣಾನಾಮಗ್ರಿಮಸ್ಯಾಸ್ಯ ಜಂತೋ-
ರವಶಕರಣವೃತ್ತೇರಗ್ರತಃ ಸನ್ನಿಧೇಯಾಃ .. 32.22.. 992..
ಚರಮನಿಗಮಗೀತೇ ಸಪ್ತತಂಶೌ ಸಮಾಪ್ತೇ
ನಿಜಸದನಸಮೀಪೇ ಪ್ರಾಪಯಿಷ್ಯನ್ ವಿಹಾರಂ .
ಜ್ವಲನಮಿವ ಭವತ್ಯೋಃ ಸಮ್ಯಗಾರೋಪಯೇನ್ಮಾಂ
ಪ್ರಥಮವರಣವಶ್ಯಃ ಪಾದುಕೇ ರಂಗನಾಥಃ .. 32.23.. 993..
ಪುನರುದರನಿವಾಸಚ್ಛೇದನಂ ಸಹ್ಯಸಿಂಧೋಃ
ಪುಲಿನಮಧಿವಸೇಯಂ ಪುಣ್ಯಮಾಬ್ರಹ್ಮಲಾಭಾತ್ .
ಪರಿಣಮತಿ ಶರೀರೇ ಪಾದುಕೇ ಯತ್ರ ಪುಂಸಾಂ
ತ್ವಮಸಿ ನಿಗಮಗೀತಾ ಶಾಶ್ವತಂ ಮೌಲಿರತ್ನಂ .. 32.24.. 994..
ಬಹುವಿಧಪುರುಷಾರ್ಥಗ್ರಾಮಸೀಮಾಂತರೇಖಾಂ
ಹರಿಚರಣಸರೋಜನ್ಯಾಸಧನ್ಯಾಮನನ್ಯಃ .
ಭರತಸಮಯಸಿದ್ಧಾಂ ಪಾದುಕೇ ಭಾವಯಂಸ್ತ್ವಾಂ
ಶತಮಿಹ ಶರದಸ್ತೇ ಶ್ರಾವಯೇಯಂ ಸಮೃದ್ಧಿಂ .. 32.25.. 995..
ತಿಲಕಯಸಿ ಶಿರೋ ಮೇ ಶೌರಿಪಾದವನಿ ತ್ವಂ
ಭಜಸಿ ಮನಸಿ ನಿತ್ಯಂ ಭೂಮಿಕಾಂ ಭಾವನಾಖ್ಯಾಂ .
ವಚಸಿ ಚ ವಿಭವೈಃ ಸ್ವೈರ್ವ್ಯಕ್ತಿಮಿತ್ಥಂ ಪ್ರಯಾತಾ
ತದಿಹ ಪರಿಣತಂ ಮೇ ತಾದೃಶಂ ಭಾಗಧೇಯಂ .. 32.26.. 996..
ಅಜನಿಷಿ ಚಿರಮಾದೌ ಹಂತ ದೇಹೇಂದ್ರಿಯಾದಿ-
ಸ್ತದನು ತದಧಿಕಃ ಸನ್ನಿಶ್ಚರೋಽಹಂ ವಭೂವ .
ಅಥ ಭಗವತ ಏವಾಭೂವಮರ್ಥಾದಿದಾನೀಂ
ತವ ಪುನರಹಮಾಸಂ ಪಾದುಕೇ ಧನ್ಯಜನ್ಮಾ .. 32.27.. 997..

ತ್ವಯ್ಯಾಯತ್ತೌ ಭಗವತಿ ಶಿಲಾಭಸ್ಮನೋಃ ಪ್ರಾಣದಾನಾಂ-
 ದಾಸ್ತೀಬಾಲಂ ಪ್ರಥಿತವಿಭವೌ ಪಾದಪದ್ಮೌ ಮುರಾರೇಃ .
 ತಾಮೇವಾಹಂ ಶಿರಸಿನಿ ಹಿತಾಮದ್ಯ ಪಶ್ಯಾಮಿಂ ದೈವಾ-
 ದಾತ್ಮಾಧಾರಾಂ ಜನನಿ ಭವತೀಮಾತ್ಮಲಾಭಪ್ರಸೂತಿಂ .. 32.28.. 998..
 ಕಥಂಕಾರಂ ಲಕ್ಷ್ಮೀಕರಕಮಲಯೋಗ್ಯಂ ನಿಜಪದಂ
 ನಿದಧ್ಯಾದ್ರಂಗೆಶಃ ಕುಲಿಶಕರಿನೇಽಸ್ಮಿನ್ಮನಸಿ ನಃ .
 ನ ಚೇದೇವಂ ಮಧ್ಯೇ ವಿಶತಿ ದಯಯಾ ದೇವಿ ಭವತೀ
 ನಿಜಾಕಾಂತಿಕ್ಷಣ್ಣಸ್ಮರಶರಶಿಖಾಕಂಟಕತತಿಃ .. 32.29.. 999..
 ಕ್ರೀಡಾಲೌಲ್ಯಂ ಕಿಮಪಿ ಸಮಯೇ ಪಾದುಕೇ ವರ್ಜಯಂತೀ
 ನಿರ್ವೇಶಂ ಸ್ವಂ ದಿಶಸಿ ಭವತೀನಾಥಯೋಃ ಶ್ರೀಧರಣ್ಯೋಃ .
 ಮಾಮಪ್ಯೇವಂ ಜನಯ ಮಧುಜಿತ್ಪಾದಯೋರಂತರಂಗಂ
 ರಂಗಂ ಯಾಸೌ ಜನಯಸಿ ಗುಣೈರ್ಭಾರತೀನೃತ್ತರಂಗಂ .. 32.30.. 1000..
 ಇತಿ ರಂಗಧುರೀಣಪಾದುಕೇ ತ್ವಂ
 ಸ್ತುತಿಲಕ್ಷಣ ಸಹಸ್ರಶೋ ವಿಮೃಷ್ಟಾ .
 ಸಫಲಂ ಮಮ ಜನ್ಮ ತಾವದೇತ-
 ತ್ಯದಿಹಾಶಾಸ್ಯಮತಃಪರಂ ಕಿಮೇತತ್ .. 32.31.. 1001..
 ಮಾತಃ ಸ್ವರೂಪಮಿವ ರಂಗಪತೇರ್ನಿವಿಷ್ಟಂ
 ವಾಚಾಮಸೀಮನಿ ಪದಾವನಿ ವೈಭವಂ ತೇ .
 ಮೋಹಾದಮಿಷ್ಟತವತೋ ಮಮ ಮಂದಬುದ್ಧೇ-
 ಬಾಲ್ಯಸ್ಯ ಸಾಹಸಮಿದಂ ದಯಯಾ ಸಹೇಧಾಃ .. 32.32.. 1002..
 ಯೇ ನಾಮ ಭಕ್ತಿನಿಯತಾಃ ಕವಯೋ ಮದನೈಃ
 ಮಾತಃ ಸ್ತುವಂತಿ ಮಧುಸೂದನಪಾದುಕೇ ತ್ವಾಂ .
 ಲಪ್ಸ್ಯೇ ಗುಣಾಂಶವಿನಿವೇಶಿತಮಾನಸಾನಾಂ
 ತೇಷಾಮಹಂ ಸಬಹುಮಾನವಿಲೋಕಿತಾನಿ .. 32.33.. 1003..
 ಸಂಘರ್ಷಯಂತಿ ಹೃದಯಾನ್ಯಸತಾಂ ಗುಣಾಂಶೇ
 ಸಂತಸ್ತು ಸಂತಮಪಿ ನ ಪ್ರಥಯಂತಿ ದೋಷಂ .
 ತದ್ರಂಗನಾಥಚರಣಾವನಿ ತೇ ಸ್ತುತೀನಾ-
 ಮೇಕಾ ಪರಂ ಸಹಸತೋರಿಹ ಸಾಕ್ಷಿಣೇ ತ್ವಂ .. 32.34.. 1004..
 ಇತ್ಥಂ ತ್ವಮೇವ ನಿಜಕೇಲಿವಶಾದಕಾರ್ಷೀ-
 ರಿಕ್ಷ್ವಾಕುನಾಥಪದಪಂಕಜಯೋರನನ್ಯಾ .
 ಸ್ವೀಯಂ ಪದಾವನಿ ಮಯಾ ಸುಮಹಚ್ಚರಿತ್ರಂ
 ಸೀತೇವ ದೇವಿ ಸಹಜೇನ ಕವೀಶ್ವರೇಣ .. 32.35.. 1005..

ಪೃಥುಕವದನಶಂಖಸ್ವರ್ಶನೀತ್ಯಾ ಕದಾಚಿ-
 ಚೈರಸಿ ವಿನಿಹಿತಾಯಾಃ ಸ್ವೇನ ಭೂಮ್ನಾ ತವೈವ .
 ಸ್ತುತಿರಿಯಮುಪಜ್ಞಾತಾ ಮನ್ಮುಖೇನೇತ್ಯಧೀಯುಃ
 ಪರಿಚರಣಪರಾಸ್ತೇ ಪಾದುಕೇಽಪಾಸ್ತದೋಷಾಃ .. 32.36.. 1006..
 ಯದಿಸ್ವೀತಾ ಭಕ್ತಿಃ ಪ್ರಣಯ(ವ)ಮುಖವಾಣೀಪರಿಪಣಾ
 ಪದತ್ರಾಣಸ್ತೋತ್ರಂ ಹೃದಿ ಬಿಭೃತ ರಂಗಕ್ಷಿತಿಭೃತಃ .
 ನಿರುನ್ಮಾದೋ ಯದ್ವಾ ನಿರಬಧಿಸುಧಾನಿರ್ಝರಮುಚೋ
 ವಚೋಭಂಗೀರೇತಾ ನ ಕಥಮನುರುಂಧೇ ಸಹೃದಯಃ .. 32.37.. 1007..
 ಜಯತಿ ಯತಿರಾಜಸೂಕ್ತಿರ್ಜಯತಿ ಮುಕುಂದಸ್ಯ ಪಾದುಕಾಯುಗಲೀ .
 ತದುಭಯಧನಾಸ್ತಿವೇದೀಮವಂಧ್ಯಯಂತೋ ಜಯಂತಿ ಭುವಿ ಸಂತಃ .. 32.38..
 1008..

ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರೇ
 ಫಲಪದ್ಧತಿಃ ದ್ವಾತ್ರಿಂಶೀ ..
 ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ
 ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಶ್ರೀರಂಗನಾಥಪಾದುಕಾಸಹಸ್ರಂ
 ಸಂಪೂರ್ಣಂ ..

Contents

- 1 Introduction
- 2 How Paaduka is appropriately referred to as Sataari or Satakopam
- 3 Greatness of Paaduka
- 4 Rama had pledged Paaduka to Bharata as surety for return
- 5 Return of Paaduka to Ayodhya with Bharata
- 6 Assumption of Power
- 7 Coronation of the Paaduka
- 8 Reinstatement at Rama's feet after
- 9 Poets and Panegyrists sing Paaduka'spraise
- 10 Love-play between Paaduka Devi and Lord Rama
- 11 The Lord strolls with the Paadukas on
- 12 Oblations with flowers

- 13 Potency of dust from the Paadukas
 - 14 On the melody of Paaduka walking
 - 15 Gems as a totality-Distant view
 - 16 Varieties of gems present together emitting spectra-near view
 - 17 The luster of the ruby
 - 18 On pearls in the Paaduka
 - 19 On the emerald gems
 - 20 On the sapphire beauty
 - 21 Objects reflected in the Paadukas lustrous surface
 - 22 Gold Paadukas
 - 23 Paaduka exhibiting its status of subservience.
Also the incarnation of Adishesha
 - 24 The twin-Paaduka and its speciality
 - 25 Shape and beauty of the Paaduka
 - 26 The knob in each Paaduka
 - 27 Of the streaks on the Paaduka
 - 28 The maxims of conduct that the Paaduka implies
 - 29 Miscellaneous aspects
 - 30 Chitra Paddhati which emphasizes asuitable fitting matrix of artistry aspecialty of Oriental poetry
 - 31 Words in disgust, in humility; entreating about one's pitiable plight
 - 32 Rewards for having composed of the work and for recitation of the same
- Proofread by Pooja P

Please send corrections to sanskrit@cheerful.com

